

مشقی سوالات و تمرینات سے مزین جدید ایڈیشن

# تقویۃ الایمان (درسی)

[www.KitaboSunnat.com](http://www.KitaboSunnat.com)



# تقویۃ الایمان (درسی)

www.KitaboSunnat.com



بہار حقوق اشاعت برائے دارالسلام مکتبہ مطبوعہ



سعودی عرب (میدان)

پرنس عبدالعزیز بن جلاوی سٹوریٹ پبلسٹکس: 22743 الزیئس: 11416 سعودی عرب  
فون: 4021659-4033962-4043432 00966 1  
Email: darussalam@awalnet.net.sa info@darussalamksa.com

الزیئس • اٹلی: فون: 4614483 00966 1 • عمان: فون: 4644945 • الجزائر: فون: 4735220 00966 1 • نیجریہ: فون: 4735221  
• سوئیڈن: فون: 4286641 00966 1 • سعودی عرب: فون: 2860422 00966 1

مڈغوبہ: فون: 6879254 6336270 • مدینہ منورہ: فون: 8230038 8234446 00966 4 • عمان: فون: 8151121 04  
القطیف: فون: 8692900 00966 3 • نیجریہ: فون: 8691551 00966 3 • نیجریہ: فون: 2207055 00966 7  
شیخ الحدادی: فون: 0500887341 8691551 • نیجریہ: فون: 0503417156 00966 6

امریکہ • نیجریہ: فون: 5925 001 718 625 • عمان: فون: 001 713 722 0419 • نیجریہ • عمان: فون: 4186619 001 416  
لندن • دارالسلام: فون: 77252246 0044 20 85394885 • دارالسلام: فون: 7739309 0044 0121  
تعمیراتی ادارات • عمان: فون: 5632623 00971 6 • عمان: فون: 5632624 00971 6  
اطلیا • دارالسلام: فون: 45566249 0091 44 • عمان: فون: 98841 12041 0091 • عمان: فون: 2373 4180 0091 22  
جی کیمیا: فون: 2451 4892 0091 40 • عمان: فون: 98493 30850 0091 • عمان: فون: 42157847 0091 44  
سری لنکا • دارالسلام: فون: 358712 0094 115 • عمان: فون: 2669197 0094 114

پاکستان: میدان سندھ و مرکزی شوز روڈ

لاہور-36-بوزلی: گیزٹ: ٹاپ لاہور: فون: 00 4 32 24 372 400 34 373 42 0092 42 373 540 72 042  
• خزانہ: سندھ: لاہور: فون: 0092 42 371 200 54 03 042 373 207  
• 7 پلاٹ، گولڈ کرسٹ مارکیٹ، کلاں: 2 (گراؤنڈ فلور) • لاہور: فون: 0092 42 356 926 10

کراچی: سین ملارڈ روڈ، ڈائن ہال سے (بہار آباد کی طرف) انڈوسٹی گلی، کراچی: فون: 0092 21 343 939 37

اسلام آباد: F-8 مرکز، ایب مارکیٹ، شاہد جعفر: 13 22 815 0092 51

info@darussalampk.com | www.darussalampk.com

# تقویۃ الایمان (درسی)



شَآءَ اِسْمَاعِيْلُ شَهِيْدٌ



اللہ کے نام سے (شروع) جو نہایت مہربان، بہت رحم کرنے والا ہے۔

- 25 ----- ترتیب نو کے اصول ●
- 27 ----- تمہید ●
- 27 ----- حمد و صلوة ●
- 27 ----- بندہ اور بندگی ●
- 27 ----- زمانے کی حالت ●
- 27 ----- سب سے بہتر راہ ●
- 28 ----- دین کو سمجھنا مشکل نہیں ●
- 28 ----- رسول کیوں آئے؟ ●
- 28 ----- حکیم اور بیمار کی مثال ●
- 29 ----- توحید و رسالت ●
- 29 ----- رسالہ تقویۃ الایمان ●
- 30 ----- مشقی سوالات و تمرینات ●
- 30 ----- کثیر الانتخابی خالی جگہ ●
- 32 ----- توحید کا بیان ●
- 32 ----- عوام کی بے خبری ●
- 32 ----- شرک کے کام ●
- 32 ----- دعویٰ ایمان کا، کام شرک کے ●
- 33 ----- قرآن کا فیصلہ ●
- 33 ----- اللہ کے سوا کوئی قادر نہیں ●
- 34 ----- اللہ کے سوا کوئی حمایتی نہیں ●
- 34 ----- اللہ کے سوا کوئی کارساز نہیں ●
- 35 ----- شرک کی حقیقت ●
- 37 ----- مشقی سوالات و تمرینات ●
- 37 ----- کثیر الانتخابی خالی جگہ ●

- 38 ----- شرک کی قسمیں ■
- 38 ----- ● علم میں شرک
- 38 ----- ● تصرف میں شرک
- 39 ----- ● عبادت میں شرک
- 40 ----- ● روزمرہ کے کاموں میں شرک
- 42 ----- ● مشقی سوالات و تمرینات
- 42 ----- ● کثیر الانتخابی خالی جگہ
- 44 ----- شرک کی برائی اور توحید کی خوبیاں ■
- 44 ----- ● شرک کی مثال
- 45 ----- ● شرک سب سے بڑا عیب ہے
- 46 ----- ● توحید ہی راہ نجات ہے
- 46 ----- ● اللہ تعالیٰ شرک سے بیزار ہے
- 46 ----- ● ازل میں توحید کا اقرار
- 48 ----- ● شرک سند نہیں بن سکتا
- 49 ----- ● بھول کا عذر قبول نہیں ہوگا
- 49 ----- ● رسولوں اور کتابوں کی بنیادی تعلیم
- 49 ----- ● سب سے پہلی ترجیح ایمان کی حفاظت
- 50 ----- ● غیر اللہ کو پکارنا
- 51 ----- ● توحید اور مغفرت
- 52 ----- ● مشقی سوالات و تمرینات
- 52 ----- ● کثیر الانتخابی خالی جگہ
- 53 ----- شرک فی العلم کی تردید ■
- 53 ----- ● علم غیب صرف اللہ تعالیٰ کو ہے
- 54 ----- ● علم غیب کا مدعی جھوٹا ہے

- 55 ----- ● غیب کی باتیں
- 56 ----- ● اللہ کے سوا کسی کو تہ پکارو
- 56 ----- ● نفع و نقصان کا مالک صرف اللہ ہے
- 57 ----- ● انبیاء کا اصل کام
- 57 ----- ● انبیاء غیب دان نہیں
- 58 ----- ● علم غیب کے متعلق ارشادات نبوی
- 60 ----- ● مشقی سوالات و تمرینات
- 60 ----- ● کثیر الانتخابی خالی جگہ
- 62 ----- ● شرک فی التصرف کی تردید
- 62 ----- ● نفع و نقصان کا مالک صرف اللہ ہے
- 63 ----- ● اللہ کے سوا کوئی رازق نہیں
- 63 ----- ● صرف اللہ کو پکارو
- 64 ----- ● اذن الہی کے بغیر شفاعت نہیں
- 65 ----- ● شفاعت کے معنی اور اقسام
- 65 ----- ● شفاعت و جاہت
- 66 ----- ● ”شفاعتِ محبت“ ممکن نہیں
- 66 ----- ● ”شفاعتِ بالاذن“ ممکن ہے
- 67 ----- ● صراطِ مستقیم
- 68 ----- ● اللہ سب سے نزدیک ہے
- 69 ----- ● صرف اللہ پر بھروسہ کرو
- 70 ----- ● قرابت کام نہیں دے سکتی
- 72 ----- ● مشقی سوالات و تمرینات
- 72 ----- ● کثیر الانتخابی خالی جگہ
- 4 ----- ● عبادت میں شرک کی حرمت



- 74 ----- ● عبادت کی تعریف
- 74 ----- ● عبادت صرف اللہ ہی کے لیے ہے
- 74 ----- ● سجدہ صرف اللہ کے لیے ہے
- 75 ----- ● غیر اللہ کو پکارنا شرک ہے
- 76 ----- ● شعائر اللہ کی تعظیم کی جائے
- 77 ----- ● غیر اللہ کے نام کی چیز حرام ہے
- 78 ----- ● حکم صرف اللہ کے لیے ہے
- 78 ----- ● من گھڑت نام شرک ہیں
- 79 ----- ● خود ساختہ رسمیں شرک ہیں
- 79 ----- ● لوگوں کو تعظیماً سامنے کھڑا رکھنا ممنوع ہے
- 80 ----- ● بتوں اور تھانوں کی پوجا شرک ہے
- 80 ----- ● ذبح لغیر اللہ لعنت کا باعث ہے
- 81 ----- ● قرب قیامت کی علامتیں
- 82 ----- ● تھان پوجا بدترین لوگوں کا کام ہے
- 83 ----- ● بتوں کا طواف
- 85 ----- ● مشقی سوالات و تمرینات
- 85 ----- ● کثیر الانتخابی خالی جگہ
- 87 ----- ● رسم و رواج میں شرک کی حرمت
- 87 ----- ● شیطان کی وسوسہ اندازی
- 88 ----- ● اولاد کے سلسلے میں شرک کی رسمیں
- 89 ----- ● کھیتی باڑی میں شرک کی رسمیں
- 90 ----- ● چوپایوں میں شرک کی رسمیں

## فہرست

- 91----- حلال و حرام میں اللہ پر افترا ●
- 92----- ستاروں میں تاثیر ماننا شرک ہے ●
- 93----- نجوم اور رمل پر اعتقاد کا گناہ ●
- 93----- شگون اور فال کفر کی رسمیں ہیں ●
- 98----- اللہ کے نام کے ساتھ کنیت نہ رکھو ●
- 99----- صرف ماشاء اللہ کہو ●
- 99----- غیر اللہ کی قسم شرک ہے ●
- 100----- نذروں کے بارے میں رسول اللہ ﷺ کا فیصلہ ●
- 101----- اللہ کو سجدہ اور پیغمبر ﷺ کی تعظیم ●
- 102----- کسی کو اپنا بندہ اور ہندی کہنا جائز نہیں ●
- 102----- تعظیم رسول ﷺ کی بابت اسوہ حسنہ ●
- 104----- لفظ ”سید“ کے دو معنی ●
- 105----- تصویر کے متعلق ارشادات نبوی ●
- 106----- پانچ سخت ترین گناہ ●
- 107----- اپنے متعلق نبی اکرم ﷺ کا ارشاد ●
- 109----- مشقی سوالات و تمرینات ●
- 109----- کثیر الانتخابی خالی جگہ ●



## عرض ناشر

”تقویہ الایمان“ شاہ اسماعیل شہید رحمۃ اللہ علیہ کی گراں مایہ تصنیف ہے۔ اس کی بہت سی خوبیوں میں سے ایک یہ بھی ہے کہ یہ ”اسم باسمی“ کی مصداق ہے۔ اسے پڑھ کر توحید و سنت کا صحیح مفہوم اور اس کی اہمیت واضح ہوتی ہے اور دوسری طرف توحید و سنت کے منافی عقائد و اعمال کی نشاندہی ہوتی ہے۔ یوں اس کتاب کا مطالعہ ایمان میں مزید پختگی اور تقویت کا باعث بنتا ہے۔

مؤلف رحمۃ اللہ علیہ اور ان کی زیر نظر کتاب سمیت دیگر تالیفات کا تعارف مقدمے میں تفصیلی طور پر دیا گیا ہے۔ اتنا ضرور ہے کہ یہ مختصر مگر جامع کتاب جب سے منظر عام پر آئی ہے اس وقت سے برابر توجہ کا مرکز بنی رہی ہے اور علماء و عوام کے درمیان متداول ہے۔ اس کے سیکڑوں ایڈیشن شائع ہو چکے ہیں اور یہ سلفی مدارس میں شامل نصاب بھی ہے۔

دارالسلام نے بھی اس کے کئی ایڈیشن شائع کیے ہیں۔ ضرورت اس بات کی تھی کہ شامل نصاب اس کتاب کا درسی ایڈیشن تیار کیا جائے تاکہ طلبائے کرام محنت اور لگن کے ساتھ ساتھ جدید طریقہ تعلیم کے مطابق اس سے استفادہ کر سکیں۔ دارالسلام نے اس ضرورت کو پورا کرنے اور اسے عمدہ انداز سے شائع کرنے کی کوشش کی ہے۔

یہ کام دارالسلام ریسرچ سنٹر کے ذیلی شعبے شعبہ نصاب سازی کے اراکین محمد نعمان فاروقی، حافظ عبدالاحد اور مولانا عمران صارم نے انجام دیا ہے۔ امید ہے تعلیمی حلقوں سے یہ کتاب داد تحسین وصول کرے گی اور عقیدہ و عمل کی اصلاح میں ایک سنگ میل ثابت ہوگی۔ ان شاء اللہ

خادم کتاب و سنت

عبدالملك مجاہد

نیچنگ ڈائریکٹرز دارالسلام

اگست 2013ء



Handwritten text in Arabic script, appearing to be a list or a series of entries. The text is written in dark ink on a light-colored background. The entries are organized into columns, with some text appearing to be underlined or separated by lines. The handwriting is somewhat cursive and dense.



## مقدمہ

تقویۃ الایمان کے مصنف شاہ محمد اسماعیل رحمۃ اللہ علیہ، شاہ عبدالغنی رحمۃ اللہ علیہ کے اکلوتے فرزند شاہ ولی اللہ محدث دہلوی رحمۃ اللہ علیہ کے پوتے اور شاہ عبدالعزیز محدث رحمۃ اللہ علیہ، شاہ رفیع الدین محدث رحمۃ اللہ علیہ اور شاہ عبدالقادر محدث رحمۃ اللہ علیہ کے بھتیجے تھے۔ پاک و ہند کی وسیع سر زمین میں علم و فضل، درس و تدریس، تصنیف و تالیف، وعظ و ارشاد، تجدید دین، احیائے اسلامیت اور اصلاح امت کی ایسی بلند نسبتیں شاید ہی کسی کے حصے میں آئی ہوں جن سے شاہ اسماعیل رحمۃ اللہ علیہ مشرف ہوئے اور ایسی گراں بہا میراث بھی بہت کم لوگوں کو ملی ہوگی۔ شاہ اسماعیل رحمۃ اللہ علیہ نے ان نسبتوں کی بلندی اور اس میراث کی گراں بہائی نہ صرف قائم رکھی بلکہ عملاً ان کی زینت و زیبائی بدرجہا درخشاں تر بنا دی۔

شاہ اسماعیل شہید رحمۃ اللہ علیہ مستند روایت کے مطابق 12 ربیع الاول 1193ھ (26 اپریل 1779ء) کو پیدا ہوئے۔ گویا اپنے پیر و مرشد امیر المؤمنین سید احمد شہید بریلوی رحمۃ اللہ علیہ<sup>1</sup> سے کم و بیش سات سال بڑے تھے، والدہ ماجدہ کا نام بی بی فاطمہ تھا۔<sup>2</sup>

تعلیم و تربیت: شاہ صاحب نے ابتدائی تعلیم والد ماجد سے پائی، آٹھ سال کی عمر میں حافظ قرآن بن گئے۔ 16 رجب 1203 ہجری (12 اپریل 1789ء) کو جب شاہ شہید صرف دس برس کے تھے آپ کے والد شاہ عبدالغنی رحمۃ اللہ علیہ نے وفات پائی۔ آپ کے تینوں چچے (شاہ عبدالعزیز، شاہ رفیع الدین اور شاہ عبدالقادر رحمۃ اللہ علیہ) یتیم بھتیجے کو آغوشِ محبت

<sup>1</sup> بریلی شہر کی طرف نسبت ہے۔

<sup>2</sup> میر شہامت علی نے "تقویۃ الایمان" کے انگریزی ترجمے کے دیباچے میں شاہ شہید کی تاریخ ولادت 28 شوال 1195ھ لکھی ہے اور آپ کی والدہ ماجدہ کا نام فضیلت النساء (بت مولوی علاء الدین پھلتی) بتایا ہے۔ بلاشبہ شاہ صاحب کی تخیال بھلت ہی میں تھی اور ان کی ہمشیرہ بی بی رقیہ کی پہلی شادی بھلت ہی میں ان کے ماموں کے بیٹے مولوی کمال الدین سے ہوئی، لیکن شاہ صاحب کی تاریخ ولادت اور والدہ ماجدہ کے نام سے متعلق مستند بیان وہی ہے جو متن میں درج ہوا۔ میر شہامت علی کی روایت کا ماخذ ہمیں معلوم نہیں ہو سکا۔ انہوں نے شاہ صاحب کے حالات میں اور بھی کئی باتیں ایسی درج کر دی ہیں جو صحیح نہیں۔

میں لینے کے لیے یکساں تیار تھے۔ لیکن رسا' یہ ذمہ داری شاہ عبدالقادر رحمۃ اللہ علیہ نے اٹھائی، جن کی اپنی اولاد میں صرف ایک لڑکی تھی۔ شاہ اسماعیل نے درسی کتابیں انہی سے پڑھیں اور تمام مروجہ علوم میں وہ درجہ حاصل کر لیا جو ان کے عہد میں تعلیم و تدریس کا آخری درجہ سمجھا جاتا تھا۔ آخر شاہ عبدالعزیز سے حدیث کی سند لی اور 15، 16 سال ہی کی عمر میں فارغ التحصیل ہو گئے۔

سر سید احمد خان کے بیان کے مطابق ابتدا میں استغناء (بے فکری) کا یہ عالم تھا کہ یاد ہی نہ رہتا تھا کہ سبق کہاں سے شروع ہوگا۔ چنانچہ کبھی اصل مقام سے بعد کی عبارت شروع کر دیتے۔ شاہ عبدالقادر ٹوکتے تو جواب میں کہہ دیتے کہ مطلب آسان سمجھ کر نہ پڑھا۔ شاہ عبدالقادر متروکہ حصے میں سے کچھ پوچھتے تو شاہ شہید ایسی تقریر فرماتے کہ سب لوگ سن کر حیران رہ جاتے۔ اسی طرح کبھی اصل مقام سے پہلے سبق کا آغاز کر دیتے، شاہ عبدالقادر متنبہ فرماتے تو شاہ شہید ایسے شبہات وارد کر دیتے کہ فاضل استاد کو بھی ان کے جواب میں خاصی توجہ مبذول کرنا پڑتی۔

غیر معمولی ذہانت کی دھوم شہر بھر میں تھی، فارغ التحصیل ہونے کے بعد لوگ امتحاناً، برسرہا سوالات پیش کر دیتے۔ خیال یہ ہوتا کہ کتاب پاس نہیں، اس لیے شافی جواب نہ دے سکیں گے۔ لیکن شاہ شہید رحمۃ اللہ علیہ بلا تامل تقریر شروع کر دیتے اور مسئلے کی ایسی تشریح فرماتے کہ پوچھنے والے کو اپنی جرأت پر خجالت ہوتی۔

مولانا محمد خان عالم مدرسی رحمۃ اللہ علیہ نے مولانا سید محمد علی رام پوری رحمۃ اللہ علیہ کے بیان کے مطابق لکھا ہے کہ شاہ شہید تبصر عالم دین اور حافظ قرآن تھے۔ تیس ہزار حدیثیں ان کی نوک زبان پر تھیں۔<sup>1</sup>

سید صاحب کی بیعت: شاہ شہید رحمۃ اللہ علیہ کے علم و فضل کی شہرت اگرچہ عام تھی، لیکن اس کے ساتھ طبیعت میں اک گونہ بے پروائی سی پائی جاتی تھی۔ یعنی انہوں نے کوئی مستقل مشغلہ اختیار نہ کیا تھا۔ شاید اس کی وجہ یہ ہو کہ خاندان میں جن مشاغل کا رواج تھا، انہیں وہ مقاصد اصلاح کے لیے کافی نہ سمجھتے تھے اور کوئی نیا مشغلہ سر دست پیش نظر نہ تھا۔ یا یہ سمجھ لیجیے کہ وہ اپنے دل میں الگ لائحہ عمل کا فیصلہ کر چکے تھے اور رفقاء و معاونین کی تلاش میں متوقف تھے۔

یہ حالت تھی کہ 1234 ہجری (1819ء) میں امیر المومنین سید احمد بریلوی رحمۃ اللہ علیہ، نواب امیر خاں والی ٹونک کی رفاقت چھوڑ کر راجپوتانہ سے دہلی پہنچے اور مسجد اکبر آبادی میں مقیم ہوئے۔ پہلے مولانا محمد یوسف پھلتی رحمۃ اللہ علیہ نے، جو غائباً شاہ ولی اللہ کے بھائی شاہ اہل اللہ کے پوتے تھے، پھر شاہ عبدالعزیز کے داماد مولانا عبدالحی نے اور ان کے بعد شاہ شہید

1 متنبیہ الصالحین عن طریق سید المرسلین، قلمی نسخہ، ص: 16۔

نے سید صاحب سے بیعت کی۔<sup>1</sup> اسی وقت سے شاہ شہید کی زندگی بالکل بدل گئی اور وہ رات دن اصلاح و ارشاد میں مصروف رہنے لگے۔ منگل اور جمعہ کو شاہی مسجد میں بالالتزام وعظ فرماتے۔ سرسید نے لکھا ہے کہ نماز جمعہ کے لیے لوگ اس کثرت سے آنے لگے جیسے عیدین کی نمازوں میں آتے تھے اور سامعین کا شمار نہ ہو سکتا تھا۔ وعظ کا طریقہ ایسا تھا کہ جو کچھ فرماتے دلوں میں پیوست ہو جاتا۔ اگر کسی بات پر کوئی خلش پیدا بھی ہوتی تو آگے چل کر بالکل رفع ہو جاتی۔ احیائے سنت اور روشک و بدعت و عظوں کا خاص موضوع ہوتا۔ یہی دور تھا جس میں احیائے دین کا کام پوری سرگرمی سے شروع ہوا اور یہی دور تھا جس کے متعلق مولانا ابوالکلام آزاد نے ”تذکرہ“ میں تحریر فرمایا:

”دعوت و اصلاح امت کے جو بھید پرانی دہلی کے کھنڈروں اور کوئلہ کے حجروں میں ذہن کر دیے گئے تھے اب اس سلطان وقت اور سکندر اعظم (شاہ اسماعیل رحمۃ اللہ علیہ) کی بدولت شاہجہان آباد کے بازاروں اور جامع مسجد کی میڑھیوں پر ان کا ہنگامہ مچ گیا اور ہندوستان کے کناروں سے بھی گزر کر، نہیں معلوم کہاں کہاں تک، چرچے اور افسانے پھیل گئے۔ جن باتوں کے کہنے کی بڑوں بڑوں کو بند حجروں کے اندر بھی تاب نہ تھی وہ اب برسر بازار کی جارہی اور ہو رہی تھیں اور خون شہادت کے چھیننے، حرف و حکایت کے نقوش صفحہ عالم پر ثبت کر رہے تھے۔“<sup>2</sup>

سفر حج: شوال 1236 ہجری (جولائی 1821ء) میں امیر المومنین سید احمد رحمۃ اللہ علیہ نے حج کا قصد کیا۔ سمندری سفر میں متوقع ہلاکت کی بنا پر مختلف علماء نے فرضیت حج کے سقوط کا فتویٰ دیا ہوا تھا۔ اور بعض اصحاب تو یہ کہنے لگے تھے کہ ﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾<sup>3</sup> کی رو سے حج کا مقصد (معاذ اللہ) معصیت ہے۔

اس فتنے کے سدباب کی ایک صورت یہ تھی کہ تحریر و تقریر کے ذریعے سے اس کا رد کیا جاتا۔ سید صاحب شاہ اسماعیل، مولانا عبدالحی، شاہ عبدالعزیز رحمۃ اللہ علیہ اور دوسرے علمائے حق نے اس فریضے کی بجا آوری میں کوئی کسر اٹھانہ رکھی۔ دوسری صورت یہ تھی کہ ایک عملی اقدام سے اس وسیع ملک کی فضا میں ادائے حج کا عام غلغلہ پیدا کر دیا جاتا تاکہ لوگوں کے دلوں میں شوق و رغبت کے ولولے بیدار ہو جاتے۔ حضرت سید احمد رحمۃ اللہ علیہ صاحب عزم و ہمت تھے انہوں نے مردانہ وار دوسرے راستے میں بھی قدم اٹھایا اور کمال یہ کیا کہ حج کے لیے ملک کے تمام مسلمانوں کو دعوت دے دی کہ کسی کے پاس راستے کا خرچ ہو یا نہ ہو وہ تیار ہو جائے میں ذمہ لیتا ہوں کہ اسے حج کرا لاؤں گا۔ گویا نہ صرف

<sup>1</sup> نبی اکرم صلی اللہ علیہ وسلم کے بعد قبول اسلام، خلافت اور جہاد کی بیعت باقی ہے۔ مذکورہ بیعت، سلسلہ ہائے تصوف والی بیعت نہیں ہے۔ واللہ اعلم۔

<sup>2</sup> تذکرہ طبع اول۔ <sup>3</sup> البقرہ 2:195۔

فریضت حج کو اصل صورت میں محفوظ کیا، بلکہ عملاً سب پر آشکارا کر دیا کہ یہ فرض بہ سہولت ادا ہو سکتا ہے، شرط یہ ہے کہ اسے حکم الہی سمجھ کر ایک سچے مسلمان کی طرح بجالانے کا ارادہ کر لیا جائے۔

چنانچہ سید صاحب ساڑھے سات سو مسلمانوں کے قافلے کے ساتھ حج کے لیے روانہ ہوئے۔ شاہ شہید ان کی والدہ ماجدہ اور ہمیشہ محترمہ بھی ساتھ تھے۔ دس جہاز کرائے پر لیے، ہر جہاز کی جماعت کے لیے ایک امیر مقرر فرمایا۔ کلکتہ سے روانہ ہوئے اور حج و زیارت کے بعد شعبان 1239 ہجری (اپریل 1824ء) میں واپس تشریف لائے۔ اس سفر میں ایک جہاز کی جماعت کے امیر شاہ اسماعیل رحمۃ اللہ علیہ تھے۔

**دعوت جہاد:** حج سے واپسی کے بعد شاہ شہید رحمۃ اللہ علیہ اپنے مرشد کے فرمان کے مطابق ہمہ تن جہاد کی دعوت کے لیے وقف ہو گئے۔ سرسید نے لکھا ہے:

”بموجب ارشاد سید اصفیاء یعنی پیر طریق ہدیٰ اس طرح سے تقریر و وعظ کی بنیاد ڈالی کہ مسائل جہاد فی سبیل اللہ بیشتر بیان ہوتے اور یہاں تک کہ آپ کی صیقل تقریر سے مسلمانوں کا آئینہ باطن مصفیٰ و مجلیٰ (صاف و شفاف) ہو گیا۔ اور وہ اس طرح سے راہ حق میں سرگرم ہوئے کہ ہر شخص بے اختیار چاہنے لگا کہ سر اس کا راہ حق میں فدا اور جان اس کی اعلاء لواء دین محمدی علی صاحبہ الصلوٰۃ والسلام میں صرف ہو۔“

ہجرت: کم و بیش پونے دو سال اس دعوت میں صرف ہوئے۔ جب جا بجا مجاہدین کی جماعتیں تیار ہو گئیں تو غور و فکر کے بعد (صوبہ) سرحد سے آغاز جہاد کا فیصلہ ہوا، جہاں پنجاب کی سکھ حکومت نے یورشیں شروع کی ہوئی تھیں۔ 7 جمادی الاخریٰ 1241ھ (17 جنوری 1826ء) کو سید صاحب کے ساتھ بغرض جہاد راہ ہجرت میں قدم رکھا۔ اس وقت صرف پانچ چھ سو آدمی ساتھ لیے تھے۔ اور فیصلہ یہ تھا کہ تجویز کردہ مرکز میں پہنچ کر حالات کے جائزے کے بعد باقی جماعتوں کو بلا لیں گے۔ شاہ شہید اس سفر کے دوران عام تنظیمیں اور تبلیغی امور کے کفیل خاص تھے۔

یہ جماعت رائے بریلی سے براستہ بندھیل کھنڈ، گوالیار، ٹونک، اجیر، صحرائے ماڑواڑ، عمرکوٹ، حیدرآباد (سندھ) شکار پور، کونڈ، قندھار، غزنی اور کابل ہوتی ہوئی پشاور پہنچی۔ یہ کم و بیش تین ہزار میل کا سفر تھا۔ اس میں چلتے ہوئے صحرا بھی تھے، جہاں میلوں تک پانی کا نشان نہ ملتا تھا۔ بڑے بڑے دریا بھی تھے، دشوار گزار پہاڑ اور برفستان بھی۔ دس مہینے اس مسافت کو طے کرنے میں صرف ہوئے۔

**جہاد:** 20 جمادی الاولیٰ 1242ھ (20 دسمبر 1826ء) کو جہاد بالسیف کا آغاز ہوا۔ اس سلسلے میں شاہ شہید رحمۃ اللہ علیہ۔



مخصوص و ممتاز کارناموں کی اجمالی کیفیت ذیل میں درج ہے:

1] انہی کی کوششوں سے اہل سرحد نے سید صاحب کے ہاتھ پر امارت جہاد کے لیے بیعت کی اور سرحد میں علماء یا اکابر سے جتنی گفتگوئیں ہوئیں ان میں سے اکثر شاہ شہید ہی نے کیں۔

2] ضلع ہزارہ میں جہاد کی تنظیم انہی نے فرمائی۔ شتکیاری کی جنگ میں ان کے ساتھ اگرچہ صرف دس گیارہ مجاہد تھے تاہم غیر معمولی استقامت سے سکھوں کے خاصے بڑے لشکر کو شکست فاش دی۔ اس جنگ میں شاہ شہید کی قباگیوں سے چھلنی ہو گئی اور ایک انگلی پر گولی کا زخم لگا۔ بعد میں اس انگلی کی طرف اشارہ کرتے ہوئے مزاحاً فرمایا کرتے تھے کہ یہ ہماری انگشت شہادت ہے۔

3] انہی کی کوششوں سے بیعت اقامت شریعت کا انتظام ہوا اور اہل سرحد پہلی مرتبہ صحیح شرعی حکومت کی برکات سے متمتع ہوئے۔

4] انہی کی قیادت میں امب، عشرہ مردان اور مایار کی جنگوں میں نمایاں فتوحات حاصل ہوئیں۔ فتح پشاور کے بعد سلطان محمد خان بارک زئی سے گفت و شنید کے لیے بھی سید صاحب نے انہی کو نامزد فرمایا تھا۔

5] جب مفاد پرستوں کی عناد آرائی کے باعث علاقہ سرحد میں حالات نازک صورت اختیار کر گئے اور سید صاحب نے اس مرکز کو چھوڑ کر دشوار گزار پہاڑی راستوں سے کشمیر کا قصد فرمایا تو شاہ شہید رحمۃ اللہ علیہ بھی ساتھ تھے۔

6] سفر کشمیر ہی کے دوران 24 ذی قعدہ 1246ھ (6 مئی 1831ء) کو بالا کوٹ کی جنگ پیش آئی جس میں سید صاحب، شاہ شہید اور بیشتر مجاہدین نے جام شہادت نوش کیا۔

بنا کردند خوش رے سے بہ خاک و خون غلطیدن

خدا رحمت کند این عاشقان پاک طینت را

سیرت کی ایک جھلک: جہاں تک معلوم ہو سکا ہے شاہ شہید رحمۃ اللہ علیہ نے امور معیشت میں تکلفات کو کبھی پسند نہ فرمایا۔ سید صاحب سے وابستگی کے بعد تو وہ معیشت کے ادنیٰ مدارج (مراتب) ہی میں اس طرح سے خوش تھے گویا تخت شاہی پر بیٹھے ہوں۔

سفر حج میں کلکتہ پہنچے تو ایٹ انڈیا کمپنی کے وکیل منشی امین الدین احمد ملاقات کے لیے آئے جو اس زمانے میں کلکتہ کے بہت بڑے رئیس مانے جاتے تھے۔ سید صاحب سے ملنے کے بعد انہوں نے پوچھا کہ شاہ اسماعیل رحمۃ اللہ علیہ

کہاں ہیں۔ شاہ صاحب ایک کشتی سے اتر کر سید صاحب کی کشتی کی طرف آرہے تھے کپڑے میلے ہو چکے تھے لوگوں نے ان کی طرف اشارہ کیا۔ منشی امین الدین نے سمجھا یہ کوئی اور اسماعیل ہوں گے اور کہا، میں شاہ اسماعیل کا پوچھتا ہوں جو شاہ عبدالعزیز کے بھتیجے ہیں۔ جب انہیں بتایا گیا کہ شاہ صاحب یہی ہیں تو ان کی سادگی اور بے تکلفی دیکھ کر منشی صاحب بے اختیار آبدیدہ ہو گئے۔

سید صاحب نے سواری کے لیے شاہ صاحب کو گھوڑا دے رکھا تھا، لیکن جب کسی کام پر جاتے تو اپنے گھوڑے پر کسی ساتھی کو سوار کر دیتے اور خود پیدل چلتے کہ دین کا کام ہے، جتنی زیادہ مشقت اٹھائیں گے، زیادہ ثواب ملے گا۔

**حق گوئی:** سید صاحب سے ان کی عقیدت شہرہ آفاق ہے۔ لوگوں نے اس سلسلے میں بہت سی داستانیں وضع کر رکھی ہیں۔ وہ صحیح ہوں یا نہ ہوں، لیکن اس میں شبہ نہیں کہ شاہ صاحب کو سید صاحب سے غیر معمولی عقیدت تھی۔ بایں ہمہ یہ عقیدت شاہ صاحب کی حق گوئی پر کبھی اثر انداز نہ ہو سکی۔ ایک موقع پر قلعہ امب کے لیے خطرہ پیدا ہو گیا تھا۔ اس میں سید صاحب کی اہلیہ اور دوسری مستورات بھی تھیں۔ سید صاحب نے شاہ صاحب کو لکھا کہ خواتین دوسرے محفوظ مقام پر بھیج دی جائیں تاکہ لڑائی کے وقت مجاہدین کے لیے پریشانی کا کوئی امکان باقی نہ رہے۔ شاہ صاحب سمجھتے تھے کہ خواتین کو نکالا گیا تو گرد و پیش کے عوام پر برا اثر پڑے گا اور وہ یہ سمجھیں گے کہ خطرہ سر پر آ گیا ہے، لہذا سید صاحب کی خدمت میں عرض کیا کہ یہ اقدام خلاف مصلحت ہے۔ سید صاحب نے اپنے حکم کا اعادہ کیا تو شاہ صاحب نے صاف صاف لکھ دیا کہ اس حکم کی تعمیل سے مسلمانوں کو گزند پہنچا تو قیامت کے دن آپ اس کے جواب دہ ہوں گے۔

سید صاحب نے حکم واپس لے لیا۔<sup>1</sup>

عمر اگرچہ زیادہ نہ تھی لیکن خدمت دین کی راہ میں مسلسل مشقتیں اٹھاتے اٹھاتے جسم نہایت کمزور ہو گیا تھا۔ آخری دور کے حالات سے معلوم ہوتا ہے کہ ایک موقع پر توپ اٹھوا کر، اس غرض سے بہ اصرار اپنے کندھے پر رکھوائی کہ لوگوں میں روح عزیمت پیدا ہو مگر بوجھ سے پاؤں لڑکھڑانے لگے۔ پہاڑ پر چڑھتے تھے تو چند قدم چلنے سے سانس پھول جاتا تھا۔ اس حالت کے باوجود آخری دم تک کوئی ایسا موقع نہ آیا کہ وہ جنگ یا سفر میں کسی سے پیچھے رہے ہوں یا مقاصد جنگ کے سلسلے میں انہوں نے ضرورت کے وقت دو دو منزلیں ایک دن میں طے نہ کی ہوں۔

سرحد میں مختلف مواقع پر نہایت اہم دینی، جنگی اور سیاسی مسائل پیش آئے۔ شاہ صاحب بے تکلف انہیں حل کرتے

1 بیعت اور عقیدت اپنی جگہ مگر اسے حقیقت پسندی میں رکاوٹ نہیں بننے دیا۔

رہے۔ مشہور ہے کہ ایک موقع پر وہ گھوڑے کو کھیرا<sup>1</sup> کر رہے تھے تو بعض لوگوں نے ان سے چند دینی امور کے متعلق سوال کیا، انہوں نے کھیرا جاری رکھا اور مستفسرین (پوچھنے والے) کو شافی جواب دے دیا۔

سید جعفر علی نقوی نے لکھا ہے کہ میں نے بالاکوٹ میں ان کے پیچھے دو گانہ ادا کیا۔ انہوں نے دونوں رکعتوں میں پوری سورت بنی اسرائیل پڑھی اور اس کیفیت سے پڑھی کہ ابتدائے عمر سے آج تک (تادم تحریر) کسی امام کے پیچھے کسی نماز میں وہ لذت نصیب نہ ہوئی اور یہ نماز عمر بھر نہ بھولے گی۔<sup>2</sup>

فہل من مدکر: یہ شاہ اسماعیل رحمۃ اللہ علیہ تھے جن کی زندگی کا ایک ایک لمحہ اعلائے کلمۃ الحق اور احیائے اسلام میں صرف ہوا، جنہوں نے دنیا کی ہر راحت کو بلا توقف خدمت دین کے لیے قربان کر دیا اور اپنے اخلاص کے مضر (کاغذ) پر خون شہادت سے مہر ثبت کی۔ اس ترازو میں ہم اپنے ایمان باللہ اور اپنی حمیت دین کو تو لیں تو نتیجہ کیا نکلے گا؟ پھر اس سے بڑھ کر بدبختی اور حرمان نصیبی کیا ہو سکتی ہے کہ سینکڑوں مسند نشینان اور سینکڑوں سجادہ گستران (گدی نشین پیران) طریقت اس بزرگ مجاہد کو سوسو برس تک گونا گوں کھوکھلے اعتراضات کا ہدف بناتے رہے اور نہ صرف اس کی حب اسلام کو بلکہ اس کے اسلام کو بھی محل نظر بناتے رہے۔ ہم سب نے ان مطاعن کو اس شوق و لذت سے سنا، گویا یہ حفظ دین اور پارسائی کا ایک یگانہ کارنامہ تھا۔

اولاد: شاہ عبدالقادر نے اپنی نواسی بی بی کلثوم سے شاہ شہید کا نکاح کر دیا تھا۔ صرف ایک بچہ ہوا جس کا نام شاہ محمد عمر تھا، اس کی پوری زندگی نیم مجذوبیت (دیوانگی) کی حالت میں گزری۔

تصانیف: شاہ شہید کی متعدد تصانیف ہیں، مثلاً:

1. اصول فقہ میں ایک رسالہ جو چھپ چکا ہے۔

2. منطق میں ایک رسالہ جس کا ذکر سر سید احمد خاں نے کیا ہے۔

3. "ایضاح الحق الصریح فی احکام المیت والصریح": محققین کا بیان ہے کہ حقیقت بدعت میں ایسی کوئی کتاب

کسی زبان میں نہیں لکھی گئی۔ افسوس یہ مکمل نہ ہو سکی۔ اردو ترجمے کے ساتھ دو تین مرتبہ چھپ چکی ہے۔

4. "منصب امامت" یہ بھی نہایت عمدہ کتاب ہے۔ فارسی نسخے اب کم یاب ہیں، البتہ اردو ترجمہ ملتا ہے۔

5. "تنویر العینین فی اثبات رفع المیدین" اس میں وہ احادیث جمع کر دی گئی ہیں جن سے رفع یدین کا سنت

1. آپنی کتاب سے گھوڑے کے بال صاف کر رہے تھے۔ 2. منظورہ ص: 1143۔

ہونا ثابت ہے۔ اردو ترجمے کے ساتھ کئی مرتبہ چھپ چکی ہے۔

66 ”صراط مستقیم“ اس کتاب کے چار باب ہیں جن میں سے صرف پہلا باب شاہ شہید کا لکھا ہوا ہے۔

مضامین سید صاحب کے ہیں۔ صرف عبارت اور اسلوب بیان شاہ صاحب کا ہے۔ اس کا اردو ترجمہ بھی چھپ چکا ہے۔ فارسی زبان میں ایک مرتبہ چھپی اور بہت کمیاب ہے۔

67 ”تقویۃ الایمان“: اس کی تفصیل آگے آئے گی۔

68 ”یک روزی“: مختصر سا رسالہ ہے جس میں ”تقویۃ الایمان“ پر مولوی فضل حق خیر آبادی کے بعض

اعتراضات کا جواب دیا گیا ہے۔ شاہ صاحب نماز کے لیے مسجد کی طرف جا رہے تھے راستے میں انہیں مولوی فضل حق کا رسالہ ملا۔ نماز سے فارغ ہوتے ہی جواب لکھنے بیٹھ گئے اور ایک نشست میں اسے پورا کر دیا۔ اسی وجہ سے ”یک روزی“ نام پایا۔

69 ”مکاتیب“ (خطوط) بہت بڑا مجموعہ ہے جن میں سے بعض ان کے نام سے مشہور ہوئے اکثر انہوں نے سید صاحب کے ایماء پر لکھے۔

70 ”منظومات“ ان کی کیفیت یہ ہے:

ا) ایک فارسی قصیدہ نعت میں۔

ب) ایک فارسی قصیدہ سید صاحب کی مدح میں۔

ج) ایک فارسی مثنوی موسوم بہ سلک نور۔ توحید کے مضمون پر۔

د) ایک اردو مثنوی موسوم بہ سلک نور۔ توحید ہی کے مضمون پر۔

ه) ایک مثنوی بہ زبان فارسی۔ ایک حدیث کی شرح میں۔

تقویۃ الایمان کی سرگزشت: ”تقویۃ الایمان“ پہلی مرتبہ 1243ھ (1826-27ء) میں چھپی تھی جب شاہ شہید

امیر المومنین سید احمد بریلوی رحمۃ اللہ علیہ اور جماعت مجاہدین کے ہمراہ وطن مالوف سے ہجرت کر کے جا چکے تھے اور

ہندوستان کی آزادی و تطہیر کے لیے جہاد بالسیف کا آغاز ہو رہا تھا۔ اب 1410ھ (1989ء) ہے گزشتہ ایک سو

ستاسٹھ برس کی مدت دراز میں اللہ ہی بہتر جانتا ہے یہ کتاب کتنی مرتبہ طبع ہوئی۔ سرسری اندازہ ہے کہ چالیس چپاس

لاکھ سے کم نہ چھپی ہوگی۔ کروڑوں آدمیوں نے اسے پڑھا اور ہدایت کی روشنی حاصل کی۔ یہ ایسا شرف ہے جو

”تقویۃ الایمان“ کے سوا اردو کی کسی دوسری کتاب کو شاید ہی نصیب ہوا ہو۔

اس کے خلاف غلط فہمیوں اور غلط بیانیوں کے جو ہنگامے پھا ہوئے اور پھا کیے گئے، وہ بھی غالباً کسی دوسری کتاب کو پیش نہ آئے۔ آج ”تقویۃ الایمان“ کی سرگزشت پر نظر بازگشت ڈالی جائے تو چشم تصور کے سامنے ایک عجیب منظر آتا ہے۔

گویا ایک سمندر ہے جس پر طوفان کا بحران طاری ہے۔ اس کی سطح، موجوں کے جوش، پہچان، لکراؤ اور کشاکش سے عرصہ محشر کا نمونہ بن رہی ہے۔ بڑے بڑے جہازوں کے ناخداؤں پر خوف و ہراس کے بادل چھائے ہیں اور وہ لنگر ڈال کر دامن ساحل کو مضبوطی سے تھامے کھڑے ہیں۔ صرف ایک صاحب عزم، ملاح اپنے کمزور و نازک سفینے کے بادبان کھولے ہوئے مصروف سفر ہے۔ طوفان کی ہلاکت خیزیوں اور موجوں کی ہیبت انگیزیوں اس کی جبین یقین و ہمت پر اضطراب کی شکن پیدا نہیں کر سکیں۔ جو مصلحتیں اپنی دل ربائیوں اور معذرت آرائیوں کے جال دوسروں کے سامنے بچھا کر انہیں پابند ساحل بنا چکی تھیں، وہ اس ملاح کی دامن کشی و عنان گیری میں بھی پوری قوت سے سرگرم رہیں، لیکن سلطان فرض کے حکم کی بجا آوری میں اس نے ہر مصلحت کو ٹھکرا دیا۔ وہ آگے بڑھتا گیا اور اپنی بے مثال عزیمت سے ہر مخالف قوت کو ناکام اور ہر معاندانہ اقدام کو نامراد بنا دیا۔ وہ اس مقام پر جا پہنچا جو صرف بزرگان عزیمت ہی کے حصے میں آتا ہے۔

یہ رتبہ بلند ملا جس کو مل گیا  
ہر مدعی کے واسطے دار و رکن کہاں

کتاب کے ممتاز خصائص: ”تقویۃ الایمان“ کا موضوع توحید ہے جو دین کی بنیاد و اساس ہے۔ اس موضوع پر اللہ جانے اب تک کتنی کتابیں اور رسالے لکھے جا چکے ہیں، شاہ شہید کا انداز بحث اور طرز استدلال سب سے نرالا اور سراسر مصلحانہ ہے، علمائے حق کی طرح انہوں نے صرف کتاب و سنت کو مدار بنایا ہے۔ آیات و احادیث پیش کر کے نہایت سادہ اور سلیس انداز میں ان کی تشریح فرما دیتے ہیں اور توحید کو نقصان پہنچانے والی جتنی غیر مشروع رسمیں معاشرے میں مروج تھیں، ان کی حقیقی حیثیت دل نشین طریقے سے آشکارا کر دیتے ہیں۔

انہوں نے عقیدہ و عمل کی ان تمام خوفناک غلطیوں کو جو اسلام کی تعلیم توحید کے خلاف تھیں، مختلف عنوانوں کے تحت جمع کر دیا، مثلاً شرک فی العلم، شرک فی التصرف، شرک فی العادات اور شرک فی العبادت۔ اس طرح ”تقویۃ الایمان“ توحید کے موضوع پر ایک جامع اور یگانہ کتاب بن گئی۔ علاوہ بریں:

۱۔ یہ کتاب شاہ شہید رحمہ اللہ کے زمانے کے علمی، عملی اور ثقافتی حالات کا ایک نہایت عجیب مرقع ہے۔ اگر کوئی شخص یہ معلوم کرنا چاہے کہ آج سے سوا سو سال پیشتر اس وسیع ملک کے مسلمان کن کن اعتقادی، عملی اور اخلاقی امراض میں مبتلا تھے تو ”تقویۃ الایمان“ اس کے لیے مستند معلومات کا ایک نہایت اچھا ذخیرہ ثابت ہوگی۔

۲۔ شاہ شہید نے محض توحید کی نظری تشریح اور اس کے لیے دعوت ہی پر اکتفا نہ کیا، بلکہ ایسا رنگ اختیار کیا کہ گویا پڑھنے والا اس معاشرے اور ماحول میں جا پہنچا ہے، جس میں یہ کتاب لکھی گئی۔ اس طرح دعوت کی تاثیر و نفوذ میں بہت اضافہ ہو گیا۔

۳۔ اگرچہ یہ کتاب نہایت اہم موضوع پر ہے، لیکن شاہ شہید نے طریق استدلال ایسا اختیار کیا کہ معمولی پڑھا لکھا آدمی اور تبحر عالم اپنے اپنے ذہنی مدارج کے مطابق اس سے یکساں مستفید ہو سکتے ہیں، اور مستفید ہوتے رہے۔

۴۔ اگرچہ یہ اس زمانے میں لکھی گئی تھی، جب اردو نثر بالکل ابتدائی دور میں تھی، لیکن شاہ صاحب کی عبارت ایسی سادہ، سلیس، شگفتہ اور دلکش ہے کہ چند مخصوص الفاظ و محاورات سے قطع نظر آج بھی ایسی دلکش کتاب لکھنا سہل نہیں۔ یقیناً اردو زبان، نشو و ارتقاء کے مزید مدارج طے کرنے کے بعد بھی ”تقویۃ الایمان“ کو بلحاظ اسلوب اپنا ایک گراں بہا سرمایہ تصور کرے گی۔

اعتناء<sup>۱</sup> اور عدم اعتناء کے متضاد مناظر: یہ امر حد درجہ تعجب انگیز ہے کہ ”تقویۃ الایمان“ اپنے گونا گوں محاسن کے باوجود عقیدت مندوں کے دائرے میں بھی بیک وقت اعتناء اور عدم اعتناء کے متضاد مناظر کا مرجع بنی رہی۔ اس کی طباعت و اشاعت میں دلچسپی کا یہ حال کہ اردو کی کوئی دوسری کتاب اس کی برابری کا دم نہیں مار سکتی۔ بہت سے اشخاص اور اداروں کا دستور ہی یہ رہا کہ ہر سال اس کے ہزاروں نسخے چھاپتے اور مفت یا تقریباً مفت تقسیم کر دیتے۔ لیکن بے اعتنائی کی یہ کیفیت کہ نہ کتاب کے متن کی تصحیح و تنقیح پر کوئی قابل ذکر توجہ کی گئی نہ زمانے کے ذوق مطالعہ میں ارتقاء کے ساتھ ساتھ اس کی تبویب و تہذیب کا کوئی سرو سامان کیا گیا۔ معلوم ہوتا ہے، عقیدت مندوں نے بھی اسے زیادہ سے زیادہ ”تبرک“ کا درجہ دے دیا تھا اور اس متاع عزیز سے مخصوص ربا و ضبط کا تقاضا صرف یہ سمجھ لیا تھا کہ یہ جس صورت میں آئی، اسی صورت میں آئندہ نسلوں کے حوالے کر دی جائے۔ راقم الحروف کے علم کے مطابق تصحیح متن اور تبویب مطالب کی صرف دو کوششیں مختلف اوقات میں ہوئیں، لیکن وہ بھی ادھوری رہ گئیں۔

ضروری کام: اس سلسلے میں کئی ضروری کام تھے جو تصنیف و تالیف کا سلجھا ہوا ذوق رکھنے والے اصحاب کی نظروں سے پوشیدہ نہ رہ سکتے تھے۔ ”تقویۃ الایمان“ کے مطالعے سے بیک نظر واضح ہو سکتا ہے کہ شاہ شہید رحمۃ اللہ علیہ نے اپنی دوسری تصانیف کی طرح اسے بھی قلم برداشتہ (فوراً بے ساختہ) لکھ ڈالا تھا۔ اس سرزمین میں احیائے اسلامیت کے جن عظیم القدر مقاصد کی خاطر وہ اپنی حیات عزیز کے بیش بہا اوقات وقف فرما چکے تھے ان میں غیر معمولی اشتغال و انہماک کے باعث بظاہر ”تقویۃ الایمان“ کے مسودے پر نظر ثانی کی بھی مہلت نہ مل سکی۔ کتاب کے سلسلے میں جو ضروری کام شاہ شہید خود انجام نہ دے سکے تھے عقیدت مندوں کا فرض تھا کہ انہیں خود پورا کرتے۔ مثلاً:

1 کتاب میں جا بجا ذیلی عنوانات لگائے جاتے۔ تاکہ اس کا مطالعہ زیادہ سے زیادہ سہل اور نفع بخش بن جاتا۔  
2 شاہ شہید نے حسب ضرورت احادیث کی عبارات نقل کر دی ہیں۔ ضروری تھا کہ حواشی میں احادیث کی تخریج کی جاتی اور مطبوعہ کتابوں کے حوالے دیے جاتے۔

3 شاہ شہید نے اپنے گرد و پیش جن غیر شرعی رسوم و مشاغل کا ہجوم دیکھا ان کا ذکر اجمالاً کر دیا۔ بعد کے زمانے میں وہ رسوم و رواج آہستہ آہستہ ناپید ہوتے گئے۔ ضروری تھا کہ ان کی کیفیت مختصراً بیان کر دی جاتی تاکہ پڑھنے والوں پر ان کا غیر مشروع ہونا مخفی نہ رہتا اور وہ اس نوع کی دوسری رسوں سے احتراز کرتے جن کی بیعت ہر دائرے میں مختلف تھی۔

4 شاہ شہید کے زمانے میں طریق املاء مختلف تھا۔ خصوصاً علامات اوقاف کے استعمال کا کوئی دستور نہ تھا۔ بعد میں طریق املاء تدریجاً اصلاح پاتا رہا۔ ضروری تھا کہ پرانا طریق املاء چھوڑ کر نیا طریق اختیار کیا جاتا اور جا بجا اوقاف لگا دیئے جاتے تاکہ عبارت آسان فہم بن جاتی اور کتاب کی افادیت بڑھ جاتی۔

5 جیسا کہ عرض کیا جا چکا ہے ”تقویۃ الایمان“ اپنی سادگی، سلاست، عبارت کی پختگی اور دل نشینی کے اعتبار سے آج بھی ایک نادر کتاب ہے، تاہم اس کے بعض الفاظ و فقرات کا مطلب زیادہ واضح نہ تھا اور ان کی تشریح ضروری تھی۔

افسوس! ان میں سے کوئی بھی کام نہ ہو سکا۔ بعض اصحاب نے اس طرف توجہ فرمائی تو وہ ان کاموں کو بقدر ضرورت پورا نہ کر سکے۔ انھی مقاصد کی تکمیل کے لیے ”تقویۃ الایمان“ کی تجویب اور تخریج کی گئی۔

موجودہ دور: آج اس کتاب سے استفادہ کا دائرہ بظاہر بہت وسیع ہو گیا ہے۔ آج شاہ شہید عرف عام کے مطابق ”وہابیت“ نہیں بلکہ احیائے اسلامیت کے علم بردار مانے جاتے ہیں۔ آپ نے پاک و ہند کی وسیع سرزمین پر صحیح

اسلامی حکومت کے قیام کے لیے اس وقت علم جہاد بلند کیا، جب مسلمانوں کی ہزار سالہ حکمرانی کے تمام نقوش مٹ رہے تھے۔ آپ نے اس دور میں یہاں تطہیر و آزادی کا چراغ جلایا، جب ہر طرف بے چارگی اور مایوسی کی ظلمت چھائی ہوئی تھی۔ اس حالت میں مسلمانوں کو عزم و ہمت کی راہ دکھائی، جب ان کی شان فاطحیت پر نزع (قریب المرگ) کی سی کیفیت طاری تھی۔ آج ان کے مجاہدانہ کارناموں کا تذکرہ دین کی خدمت اور ملت کی صحیح تعلیم و تربیت کا ایک نہایت مؤثر ذریعہ سمجھا جاتا ہے، لہذا ”تقویۃ الایمان“ کو زیادہ سے زیادہ جاذب اور مطالعہ عام کے شایان شان بنانا ایک بہت بڑی خدمت ہے۔ یہ بھی حقیقت ہے کہ شاہ شہید نے سوا سو سال پیشتر جو کچھ فرمایا تھا، اس کی اہمیت و برتری کا ٹھیک ٹھیک اندازہ جس طرح موجودہ دور کر سکتا ہے، پہلے ادوار نہ کر سکتے تھے۔

”تقویۃ الایمان“ کی ترتیب: شاہ شہید نے ”تقویۃ الایمان“ کی ترتیب سے پہلے توحید کے اثبات اور شرک و بدعات کی تردید کے لیے آیات و احادیث جمع کی تھیں اور اس مجموعے کا نام رد الاشرک رکھا تھا۔ نواب صدیق حسن خاں مرحوم نے ان احادیث کی تخریج کی اور مجموعے کو «الادراک لتخریج احادیث رد الاشرک» کے نام سے شائع کر دیا۔ شاہ شہید نے اس مجموعے کے صرف ابتدائی حصے کو اردو کا جامہ پہنایا اور یہی ”تقویۃ الایمان“ ہے۔ بقیہ حصے کو مولوی سلطان محمد مرحوم نے ”تذکیر الاخوان“ کے نام سے اردو میں شائع کیا۔

زمانہ تالیف: یقینی طور پر نہیں کہا جاسکتا کہ ”تقویۃ الایمان“ کس زمانے میں لکھی گئی۔ البتہ اس میں ایک مقام پر کعبہ مقدسہ کے صحن کا منظر پیش کیا گیا ہے، جس سے دل پر اثر پڑتا اور محسوس ہوتا ہے کہ یہ منظر چشم دید ہے، لہذا سمجھا جاسکتا ہے کہ کتاب سفر حج سے واپس آ کر لکھی گئی۔ اس طرح ملا صاحب بغدادی نے بعض اصحاب کی انگیزت سے ”تقویۃ الایمان“ پر کچھ اعتراضات کیے تھے، شاہ شہید نے اس کے جواب میں ایک خط کانپور سے لکھا تھا، جس پر 1240ھ کی تاریخ درج ہے۔ اس سے بھی یہی اندازہ ہوتا ہے کہ کتاب سفر حج سے مراجعت پر 1240ھ کے اوائل میں لکھی گئی۔ اس زمانے میں شاہ شہید رحمۃ اللہ علیہ دعوت و تنظیم جہاد کے لیے ہمتن و وقف ہو چکے تھے اور ۷ جمادی الاخریٰ 1241ھ کو جہاد کے لیے روانہ ہو گئے۔ ملا صاحب بغدادی نے تو شاہ شہید کا مکتوب پڑھ کر اپنی غلطی تسلیم کر لی لیکن علمائے دہلی میں جس شخص نے شاہ شہید کی مخالفت میں زیادہ نمایاں حیثیت حاصل کی، وہ مولوی فضل حق خیر آبادی ہیں، جن کے متعلق اب عام طور پر تسلیم کر لیا گیا ہے کہ علم و فضل میں بلند مرتبہ ہونے کے باوجود ان کے اعتقادی نظریے عوامی تھے۔ انہوں نے حضرت محمد رسول اللہ صلی اللہ علیہ وسلم کی نظیر کے امکان و امتناع کا مسئلہ چھیڑ دیا اور قدرت و مشیت کا فرق پیش نظر نہ رکھا۔ شاہ شہید نے رسالہ ”یک روزی“ میں ان تمام اعتراضات کو بے بنیاد ثابت کر دیا۔ یہ بحثیں تفصیلاً یہاں د



نہیں کی جاسکتیں۔

”تقویۃ الایمان“ کے مختلف نسخے: کتاب کی از سر نو ترتیب و تہذیب کے سلسلے میں سب سے پہلا کام یہ تھا کہ ایسے نسخے فراہم کیے جاتے جن پر بظاہر زیادہ اعتماد کی گنجائش تھی۔ جو نسخے پیش نظر رہے ان کی کیفیت یہ ہے:

۱۱ قلمی نسخہ مکتوبہ 7 ذوالقعدة 1225ھ (13 فروری 1837ء) کل 114 صفحات فی صفحہ 14 سطر فی سطر 16 الفاظ۔ راقم کے علم میں یہ سب سے پرانا مخلوطہ ہے۔ بعض اوراق قدرے کرم خوردہ ہیں؛ ابتدائی آٹھ صفحے غائب ہیں۔

۱۲ قلمی نسخہ صفحات 237 فی صفحہ 8 سطر فی سطر 14 الفاظ؛ کتابت عمدہ کا غذا چھا؛ تاریخ کتابت درج نہیں۔ یہ دونوں نسخے خلیل الرحمن صاحب واؤدی نے مرحمت فرمائے۔

۱۳ تقویۃ الایمان مطبوعہ مطبع دارالعلوم دہلی 1847ء؛ کل 92 صفحات۔ معلوم نہیں ہو سکا کہ یہ کونسا ایڈیشن ہے۔ ہمیں اب تک اس سے پیشتر کا مطبوعہ نسخہ نہیں مل سکا۔

۱۴ نستعلیق نائپ کا نسخہ۔ یہ مولانا محمد حسن صاحب رحمۃ اللہ علیہ کی تصحیح؛ مولوی عبداللطیف اور مولوی کامل کے زیر اہتمام منشی غلام مولا، منشی واجد صاحب کی نگرانی میں مطبع محسنی کلکتہ میں طبع ہوا تھا۔ تاریخ اتمام طباعت 1854ء ہے۔ اس میں متن کی تصحیح کا خاص اہتمام کیا گیا تھا لیکن عبارت کے تقابلی سے معلوم ہوا کہ تصحیح کرنے والے نے کچھ عبارتیں بدل دی ہیں۔

ان کے علاوہ مختلف ایڈیشن پیش نظر رہے جن میں سے بطور خاص قابل ذکر ”جمعیت دعوت و تبلیغ“ کا شائع کردہ ایڈیشن ہے جو مولانا مہدی الدین احمد قصوری نے مرتب فرمایا تھا۔

ترتیب نو کے اصول: کتاب کی از سر نو ترتیب و تہذیب کے اصول و حدود کے متعلق ان اصحاب علم و فضل سے مفصل گفتگو ہوئی جو اس بارے میں رائے دینے کے اہل تھے۔ بعض کا خیال تھا کہ غیر متداول الفاظ و محاورات بدل دیے جائیں اور بعض پیچیدہ عبارتوں میں اتنی ترمیم ضرور کر دی جائے کہ ان کا مفہوم عہد حاضر کی کتابوں کے مطالعے کی عادی طبیعتوں پر آسانی سے واضح ہو جائے۔ اس قسم کی جزوی ترمیمیں پہلے بھی ہو چکی تھیں؛ لیکن عمیق غور و فکر کے بعد یہی مناسب معلوم ہوا کہ کسی حصے میں کوئی ترمیم نہ کی جائے اور متن کو انتہائی تحقیق و کاوش سے درست کر کے بچھڑ چھاپ دیا جائے۔ صرف اتنا کیا کہ شاہ شہید کے عہد کا طریق الملاء چھوڑ کر مروجہ طریق اختیار کر لیا۔ مثلاً:

1. شاہ شہید کے زمانے میں بعض الفاظ ملا کر لکھنے کا دستور تھا، مثلاً: ”ملکر“، ”ہمکو“، پیش نظر کتاب میں ہر لفظ الگ الگ لکھا گیا ہے۔

2. شاہ شہید کے زمانے میں ’ہو‘ اور ’جائے‘ کو ’ہوونے‘ اور ’جاوے‘ لکھتے تھے، پیش نظر کتاب میں موجودہ طریقہ اختیار کیا گیا ہے۔

3. پوری کتاب میں جا بجا اوقاف لگا دیے ہیں تاکہ فقرے اور جملے ممتاز رہیں۔ اس سلسلے میں بعض مقامات سے ”اور“ یا اس قسم کے دوسرے الفاظ حذف کر دیئے جو دراصل الٹی واؤ (کوما) اور وقفے (ڈیش) کا بدل تھے۔ ہمارے نزدیک ان میں سے کسی بھی چیز کو متن میں تبدیلی قرار نہیں دیا جا سکتا اور یہ صرف طریق املاء کا اختلاف ہے۔

4. جن الفاظ یا فقرات کا مفہوم توضیح طلب تھا، ان کی توضیح حاشیے میں کر دی گئی ہے، یا متن میں قوسین کے اندر ایک لفظ یا چند الفاظ بڑھا دیے گئے۔

5. جو احادیث متن میں جزوی طور پر نقل ہوئی تھیں، انہیں حاشیے میں مکمل کر دیا گیا ہے۔

6. شاہ شہید نے بعض آیات کے ترجمے کی بجائے عالمانہ انداز سے ان کا صرف مفہوم بیان کر دیا تھا۔ ایسی آیات کے لفظی ترجمے کے سلسلے میں شاہ عبدالقادر محدث کا ترجمہ درج کر دیا گیا ہے۔

آخری گزارش: اپنی ناچیز بساط کے مطابق انتہائی کوشش کی کہ کتاب کا مطالعہ زیادہ سے زیادہ سہل جاذب نظر اور دلچسپ بن جائے۔ اگر اس سلسلے میں کچھ کامیابی حاصل ہوئی تو اسے اللہ تعالیٰ کے فضل لایزال کا کرشمہ سمجھتے ہیں۔ اگر کہیں فروگزاشت ہوئی تو اسے اپنے فکر و نظر کی لغزش تصور کرتے ہوئے قارئین کرام سے معذرت خواہ ہیں۔ مقصود اس کے سوا کچھ نہیں کہ شاہ شہید کے اس اہم دینی کارنامے سے استفادہ کا دائرہ زیادہ سے زیادہ وسیع ہو اور مسلمان حقیقی معنی میں مسلمان بن جائیں۔



## تمہید

حمد و صلوة: الہی تیرا ہزار بار شکر ہے کہ تو نے ہم پر بے شمار نعمتیں برسائیں، ہمیں اپنے سچے دین کی رہبری فرمائی، سیدھی راہ پر چلایا، موحد بنایا، پیغمبر اسلام ﷺ کا امتی بنایا، دین کا شوق دیا اور دینداروں کی محبت عطا فرمائی۔ اے رب! ہماری طرف سے اپنے پیارے پیغمبر ﷺ پر ان کے اہل و عیال پر ان کے صحابہ کرام رضی اللہ عنہم پر اور ان کے جانشینوں پر اپنی رحمت و سلامتی کی بارش نازل فرما۔ ہمیں بھی ان میں شامل فرما اور اسلامی زندگی بسر کرنے کی توفیق دے اور اسلام پر ہمارا خاتمہ فرما اور ان کے تابعین<sup>1</sup> کی فہرست میں ہمارا بھی نام لکھ لے آمین ثم آمین!

بندہ اور بندگی: اما بعد۔ تمام انسان اللہ کے بندے ہیں۔ بندے کا کام بندگی بجالانا ہے۔ جو بندگی سے جی چرائے وہ بندہ نہیں۔ بندگی کا دار و مدار ایمان کی اصلاح پر ہے۔ جس کے ایمان میں خلل ہے اس کی بندگی غیر مقبول ہے۔ اور جس کا ایمان درست ہے اس کی تھوڑی سی بندگی بھی قابل قدر ہے۔ لہذا ہر مسلمان کا فرض ہے کہ ایمان کو درست کرنے کی کوشش کرے اور اصلاح ایمان کو تمام چیزوں پر مقدم رکھے۔

زمانے کی حالت: اس زمانے میں لوگوں نے مختلف راہیں اختیار کر رکھی ہیں۔ بعض باپ دادا کی رسموں پر چلتے ہیں، بعض بزرگوں کے طریقوں کو اچھا سمجھتے ہیں، بعض علماء کی خود تراشیدہ<sup>2</sup> باتوں کو بطور سند<sup>3</sup> پیش کرتے ہیں۔ اور بعض عقلی گھوڑے دوڑاتے ہیں اور دینی باتوں میں عقل کو دخل دیتے ہیں۔

سب سے بہتر راہ: بہترین راہ یہی ہے کہ قرآن و حدیث کو معیار بنایا جائے۔ شرعی امور میں عقل کو دخل نہ دیا جائے اور انہی دو چشموں (قرآن و حدیث) سے روح کو سیراب کیا جائے۔ بزرگوں کی جو بات علماء کا جو مسئلہ اور برادری کی جو رسم قرآن و حدیث کے موافق ہو اس کو مان لیا جائے۔ اور جو اس کے خلاف ہو اسے چھوڑ دیا جائے۔

1 بیروکاروں۔ 2 من گھڑت۔ 3 دلیل۔

دین کو سمجھنا مشکل نہیں: عوام میں یہ بات مشہور ہے کہ قرآن و حدیث کا سمجھنا بڑا مشکل ہے، اس کے لیے بڑے علم کی ضرورت ہے، ہم جاہل کس طرح سمجھ سکتے ہیں اور کس طرح اس کے موافق عمل کر سکتے ہیں۔ اس پر عمل بھی صرف ولی اور بزرگ ہی کر سکتے ہیں۔ ان کا یہ خیال قطعی بے بنیاد ہے، کیونکہ حق تعالیٰ نے فرمایا کہ قرآن پاک کی باتیں صاف صاف اور سلیجی ہوئی ہیں:

”بلاشبہ ہم نے آپ ﷺ کی طرف صاف صاف آیتیں اتاری ہیں، ان کا انکار فاسق ہی کرتے ہیں۔“

یعنی ان کا سمجھنا کچھ بھی مشکل نہیں، نہایت آسان ہے۔<sup>1</sup> البتہ ان پر عمل کرنا مشکل ہے، کیونکہ نفس کو فرماں برداری مشکل معلوم ہوتی ہے، اسی لیے نافرمان ان کو نہیں مانتے۔

رسول کیوں آئے؟: قرآن و حدیث کو سمجھنے کے لیے کچھ زیادہ علم کی ضرورت نہیں، کیونکہ پیغمبر ﷺ نادانوں کو راہ بتانے کے لیے جاہلوں کو سمجھانے کے لیے اور بے علموں کو علم سکھانے ہی کے لیے آئے تھے۔ فرمایا:

”اسی نے ناخواندوں<sup>2</sup> میں انھی میں سے ایک رسول بھیجا، جو ان پر اس کی آیتیں پڑھتا ہے، انہیں (شرک و کفر سے) پاک کرتا ہے اور انہیں کتاب و حکمت کی تعلیم دیتا ہے اور یقیناً پہلے وہ کھلی گمراہی میں تھے۔“

یعنی حق تعالیٰ کی یہ بڑی زبردست نعمت ہے کہ اس نے ایسا رسول (ﷺ) مبعوث فرمایا جس نے ناواقفوں کو واقف، ناپاکوں کو پاک، جاہلوں کو عالم، نادانوں کو دانان اور گمراہوں کو راہ یافتہ بنا دیا۔ اس آیت کو سمجھنے کے بعد اب بھی اگر کوئی شخص یہ کہنے لگے کہ قرآن سمجھنا عالموں کا اور اس پر عمل کرنا بڑے بڑے بزرگوں ہی کا کام ہے، تو اس نے اس آیت کو ٹھکرا دیا اور رب کی اس جلیل الشان نعمت (قرآن پاک) کی ناقدری کی۔ بلکہ یوں کہنا چاہیے کہ اس کو سمجھ کر جاہل عالم اور گمراہ (عمل کر کے) بزرگ بن جاتے ہیں۔

حکیم اور بیمار کی مثال: مثال کے طور پر یوں سمجھو کہ ایک دانا حکیم ہے اور ایک شخص کسی بڑی بیماری میں مبتلا ہے۔ ایک شخص اس بیمار سے ازراہ ہمدردی کہتا ہے کہ تم فلاں حکیم کے پاس جا کر اپنا علاج کرا لو۔ لیکن بیمار کہتا ہے کہ اس کے پاس جانا اور اس سے علاج کرانا ان تندرستوں کا کام ہے، جن کی صحت بہت ہی اچھی ہو۔ میں تو سخت بیمار ہوں، بھلا میں کس طرح جا کر علاج کرا سکتا ہوں۔ کیا تم اس بیمار کو خبیلی<sup>3</sup> نہ سمجھو گے کہ نادان اس حاذق<sup>4</sup> حکیم کی حکمت کو نہیں مانتا۔ کیونکہ حکیم تو بیماروں ہی کے لیے ہوتا ہے۔ جو تندرستوں کا علاج کرے، حکیم کیسے ہوا؟

مطلب یہ کہ جاہل اور گناہ گار کو بھی قرآن و حدیث کے سمجھنے اور احکام شرعیہ پر انتہائی سرگرمی سے عمل کرنے کی اتنی ہی ضرورت ہے، جتنی کہ ایک عالم اور بزرگ کو۔ لہذا ہر خاص و عام کا فرض ہے کہ کتاب و سنت ہی کی تحقیق میں لگا رہے، انہی کو سمجھنے کی کوشش کرنے، انہی پر عمل کرنے، انہی کے سانچوں میں ایمان ڈھالے۔<sup>1</sup>

توحید و رسالت: یاد رکھو ایمان کے دو اجزا ہیں۔

1 اللہ تعالیٰ کو الہ مطلق سمجھنا۔ 2 رسول کو رسول تسلیم کرنا۔

اللہ کو الہ مطلق سمجھنے کا مطلب یہ ہے کہ اس کے ساتھ کسی کو شریک نہ کیا جائے۔ اور رسول کو رسول تسلیم کرنا یہ ہے کہ انہی کی راہ اختیار کی جائے۔ پہلا حصہ توحید ہے اور دوسرا حصہ اتباع سنت ہے۔ توحید کی ضد شرک ہے اور سنت کی ضد بدعت ہے۔ ہر مسلمان کا فرض ہے کہ توحید اور اتباع سنت پر مضبوطی سے قائم رہے۔ انہیں سینے سے لگائے رکھے اور شرک و بدعت سے بچتا رہے۔ شرک و بدعت ہی متاع ایمان کے گھن<sup>2</sup> ہیں جن سے ایمان جاتا رہتا ہے جبکہ دوسرے گناہوں سے صرف اعمال میں خلل پیدا ہوتا ہے۔ اس لیے جو شخص موحد اور تابع سنت ہو، شرک و بدعت سے متنفر ہو اور اس کے پاس بیٹھنے سے توحید و اتباع سنت کا شوق پیدا ہوتا ہے، اسی کو استاد و پیر سمجھنا چاہیے۔

رسالہ تقویۃ الایمان: ہم نے اس رسالہ میں چند آیتیں اور حدیثیں، جن میں توحید اور اتباع سنت کا بیان ہے اور شرک و بدعت کی برائی ہے، جمع کر دی ہیں۔ جن کا ترجمہ شگفتہ اور سلیس اردو میں کر دیا گیا ہے اور ان پر مختصر نوٹ بھی وضاحت کے لیے دے دیے گئے ہیں، تاکہ ہر خاص و عام اس سے فائدہ اٹھا سکے اور جس کو اللہ تعالیٰ چاہے سیدھی راہ پر لے آئے۔ اللہ کرے ہمارا یہ کام ہماری اخروی نجات کا سبب بن جائے، آمین۔ اس کا نام ’تقویۃ الایمان‘ ہے۔ اس میں دو باب ہیں، پہلے باب میں توحید کا بیان اور شرک کی برائی ہے اور دوسرے باب میں اتباع سنت کا بیان اور بدعت کی برائی ہے۔<sup>3</sup>

1 اور انہی کی اتباع کا اللہ سے سوال کرے۔ 2 گاف پر پیش ایک کیزا جو کلمہ اور غلے میں ہوتا ہے۔ 3 یہ تعارف شاہ شہید رضی اللہ عنہ کی

کتاب ’رد الاشرک‘ پر صادق آتا ہے۔ ’تقویۃ الایمان‘ اس کا ایک باب ہے۔ واللہ اعلم۔

## مشقی سوالات و تمرینات

1. تقویۃ الایمان کے مصنف کا کیا نام ہے اور وہ کن کے صاحبزادے ہیں؟
2. تقویۃ الایمان کے مصنف کب پیدا ہوئے؟
3. شاہ اسماعیل شہید رحمۃ اللہ علیہ کی عمر کتنی تھی جب وہ حافظ قرآن بن گئے؟
4. برصغیر پاک و ہند کے مسلمانوں کے سوا سوا سال پہلے کے اعتقادی، عملی اور اخلاقی امراض جاننے کے لیے کونسی کتاب پڑھنی چاہیے؟
5. کائنات کے تمام انسان کس کے بندے ہیں؟

## کثیر الانتخابی خالی جگہ

دیے گئے چار انتخابات میں سے درست کے گرد دائرہ لگائیں۔

1. شاہ اسماعیل شہید رحمۃ اللہ علیہ کو پیدا ہوئے۔

(ا) 12 ربیع الاول 1193ھ (ب) 10 ربیع الاول 1193ھ

(ج) 2 ربیع الاول 1193ھ (د) ان میں سے کوئی بھی نہیں

2. شاہ اسماعیل شہید رحمۃ اللہ علیہ کی والدہ کا نام..... تھا۔

(ا) آمنہ (ب) بی بی فاطمہ (ج) خدیجہ (د) ارفع

3. ”تقویۃ الایمان“ پہلی مرتبہ..... میں چھپی تھی۔

(ا) 1043ھ (ب) 1143ھ (ج) 1243ھ (د) 1543ھ

4. تقویۃ الایمان کا موضوع..... ہے۔

(ا) سنت رسول صلی اللہ علیہ وسلم (ب) فقہ (ج) توحید (د) تاریخ ہند

5. شاہ شہید رحمۃ اللہ علیہ نے ”تقویۃ الایمان“ کی ترتیب سے پہلے توحید کے اثبات اور شرک و بدعات کی تردید کے

لیے آیات و احادیث جمع کی تھیں اور اس مجموعے کا نام..... رکھا تھا۔

- (ا) تقویۃ الایمان  
(ب) الادراک  
(ج) ردۃ الاشراک  
(د) تذکیر الاخوان

۱۱. نبی اکرم ﷺ کے بعد قبول اسلام، خلافت اور جہاد کی بیعت باقی ہے لیکن سلسلہ ہائے تصوف والی بیعت..... ہے۔

- (ا) فرض (ب) سنت (ج) ناجائز (د) ضروری

۱۲. دین..... کے ساتھ سمجھایا جائے تو ہر ایک کو سمجھ آ جاتا ہے۔

- (ا) اخلاص و محبت اور دلیل (ب) سختی اور مار  
(ج) نفرت اور تشدد (د) گالی اور گولی



## توحید کا بیان

عوام کی بے خبری: عام طور پر لوگوں میں شرک پھیلا ہوا ہے، توحید نایاب ہے۔ اکثر ایمان کے دعوے دار توحید و شرک کے معنی نہیں سمجھتے۔ مسلمان ہیں، مگر بے شعوری میں شرک میں گرفتار ہیں۔ لہذا پہلے توحید و شرک کے معانی سمجھنے کی کوشش کرنی چاہیے، تاکہ قرآن اور حدیث سے ان کی بھلائی اور برائی معلوم ہو سکے۔

شرک کے کام: عموماً لوگ آڑے وقت پیروں کو، پیغمبروں کو، اماموں کو، شہیدوں کو، فرشتوں کو اور پریوں کو پکارا کرتے ہیں، انھی سے مرادیں مانگتے ہیں، انھی کی منتیں مانتے ہیں۔ مرادیں بر لانے کے لیے انھی پر نذر و نیاز چڑھاتے ہیں اور بیماریوں سے بچنے کے لیے اپنے بیٹوں کو انھی کی طرف منسوب کر دیتے ہیں۔ کسی کا نام عبدالنبی، کسی کا علی بخش، کسی کا حسین بخش، کسی کا پیر بخش، کسی کا مدار بخش، کسی کا سالار بخش، کسی کا غلام محی الدین اور کسی کا غلام معین الدین وغیرہ ہے۔ کوئی کسی کے نام کی چوٹی رکھتا ہے، کوئی کسی کے نام کے جانور ذبح کرتا ہے، کوئی مشکل پڑنے پر کسی کو پکارتا ہے اور کوئی کسی کی قسم کھاتا ہے۔ غیر مسلم جو معاملہ دیوی دیوتاؤں سے کرتے ہیں، وہی یہ نام نہاد مسلمان انبیاء، اولیاء، ائمہ، شہداء، ملائکہ اور پریوں سے کرتے ہیں۔ اس کے باوجود مسلمان ہونے کا دعویٰ کرتے ہیں، اللہ پاک نے سچ فرمایا:

﴿ وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ۝ ﴾

”اکثر لوگ اللہ پر ایمان لا کر بھی شرک کرتے ہیں۔“<sup>1</sup>

دعویٰ ایمان کا، کام شرک کے: یعنی ایمان کے اکثر دعویدار شرک کی دلدل میں پھنسے ہوئے ہیں۔ اگر کوئی ان سے کہے کہ تم دعویٰ تو ایمان کا کرتے ہو مگر شرک میں گرفتار رہتے ہو، کیوں شرک و ایمان کی متضاد راہوں کو ملا رہے ہو؟ تو وہ یہ جواب دیتے ہیں کہ ہم شرک نہیں کر رہے، بلکہ انبیاء اور اولیاء سے محبت رکھتے ہیں اور ان کے عقیدت مند ہیں۔



شرک تو تب ہوتا، جب ہم انھیں اللہ کے برابر سمجھتے۔ ہم تو انھیں اللہ کے بندے اور مخلوق ہی سمجھتے ہیں، اللہ نے انھیں قدرت و تصرف بخشا ہے۔ یہ اللہ ہی کی مرضی سے دنیا میں تصرف کرتے ہیں، ان کو پکارنا اللہ ہی کو پکارنا ہے اور ان سے مدد مانگنا اللہ ہی سے مدد مانگنا ہے۔ یہ لوگ اللہ کے پیارے ہیں، جو چاہیں کریں۔ یہ ہمارے سفارشی اور وکیل ہیں، ان کے ملنے سے ربل جاتا ہے اور ان کے پکارنے سے رب کا تقرب حاصل ہوتا ہے۔ جتنا ہم انھیں مانیں گے، اسی نسبت سے ہم اللہ کے نزدیک ہوتے جائیں گے۔ اور اسی قسم کی فضول باتیں کی جاتی ہیں۔

قرآن کا فیصلہ: ان سب باتوں کا واحد سبب یہ ہے کہ یہ لوگ قرآن و حدیث چھوڑ بیٹھے اور شریعت میں عقل سے کام لیا، یہ جھوٹے افسانوں کے پیچھے لگے ہوئے ہیں اور غلط رسوں کو دلیلوں میں پیش کرتے ہیں۔ اگر ان کے پاس قرآن و حدیث کا علم ہوتا تو ان کو معلوم ہو جاتا کہ پیغمبر ﷺ کے سامنے بھی مشرک اسی قسم کی دلیلوں کو پیش کیا کرتے تھے۔ اللہ پاک کا ان پر غصہ نازل ہوا، اور اس نے انھیں جھوٹا بتایا۔ اللہ تعالیٰ فرماتے ہیں:

﴿وَيَعْبُدُونَ مِن دُونِ اللَّهِ مَا لَا يَنْصُرُهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعُونَا عِنْدَ اللَّهِ قُلْ أَتَدْعُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحٰنَهُ وَتَعٰلٰی عَمَّا يُشْرِكُونَ ٥٠﴾

”اور وہ اللہ کو چھوڑ کر ایسی چیزوں کو پوجتے ہیں جو انھیں نہ نقصان پہنچا سکیں اور نہ نفع، اور کہتے ہیں کہ یہ اللہ کے یہاں ہمارے سفارشی ہیں۔ آپ فرمادیں کیا تم اللہ کو وہ خبر دے رہے ہو، جسے وہ آسمان و زمین میں نہیں جانتا (جس کی کوئی حقیقت نہیں ہے)؟ وہ ان کے شریکوں سے پاک و برتر ہے۔“<sup>1</sup>

اللہ کے سوا کوئی قادر نہیں: یعنی مشرک جن چیزوں کے پرستار ہیں، وہ بالکل بے بس ہیں۔ ان میں نہ کسی کو فائدہ پہنچانے کی قدرت ہے اور نہ نقصان کی۔ اور ان کا یہ کہنا کہ یہ اللہ کے پاس ہماری سفارش کریں گے، غلط ہے۔ کیونکہ اللہ نے یہ بات بتائی نہیں! پھر کیا تم آسمان و زمین کی باتوں کو اللہ سے زیادہ جانتے ہو، جو تم کہتے ہو کہ وہ ہمارے سفارشی ہوں گے؟

معلوم ہوا کہ کائنات میں کوئی کسی کا ایسا سفارشی نہیں کہ اگر اس کو مانا جائے تو وہ فائدہ پہنچائے، اگر نہ مانا جائے تو نقصان پہنچائے بلکہ انبیاء ﷺ اور اولیاء ﷺ کی سفارش بھی اللہ تعالیٰ ہی کے اختیار میں ہے۔ آڑے وقت ان کے پکارنے یا نہ پکارنے سے کچھ نہیں ہوتا۔ اور یہ بھی معلوم ہوا کہ جو کوئی کسی کو اپنا سفارشی سمجھ کر پوجے، وہ بھی مشرک ہے۔ اللہ تعالیٰ نے فرمایا:

## توحید کا بیان

﴿أَلَا لِلَّهِ الدِّينُ الْغَالِبُ وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ إِنَّ اللَّهَ يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ إِنَّ اللَّهَ لَا يَهْدِي مَنْ هُوَ كَذِبٌ كَفَّارٌ ۝﴾

”دیکھو اللہ ہی کے لیے خالص دین ہے۔ اور جو اللہ کو چھوڑ کر دوسروں کو حمایتی بناتے ہیں (اور کہتے ہیں) کہ ہم ان کی صرف اس لیے عبادت کرتے ہیں کہ وہ ہم کو مرتبہ میں اللہ کے نزدیک کر دیں، یقیناً اللہ ان کے اختلافات میں فیصلہ فرمائے گا۔ یاد رکھو کہ اللہ جھوٹے اور ناشکرے کی رہبری نہیں فرماتے۔“<sup>1</sup>

اللہ کے سوا کوئی حمایتی نہیں: یعنی حق بات تو یہ تھی کہ اللہ انسان سے بہت ہی قریب ہے۔ لیکن اس کو چھوڑ کر یہ بات تراشی کہ بت ہمیں اللہ سے قریب کر دیں گے اور ان کو اپنا حمایتی سمجھا اور اللہ کی اس نعمت کو کہ وہ براہ راست سب کی سنتا اور سب کی امیدیں برلاتا ہے، ٹھکرا دیا۔ اور غیروں سے دعائیں کرنے لگے کہ وہ ان کی امیدیں برلائیں۔ اور پھر طرہ یہ کہ غلط اور نامعقول راہ سے اللہ کا قرب بھی تلاش کیا جاتا ہے۔ بھلا ان احسان فراموشوں اور جھوٹوں کو کیسے ہدایت ہو سکتی ہے۔ یہ تو اس ٹیڑھی راہ پر جس قدر چلیں گے، اسی قدر سیدھی راہ سے دور ہوتے جائیں گے۔ اس سے معلوم ہوا کہ جو کوئی غیروں کو یہ سمجھ کر پوجے کہ ان کے پوجنے سے اللہ کی نزدیکی مل جائے گی، وہ مشرک، جھوٹا اور اللہ تعالیٰ کی نعمت کو ٹھکرا دینے والا ہے۔

اللہ کے سوا کوئی کارساز نہیں: اللہ تعالیٰ فرماتے ہیں:

﴿قُلْ مَنْ بِيَدِهِ مَلَكُوتُ كُلِّ شَيْءٍ وَهُوَ يُجِيبُ وَلَا يُجَاذَىٰ عَلَيْهِمْ إِنْ كُنْتُمْ تَعْلَمُونَ ۝ سَيَقُولُونَ لِلَّهِ قُلْ فَأَلَيْ تَسْحَرُونَ ۝﴾

”آپ فرمادیں کہ ایسا شخص کون ہے جس کے ہاتھ میں ہر چیز کا تصرف و اختیار ہے اور وہ پناہ دینے والا بھی ہو اور اس کے مقابلے پر کسی کو پناہ نہ مل سکے۔ اگر تمہیں علم ہے (تو جواب دو!) وہ یہی جواب دیں گے کہ اللہ ہی ہے۔ آپ (ﷺ) فرمادیں کہ پھر تم کہاں سے دیوانے بنائے جاتے ہو۔“<sup>2</sup>

یعنی اگر مشرکوں سے بھی پوچھا جائے کہ کائنات عالم میں وہ کون ہے جس کا ہر چیز پر تصرف و اختیار ہے اور جس کے مقابلے پر کوئی کھڑا نہیں ہو سکتا، تو وہ اللہ ہی کو بتائیں گے۔ پھر غیروں کا (تصرف) ماننا دیوانگی نہیں تو اور کیا ہے۔ معلوم ہوا کہ اللہ نے کسی کو کائنات میں (اپنے جیسا) تصرف کرنے کی قدرت نہیں بخشی اور نہ ہی کوئی کسی کا حمایتی ہو سکتا ہے۔ علاوہ ازیں عہد رسالت کے مشرک بھی بتوں کو اللہ کے برابر نہیں جانتے تھے، بلکہ انھیں اسی کے بندے

1 الزمر 3:39. 2 المؤمنون 23:88-89.

اور مخلوق سمجھتے تھے۔ اور یہ بھی جانتے تھے کہ ان میں الہی قوتیں نہیں ہیں..... مگر انھیں پکارنا، ان کی منتیں ماننا، ان پر بھیٹ چڑھانا اور انھیں وکیل اور سفارشی سمجھنا ہی ان کا شرک تھا۔ یہاں سے معلوم ہوا کہ جو کوئی کسی سے ایسا ہی برتاؤ کرے، اگرچہ اسے بندہ اور مخلوق ہی سمجھتا ہو، وہ اور ابو جہل دونوں شرک میں برابر ہیں۔

شرک کی حقیقت: شرک یہی نہیں ہے کہ کسی کو اللہ کے برابر یا اس کے مقابلے کا مانا جائے، بلکہ شرک یہ بھی ہے کہ جو چیزیں اللہ پاک نے اپنی ذات والا صفات کے لیے مخصوص فرمائی ہیں اور بندوں پر بندگی کی علامتیں قرار دی ہیں، انھیں غیروں کے آگے بجالایا جائے، مثلاً: سجدہ، اللہ کے نام کی قربانی، منت، مشکل کے وقت پکارنا، اللہ تعالیٰ کو بذاتہ ہر جگہ حاضر سمجھنا، قدرت و تصرف وغیرہ میں دوسروں کا بھی کچھ حصہ جاننا، سب شرک ہی کی مختلف شکلیں ہیں۔ سجدہ صرف اللہ ہی کی ذات اقدس کے لیے مخصوص ہے، قربانی اسی کے لیے کی جاتی ہے، منت اسی کی مانی جاتی ہے، مشکل کے وقت اسی کو پکارا جاتا ہے، وہی ہر جگہ حاوی و مگران ہے اور ہر طرح کا تصرف و اختیار اسی کے قبضے میں ہے۔ اگر ان میں سے کوئی صفت غیر اللہ میں بھی مانی جائے تو شرک ہے، گو اس کو اللہ سے چھوٹا ہی سمجھا جائے اور اللہ کی مخلوق اور اس کا بندہ ہی مانا جائے۔ پھر اس معاملہ میں نبی، ولی، جن، شیطان، بھوت، پریت اور پرکی وغیرہ سب برابر ہیں۔ جس سے بھی یہ معاملہ کیا جائے، شرک ہوگا اور کرنے والا مشرک ہو جائے گا۔

چنانچہ اللہ پاک نے بت پرستوں کی طرح یہودیوں اور عیسائیوں پر بھی عقاب کیا ہے، حالانکہ وہ بت پرست نہ تھے۔ البتہ انبیاء علیہم السلام اور اولیاء سے ایسا ہی معاملہ رکھتے تھے۔ فرمایا:

﴿ اِتَّخَذُوا آخْبَارَهُمْ وَرَهْبَتَهُمْ آذِبَابًا مِّنْ دُونِ اللّٰهِ وَالْمَسِيحِ ابْنِ مَرْيَمَ وَمَا أُمِرُوا إِلَّا لِيَعْبُدُوا إِلَهًا وَاحِدًا ۗ لَّا إِلَهَ إِلَّا هُوَ ۚ سُبْحٰنَهُ عَمَّا يُشْرِكُونَ ۝ ﴾

”انہوں نے اللہ کی بجائے اپنے علماء اور درویشوں کو رب بنا لیا اور مسیح ابن مریم کو بھی! حالانکہ انھیں ایک ہی اللہ کی عبادت کا حکم دیا گیا تھا، جس کے سوا کوئی عبادت کے لائق نہیں، جو مشرکوں کے شرک سے پاک اور بلند و برتر ہے۔“<sup>1</sup>

یعنی (یہود و نصاریٰ) اللہ پاک کو تو سب سے بڑا مالک جانتے ہیں اور اس سے چھوٹے دوسرے مالکوں کے بھی قائل ہیں، جو ان کے مولوی اور درویش ہیں، حالانکہ انھیں اس بات کا حکم نہیں ملا، وہ (سراسر) شرک کر رہے ہیں۔ اللہ پاک تو تنہا ہے، اس کا کوئی شریک نہیں۔ خواہ کوئی چھوٹا ہو یا بڑا، سب اس کے بے بس بندے ہیں۔

اللہ تعالیٰ نے ارشاد فرمایا:

﴿إِنَّ كُلَّ مَنْ فِي السَّمَوَاتِ وَالْأَرْضِ إِلَّا آتَى الرَّحْمَنِ عَبْدًا ۚ لَقَدْ أَحْضَاهُمْ وَعَدَّهُمْ عَدًّا ۖ وَكُلَّهِمْ أَتَيْنَهُ يَوْمَ الْقِيَامَةِ قَرْدًا ۖ﴾

”آسمان وزمین کا ایک ایک شخص رحمان کے سامنے غلامانہ حیثیت میں آنے والا ہے۔ رب نے انھیں شمار کر رکھا ہے اور ایک ایک کو گن رکھا ہے اور سارے اس کے سامنے فرداً فرداً آنے والے ہیں۔“

یعنی انسان ہو یا فرشتہ، اللہ کا غلام ہے۔ اللہ کے سامنے اس کا اس سے زیادہ رتبہ نہیں، یہ اللہ کے قبضے میں ہے اور عاجز و بے بس ہے۔ اس کے اختیار میں کچھ نہیں، سب کچھ مالک الملک کے اختیار میں ہے۔ وہی سب پر قابض و متصرف ہے۔ کسی کو کسی کے قبضے میں نہیں دیتا۔ اس کے سامنے حساب و کتاب کے لیے ہر شخص حاضر ہونے والا ہے۔ وہاں نہ کوئی کسی کا وکیل بنے گا اور نہ حمایتی۔ قرآن پاک میں ان مضامین کے سلسلے میں سینکڑوں آیتیں ہیں، لیکن ہم نے مومنوں کے طور پر چند آیتیں لکھ دی ہیں۔ جس شخص نے انھیں سمجھ لیا، وہ ان شاء اللہ شرک اور توحید کو اچھی طرح سمجھ جائے گا۔

## مشقی سوالات و تمرینات

1. کیا کسی بچے کا نام عبدالنبی، عبدالرسول، علی بخش، حسین بخش اور پیر بخش وغیرہ رکھنا درست ہے؟
2. ”اکثر لوگ اللہ پر ایمان لا کر بھی شرک کرتے ہیں“ یہ کس آیت مبارکہ کا ترجمہ ہے اور وہ قرآن پاک کی کس سورت میں واقع ہے؟
3. اولیاء کرام (رضی اللہ عنہم) کے حوالے سے برصغیر کے لوگوں میں پایا جانے والا شرکیہ عقیدہ بیان کریں۔
4. اللہ تعالیٰ نے بتوں (وغیرہ) کو اللہ کے ہاں سفارشی بنانے والوں کے اس عقیدے کا رد سورہ یونس کی کس آیت میں کیا ہے؟ آیت مبارکہ اور اس کا ترجمہ بتائیں۔
5. اللہ تعالیٰ کے سوا کوئی کارساز نہیں۔ اس ضمن میں ایک آیت اور اس کا ترجمہ بتائیں۔

## کثیر الانتخابی خالی جگہ

دیے گئے چار انتخابات میں سے درست کے گرد دائرہ لگائیں

1. شرک صرف بت پرستی کا نام نہیں اگر ایسا ہوتا تو یہودیوں اور عیسائیوں پر اللہ کا عتاب نہ آتا کیونکہ وہ..... نہیں تھے۔

(ا) بت پرست (ب) کافر (ج) مشرک (د) منافق

2. اللہ کے سامنے ہر کوئی..... ہے، وہ کسی کی مرضی پر چلنے کا پابند نہیں ہے۔

(ا) طاقتور (ب) جاندار (ج) بے پروا (د) عاجز و بے بس

3. شرک صرف یہ ہی نہیں کہ کسی کو اللہ کے برابر ماننا بلکہ اس کی خاص صفات کو اس کے بندوں میں تلاش کرنا بھی..... ہے۔

(ا) شرک (ب) بدعت (ج) شرک و بدعت (د) ان میں سے کوئی بھی نہیں

4. صدق دل سے قرآن و حدیث کا مطالعہ کرنے سے بندہ..... بن جاتا ہے۔

(ا) کافر (ب) منافق (ج) موحد (د) مشرک



## شُرک کی قسمیں

اب یہ جاننا ضروری ہے کہ اللہ پاک نے کون کون سی چیزیں اپنی ذات کے لیے مخصوص فرمائی ہیں، تاکہ ان میں کسی کو شریک نہ کیا جائے۔ ایسی چیزیں بے شمار ہیں، ہم یہاں چند چیزوں کو بیان کر کے قرآن و حدیث سے ثابت کریں گے، تاکہ لوگ ان کی مدد سے دوسری باتیں بھی سمجھ لیں۔

**علم میں شرک:** پہلی چیز یہ ہے کہ اللہ تعالیٰ بحیثیت علم ہر جگہ حاضر و ناظر ہے، یعنی اس کا علم ہر چیز کو گھیرے میں لیے ہوئے ہے۔ یہی وجہ ہے کہ وہ ہر چیز سے ہر وقت باخبر ہے۔ خواہ وہ چیز دور ہو یا قریب، پوشیدہ ہو یا ظاہر، آسمانوں میں ہو یا زمینوں میں، پہاڑوں کی چوٹیوں پر ہو یا سمندر کی تہ میں۔ یہ اللہ ہی کی شان ہے، کسی اور کی یہ شان نہیں۔

اگر کوئی اٹھتے بیٹھتے کسی غیر اللہ کا نام لے، یا دور و نزدیک سے اسے پکارے کہ وہ اس کی مصیبت رفع کر دے، یا دشمن پر اس کا نام پڑھ کر حملہ کرے، یا اس کے نام کا ختم پڑھے، یا اس کے نام کا ورد رکھے، یا اس کا تصور ذہن میں جمائے اور یہ عقیدہ رکھے کہ جس وقت میں زبان سے اس کا نام لیتا ہوں یا دل میں اس کا تصور یا اس کی صورت کا خیال کرتا ہوں یا اس کی قبر کا دھیان کرتا ہوں تو اس کو خبر ہوتی ہے، میری کوئی بات اس سے چھپی ہوئی نہیں۔ اور مجھ پر جو حالات گزرتے ہیں، جیسے بیماری و صحت، فراخی و تنگی، موت و حیات اور غم و مسرت، اس کو ان سب کی ہر وقت خبر رہتی ہے۔ جو بات میری زبان سے نکلتی ہے، وہ اسے سن لیتا ہے۔ اور میرے دل کے خیالات اور تصورات سے واقف رہتا ہے، ان تمام باتوں سے شرک ثابت ہو جاتا ہے..... یہ شرک فی العلم ہے۔ یعنی حق تعالیٰ جیسا علم غیر اللہ کے لیے ثابت کرنا، بلاشبہ اس عقیدے سے انسان مشرک ہو جاتا ہے، خواہ یہ عقیدہ کسی بڑے سے بڑے انسان کے متعلق رکھے، یا مقرب سے مقرب فرشتے کے بارے میں، چاہے ان کا یہ علم ذاتی سمجھا جائے یا اللہ کا عطا کیا ہوا، ہر صورت میں شرکیہ عقیدہ ہے۔

**تصرف میں شرک:** کائنات میں ارادے سے تصرف و اختیار کرنا، حکم چلانا، خواہش سے مارنا اور زندہ کرنا، فراخی و تنگی، تندرستی و بیماری، فتح و شکست، اقبال و ادبار، (عروج و زوال) مرادیں برلانا، بلائیں نالنا، مشکل میں دیکھیری کرنا

اور وقت پڑنے پر مدد کرنا، یہ سب کچھ اللہ ہی کی شان ہے۔ کسی غیر اللہ کی یہ شان نہیں، خواہ وہ کتنا ہی بڑا انسان یا فرشتہ کیوں نہ ہو۔

پھر جو شخص اللہ کی بجائے کسی اور میں ایسا تصرف ثابت کرے، اس سے مرادیں مانگے اور اسی غرض سے اس کے نام کی منت مانے یا قربانی کرے اور مصیبت کے وقت اس کو پکارے کہ وہ اس کی بلائیں نال دے، ایسا شخص مشرک ہے اور اس کو شرک فی التصرف کہا جاتا ہے۔ یعنی اللہ کا سا تصرف غیر اللہ میں مان لینا شرک ہے، خواہ وہ ذاتی مانا جائے یا اللہ کا دیا ہوا، ہر صورت میں یہ عقیدہ شرکیہ ہے۔

عبادت میں شرک: اللہ تعالیٰ نے بعض کام اپنی عبادت کے لیے مخصوص فرمادیے ہیں، جن کو عبادت کہا جاتا ہے، جیسے سجدہ، رکوع، ہاتھ باندھ کر کھڑے ہونا، اللہ کے نام پر خیرات کرنا، اس کے نام کا روزہ رکھنا اور اس کے مقدس گھر کی زیارت کے لیے دور دور سے سفر کر کے آنا، اور ایسی ہیبت میں آنا کہ لوگ پہچان جائیں کہ یہ زائرین حرم ہیں۔ راستے میں اللہ ہی کا نام پکارنا، نام معقول باتوں سے اور شکار سے بچنا، پوری احتیاط سے جا کر اس کے گھر کا طواف کرنا، اس کی طرف سجدہ کرنا، اس کی طرف قربانی کے جانور لے جانا، وہاں نہیں ماننا، کعبہ پر غلاف چڑھانا، کعبہ کی چوکھٹ کے آگے کھڑے ہو کر دعائیں مانگنا، دین و دنیا کی بھلائیاں طلب کرنا، حجر اسود کو چومنا، کعبہ کی دیوار سے منہ اور چھاتی لگانا، اس کا غلاف پکڑ کر دعائیں مانگنا، اس کے چاروں طرف روشنی کرنا، اس میں خادم بن کر رہنا، جھاڑو دینا، حاجیوں کو پانی پلانا، وضو کے لیے اور غسل کے لیے پانی مہیا کرنا، آب زمزم کو تھوک سمجھ کر پینا، بدن پر ڈالنا، سیر ہو کر پینا، آپس میں تقسیم کرنا، عزیز واقارب کے لیے لے جانا، اس کے آس پاس کے جنگل کا ادب و احترام کرنا، وہاں شکار نہ کرنا، درخت نہ کاٹنا، گھاس نہ اکھاڑنا، جانور نہ بھگانا، یہ سب کام اللہ نے اپنی عبادت کے طور پر مسلمانوں کو بتائے ہیں۔

پھر اگر کوئی شخص نبی کو یا ولی کو یا بھوت و پریت کو یا جن و پری کو یا کسی سچی یا جھوٹی قبر کو یا کسی کے تھان یا چلے کو یا کسی کے مکان و نشان کو یا کسی کے تبرک و تابوت کو سجدہ کرے یا رکوع کرے یا اس کے لیے روزہ رکھے یا ہاتھ باندھ کر کھڑا ہو جائے یا چڑھاوا چڑھائے یا ان کے نام کا جھنڈا لگائے یا جاتے وقت لٹے پاؤں چلے یا قبر کو چومے یا قبروں یا دیگر مقامات کی زیارت کے لیے دور سے سفر کر کے جائے یا وہاں چراغ جلانے اور روشنی کا انتظام کرے یا ان کی دیواروں پر غلاف چڑھائے یا قبر پر چادر چڑھائے یا مورچھل جھلے یا شامیانہ تانے یا ان کی چوکھٹ کا بوسہ لے یا ہاتھ باندھ کر دعائیں مانگے یا مرادیں مانگے یا مجاور بن کر خدمت کرے یا اس کے آس پاس کے جنگل کا ادب کرے،

## شرک کی قسمیں

غرض اس قسم کا کوئی کام کرے تو اس نے کھلا شرک کیا..... اس کو شرک فی العبادت کہتے ہیں۔ یعنی غیر اللہ کی تعظیم اللہ کی ہی کرنا، خواہ یہ عقیدہ ہو کہ وہ ذاتی اعتبار سے ان تعظیموں کے لائق ہے، یا اللہ اس کی اس طرح تعظیم کرنے سے خوش ہوتا ہے اور اس تعظیم کی برکت سے بلائیں ٹل جاتی ہیں۔ ہر صورت میں یہ شرکیہ عقیدہ ہے۔

روزمرہ کے کاموں میں شرک: حق تعالیٰ نے بندوں کو یہ ادب سکھایا ہے کہ وہ دنیوی کاموں میں اللہ کو یاد رکھیں اور اس کی تعظیم بجالائیں، تاکہ ایمان بھی سنور جائے اور کاموں میں برکت بھی ہو جیسے مصیبت کے وقت اللہ کی نذر مان لینا اور مشکل کے وقت اسی کو پکارنا اور کام شروع کرتے وقت برکت کے لیے اسی کا نام لینا۔ اگر اولاد ہو تو اس نعمت کے شکرے کے لیے اس کے نام پر جانور ذبح کرنا۔ اولاد کا نام عبداللہ، عبدالرحمن، الہی بخش، اللہ دیا، امت اللہ اور اللہ دی وغیرہ رکھنا۔ کھیتی کی پیداوار میں سے تھوڑا سا نفلہ اس کے نام کا نکالنا۔ پھلوں میں سے کچھ پھل اس کے نام کے نکالنا۔ جانوروں میں سے کچھ جانور اللہ کے نام کے مقرر کرنا اور اس کے نام کے جو جانور بیت اللہ کو لے جائے جائیں، ان کا ادب و احترام بجالانا۔ یعنی نہ ان پر سوار ہونا، نہ انھیں لادنا۔ کھانے پینے اور پہننے اوڑھنے میں اللہ کے حکم پر چلنا۔ جن چیزوں کے استعمال کا حکم ہے، صرف انھیں استعمال کرنا۔ اور جن کی ممانعت ہے، ان سے باز رہنا۔ دنیا میں گرانی اور ارزانی، صحت و بیماری، فتح و شکست، اقبال و ادبار (عروج و زوال) اور رنج و مسرت جو کچھ بھی پیش آتا ہے، سب کو اللہ کے اختیار میں سمجھنا۔ ہر (اچھے) کام کا ارادہ کرتے وقت ان شاء اللہ کہنا، مثلاً یوں کہنا کہ ان شاء اللہ ہم فلاں کام کریں گے۔ اللہ تعالیٰ کے اسم گرامی کو اس عظمت کے ساتھ لینا جس سے اس کی تعظیم نمایاں ہو اور اپنی غلامی کا اظہار ہوتا ہو، جیسے یوں کہنا: ہمارا رب، ہمارا مالک، ہمارا خالق، ہمارا معبود وغیرہ۔ اگر کسی موقع پر قسم کھانے کی ضرورت پڑ جائے تو اسی کے نام کی قسم کھانا، یہ تمام باتیں اور اسی قسم کی دیگر باتیں اللہ پاک نے اپنی تعظیم ہی کے واسطے مقرر فرمائی ہیں۔

پھر جو کوئی اسی قسم کی تعظیم غیر اللہ کی کرے، مثلاً کام رکا ہوا ہو یا بگڑ رہا ہو، اس کو چا لو کرنے یا سنوارنے کیلئے غیر اللہ کی نذر مان لی جائے۔ اولاد کا نام عبدالنبی، امام بخش، پیر بخش رکھا جائے۔ کھیت و باغ کی پیداوار میں ان کا حصہ رکھا جائے۔ جب پھل تیار ہو کر آئیں تو پہلے ان کے نام کا حصہ الگ کر دیا جائے، تب اسے استعمال میں لایا جائے۔ جانوروں میں ان کے نام کے جانور مقرر کر دیئے جائیں، پھر ان کا ادب و احترام بجالایا جائے۔ انھیں پانی یا چارے سے نہ ہٹایا جائے، انھیں لکڑی یا پتھر سے نہ مارا جائے۔ اور کھانے پینے اور پہننے اوڑھنے میں رسموں کا خیال رکھا جائے



کہ فلاں فلاں لوگ فلاں فلاں کھانا نہ کھائیں، فلاں فلاں کپڑا، نہ پہنیں، ”بی بی کی صحتک، مرد نہ کھائیں، لونڈی نہ کھائے اور شوہر والی عورت نہ کھائے، شاہ عبدالحق کا توشہ حقہ پینے والا نہ کھائے، دنیا کی بھلائی برائی کو، ان کی طرف منسوب کیا جائے کہ فلاں فلاں ان کی لعنت میں گرفتار ہے، (اسی لیے) پاگل ہو گیا ہے۔ فلاں محتاج ہے، انہی کا دھتکارا ہوا ہے۔ اور دیکھو فلاں کو انھوں نے نوازا تھا، آج سعادت و اقبال اس کے پاؤں چوم رہے ہیں۔ (فلاں جگہ) فلاں تارے کی وجہ سے قحط آیا۔ فلاں کام فلاں دن فلاں ساعت میں شروع کیا گیا تھا اس لیے پورا نہ ہوا۔ یا یہ کہا جائے کہ اللہ اور رسول چاہے گا تو میں آؤں گا۔ یا پیر صاحب کی مرضی ہوگی تو یہ بات ہوگی۔ یا گفتگو میں (غیر اللہ کے لیے) داتا، بے پروا، خداوند خدایگان، مالک الملک اور شہنشاہ جیسے الفاظ استعمال کیے جائیں۔ قسم کی ضرورت پڑ جائے تو نبی ﷺ کی یا قرآن کی یا علی کی یا امام و پیر کی یا ان کی قبروں یا اپنی جان کی قسم کھائی جائے۔ ان تمام باتوں سے شرک پیدا ہوتا ہے اور اس کو شرک فی العادت کہتے ہیں۔<sup>1</sup> یعنی عام کاموں میں جیسی اللہ کی تعظیم کرنی چاہیے، ویسی غیر اللہ کی تعظیم کی جائے۔ شرک کی ان چاروں قسموں کا قرآن و حدیث میں صراحت کے ساتھ بیان آیا ہے، لہذا ہم نے یہ مسائل آئندہ ابواب میں ذکر دیے ہیں۔

1 قرآن کی قسم کھانا شرک میں داخل نہیں بلکہ جائز ہے کیونکہ قرآن اللہ کا کلام ہے اور اللہ کا کلام اللہ کی صفت ہے اور اللہ تعالیٰ کی صفت کی قسم

کھائی جاسکتی ہے۔

## شُرک کی قسمیں

### مشقی سوالات و تمرینات

۱ اگر کوئی شخص یہ عقیدہ رکھے کہ فلاں پیر یا ولی اللہ میری زبان سے نکلنے والی ہر بات کو سن لیتا ہے یا جان لیتا ہے اور میرے دل کے خیالات اور تصورات تک سے واقف رہتا ہے ان تمام باتوں سے شرک کی کونسی قسم ثابت ہوتی ہے؟

۲ عام طور پر شرک کی کتنی اقسام ہیں؟

۳ جو شخص اللہ کی بجائے کسی اور میں غیبی تصرف ثابت کرے، اس سے مرادیں مانگے اور اسی غرض سے اس کے نام کی منت مانے یا قربانی کرے یا مصیبت کے وقت اس کو پکارے تاکہ وہ اس کی بلائیں نال دے۔ یہ شرک کی کونسی قسم ہے؟

۴ شرک فی العبادت کو مختصر بیان کریں۔

۵ شرک فی العادت کو واضح کریں۔

۶ کیا کسی نبی یا ولی کی قسم کھائی جاسکتی ہے؟

### کثیر الانتخابی خالی جگہ

دیے گئے چار انتخابات میں سے درست کے گرد دائرہ لگائیں۔

۱ شرک کی..... اقسام ہیں۔

(ا) تین (ب) چار (ج) پانچ (د) دس

۲ اللہ نبی وارث کہنا یا اللہ کے سوا کسی اور کی قسم کھانا یہ سب کچھ..... ہے۔

(ا) شرک فی العادت (ب) شرک فی العبادت

(ج) شرک فی الذات (د) شرک فی التصرف

۳ پیر صاحب کی قبر کے پاس لگے درخت سے مسواک بنانے پر نقصان ہو جانے کا عقیدہ رکھنا..... ہے۔

## شُرک کی قسمیں

(ا) شرک فی العبادت  
(ب) شرک فی العادات  
(ج) شرک فی التصرف  
(د) ان میں سے کوئی بھی نہیں

جو شخص یہ عقیدہ رکھے کہ بابا فرید نے آسمانی بجلی کو اپنے لوٹے میں قید کر لیا تھا وہ شخص ..... کا مرتکب ہے۔

(ا) شرک فی العبادت  
(ب) شرک فی العادات  
(ج) شرک فی التصرف  
(د) ان میں سے کوئی بھی نہیں

اللہ بحیثیت ذات ..... پر ہے۔

(ا) عرش  
(ب) زمین  
(ج) ہر مقام  
(د) ان میں سے کوئی بھی نہیں



## شرک کی برائی اور توحید کی خوبیاں

شرک معاف نہیں ہو سکتا: ارشاد باری ہے:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا﴾

”بے شک اللہ پاک اپنے ساتھ شرک کیے جانے کو معاف نہیں فرماتا اور اس کے سوا جسے چاہے معاف فرما دے۔ اور جس نے شرک کیا وہ (سیدھی راہ سے) بہت دور بھٹک گیا۔“<sup>1</sup>

یعنی اللہ کی راہ سے بھٹکنا یہ بھی ہے کہ انسان حلال و حرام میں تمیز نہ کرے، چوری کرے، بیکاری میں مبتلا رہے، نماز روزہ چھوڑ بیٹھے، بیوی بچوں کی حق تلفی کرنے لگے، ماں باپ کی نافرمانی پر تیار رہے..... لیکن جو شرک کی دلدل میں پھنس گیا وہ راہ سے زیادہ بھٹک گیا، کیونکہ وہ ایک ایسے گناہ میں مبتلا ہو گیا جس کو حق تعالیٰ بلا توبہ کبھی معاف نہیں فرمائے گا جبکہ دوسرے گناہوں کو شاید اللہ تعالیٰ بلا توبہ معاف فرما دے۔

معلوم ہوا کہ شرک ناقابل معافی جرم ہے، اس کی سزا قطعی مل کر رہے گی۔ اگر انتہائی درجے کا شرک ہے جس سے انسان کافر ہو جاتا ہے، تو اس کی سزا ابدی جہنم ہے۔ نہ اس سے نکالا جائے گا اور نہ اس میں اسے چین اور آرام میسر آئے گا۔ اور جو کم درجے کے شرک ہیں، ان کی سزا حق تعالیٰ کے ہاں جو مقرر ہے وہ ضرور ملے گی۔ جبکہ دیگر گناہوں کی، حق تعالیٰ کے ہاں جو سزائیں مقرر ہیں، وہ اللہ تعالیٰ کی مرضی پر ہیں، خواہ دے یا نہ دے۔

**شرک کی مثال:** یہ بھی معلوم ہوا کہ شرک سے بڑا کوئی گناہ نہیں۔ اس کو اس مثال سے سمجھو، مثلاً بادشاہ کے یہاں رعیت کے لیے ہر قسم کی سزائیں مقرر ہیں۔ مثلاً پھانسی، ڈکیتی، پہرہ دیتے دیتے سو جانا، دربار میں دیر سے پہنچنا، میدان جنگ سے بھاگ آنا، اور سرکار کے پیسے پہنچانے میں کوتاہی کرنا وغیرہ وغیرہ۔ ان سب جرموں کی سزائیں مقرر

ہیں۔ اب بادشاہ کی مرضی ہے، چاہے تو سزا دے اور چاہے تو معاف کر دے۔ لیکن بعض جرائم ایسے ہوتے ہیں جن سے بغاوت ظاہر ہوتی ہے مثلاً کسی امیر کو یا وزیر کو یا چودھری کو یا رئیس کو یا بھنگی کو یا پتھار کو بادشاہ کی موجودگی میں بادشاہ بنا دیا جائے، تو اس قسم کی حرکت بغاوت ہے۔ یا ان میں سے کسی کے واسطے تاج یا تخت شاہی بنایا جائے، یا اسے قتل سبانی کہا جائے یا اس کے سامنے شاہانہ آداب بجائے جائیں، یا اس کے لیے ایک جشن کا دن ٹھہرایا جائے اور بادشاہ کی سی نذر دی جائے۔ یہ جرم تمام جرموں سے بڑا ہے اور اس جرم کی سزا یقیناً ملنی چاہیے۔ جو بادشاہ اس قسم کے جرائم کی سزاؤں سے غفلت برتتا ہے، اس کی سلطنت کمزور ہوتی ہے۔ ارباب دانش اس قسم کے بادشاہ کو نا اہل کہتے ہیں۔ لوگو! اس مالک الملک غیرت مند بادشاہ سے ڈر جاؤ، جس کی طاقت کا حد و شمار نہیں۔ وہ اعلیٰ درجے کا غیرت والا ہے۔ بھلا وہ مشرکوں کو کیوں سزا نہ دے گا اور بلا سزا، انھیں کیونکر چھوڑ دے گا۔ اللہ تعالیٰ تمام مسلمانوں پر رحم فرمائے اور انھیں شرک جیسی خطرناک آفت سے محفوظ رکھے۔ آمین!

شرک سب سے بڑا عیب ہے: اللہ تعالیٰ فرماتے ہیں:

﴿وَإِذْ قَالَ لَقْمٰنٌ لِابْنِهِ وَهُوَ يَعِظُهُ يَبْنَئِيْ لَا تُشْرِكْ بِاللّٰهِ اِنَّ الشِّرْكَهٗ لَظُلْمٌ عَظِيْمٌ ۝۱۰﴾

”اور جب لقمان (علیہ السلام) نے نصیحت کرتے وقت اپنے بیٹے سے کہا، بیٹا! اللہ کے ساتھ شرک نہ کرنا، یقیناً شرک بڑا (بھاری) ظلم ہے۔“<sup>1</sup>

یعنی اللہ پاک نے حضرت لقمان (علیہ السلام) کو بصیرت عطا فرمائی تھی۔ انھوں نے عقل سے معلوم کیا کہ کسی کا حق کسی کو دے دینا بڑی بے انصافی ہے۔ پھر جس نے اللہ کا حق اللہ کی مخلوق میں سے کسی کو دے دیا، اس نے بڑے سے بڑے کا حق ذلیل سے ذلیل شخص کو دے دیا۔ کیونکہ اللہ سب سے بڑا ہے اور اللہ کے مقابلے میں اس کی مخلوق کی غلامانہ حیثیت ہے، جیسے کوئی تاج شاہی ایک چمار کے سر پر رکھ دے، بھلا اس سے بڑھ کر اور کیا بے انصافی ہوگی۔ یقین مانو کہ ہر شخص، خواہ وہ بڑے سے بڑا انسان ہو یا مقرب فرشتہ، اس کی حیثیت شان الوہیت کے مقابلے پر ایک چمار کی حیثیت سے بھی زیادہ ذلیل ہے۔<sup>2</sup>

معلوم ہوا کہ جس طرح شریعت نے شرک کو بڑا بھاری گناہ بتایا، اسی طرح عقل بھی اس کو بڑا گناہ مانتی ہے۔ شرک تمام عیبوں سے بڑا عیب ہے۔ سچی بات یہی ہے، کیونکہ انسان میں سب سے بڑا عیب یہی ہے کہ وہ اپنے بڑوں کی

<sup>1</sup> لقمان 31: 13۔ <sup>2</sup> یقیناً شان الوہیت کے مقابلے میں بڑے سے بڑے انسان کی بھی کوئی حیثیت نہیں، کہاں خالق و معبود اور کہاں مخلوق و عابد، لیکن مذکورہ اسلوب محل نظر ہے۔

## شُرک کی برائی اور توحید کی خوبیاں

بے ادبی کرے۔ پھر اللہ سے بڑھ کر بڑا کون ہو سکتا ہے۔ اور شرک اس کی شان میں (بدترین) بے ادبی ہے۔  
توحید ہی راہ نجات ہے: اللہ تعالیٰ نے ارشاد فرمایا:

﴿وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِي إِلَيْهِ آيَاتِنَا لَا إِلَهَ إِلَّا أَنَا فَاعْبُدُونِ ۝﴾

”اور آپ سے پہلے ہم نے جو رسول بھی بھیجا، ہم نے اس کو یہی وحی کی کہ میرے سوا کوئی عبادت کا حق دار نہیں، لہذا میری ہی عبادت کرو۔“<sup>1</sup>

یعنی تمام رسول، اللہ کے پاس سے یہی حکم لے کر آئے کہ صرف اللہ ہی کو (الہ) مانا جائے، اور اس کے سوا کسی کو (الہ) نہ مانا جائے۔ معلوم ہوا کہ توحید کا حکم اور شرک سے ممانعت تمام شریعتوں کا ایک متفقہ مسئلہ ہے۔ اس لیے صرف یہی راہ نجات ہے، باقی تمام راہیں غلط ہیں۔

اللہ تعالیٰ شرک سے بیزار ہے: حضرت ابو ہریرہ رضی اللہ عنہ سے روایت ہے، رسول اللہ ﷺ نے فرمایا:

«قَالَ اللَّهُ تَعَالَى: أَنَا أَغْنَى الشُّرَكَاءِ عَنِ الشُّرْكِ، مَنْ عَمِلَ عَمَلًا أَشْرَكَ فِيهِ مَعِيَ غَيْرِي، تَرَكْتُهُ وَشِرْكُهُ [فَأَنَا مِنْهُ بَرِيءٌ وَهُوَ لِلَّذِي أَشْرَكَ]»

”اللہ تعالیٰ فرماتے ہیں: میں شریکوں میں سب سے زیادہ شرک سے بے پروا ہوں۔ جس نے کوئی ایسا عمل کیا، جس میں اس نے میرے ساتھ غیر کو شریک کیا، تو میں اس کو اور اس کے شرک کو چھوڑ دیتا ہوں اور اس سے بیزار ہو جاتا ہوں۔ اور وہ عمل اسی کے لیے ہوتا ہے جسے اس نے میرا شریک ٹھہرایا۔“<sup>2</sup>

یعنی جس طرح اور لوگ اپنی مشترک چیز آپس میں تقسیم کر لیتے ہیں، میں اس طرح نہیں کرتا۔ کیونکہ میں (ہر قسم کے اشتراک سے) بے نیاز و بے پروا ہوں۔ جس نے میرے لیے عمل کیا اور اس میں میرے ساتھ میرے غیر کو بھی شریک کر لیا، تو میں اپنا حصہ بھی نہیں لیتا، بلکہ سارا عمل دوسرے ہی کے لیے چھوڑ دیتا ہوں اور اس سے بیزار ہو جاتا ہوں۔  
معلوم ہوا کہ جو شخص اللہ کے واسطے کوئی عمل کرے اور وہی عمل کسی غیر اللہ کے واسطے کرے، تو اس نے شرک کیا۔ اور یہ بھی معلوم ہوا کہ مشرکوں کی عبادت، جو اللہ کے لیے کی جائے، ناقابل قبول ہے..... حق تعالیٰ اس سے بیزار ہے۔

ازل میں توحید کا اقرار: اللہ تعالیٰ نے فرمایا:

1) الأنبياء 21: 25. 2) صحيح مسلم، الزهد، حديث: 2985، وسنن ابن ماجه، الزهد، بإسناد صحيح، حديث: 4202.

﴿وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَىٰ أَنفُسِهِمْ أَلَسْتُ بِرَبِّكُمْ قَالُوا بَلَىٰ شَهِدْنَا أَن تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ ۝ أَوْ تَقُولُوا إِنَّمَا أَشْرَكَ آبَاؤُنَا مِنْ قَبْلُ وَكُنَّا ذُرِّيَّةً مِنْ بَعْدِهِمْ أَفَتُهْلِكُنَا بِمَا فَعَلَ الْمُبْطِلُونَ ۝﴾

”اور جب آپ کے رب نے بنی آدم کی پشتوں سے ان کی اولاد نکالی اور انہیں ان کی جانوں پر گواہ بنایا (اور ان سے پوچھا) کیا میں تمہارا رب نہیں ہوں؟ وہ کہنے لگے، ہاں! کیوں نہیں؟! ہم گواہ ہیں (کہ تو ہمارا رب ہے) یہ اقرار ہم نے اس لیے لیا، کہیں تم قیامت کے روز کہنے لگو کہ ہم تو اس بات سے غافل تھے۔ یا کہنے لگو کہ ہمارے باپ دادا نے (ہم سے) پہلے شرک کیا تھا اور ہم تو ان کے بعد ان کی اولاد تھے، تو کیا جو کام اہل باطل کرتے رہے، اس کے بدلے تو ہمیں ہلاک کرتا ہے؟“<sup>1</sup>

حضرت ابی بن کعب رضی اللہ عنہما اس آیت کی تفسیر میں فرماتے ہیں:

«جَمَعَهُمْ فَجَعَلَهُمْ أَرْوَاحًا، ثُمَّ صَوَّرَهُمْ فَاسْتَنْطَقَهُمْ فَتَكَلَّمُوا، ثُمَّ أَخَذَ عَلَيْهِمُ الْعَهْدَ وَالْمِيثَاقَ، وَأَشْهَدَهُمْ عَلَىٰ أَنفُسِهِمْ: أَلَسْتُ بِرَبِّكُمْ؟ قَالَ: «فَإِنِّي أَشْهَدُ عَلَيْكُمْ السَّمَاوَاتِ السَّبْعَ، وَالْأَرْضِينَ السَّبْعَ، وَأَشْهَدُ عَلَيْكُمْ أَبَاكُمْ آدَمَ عَلَيْهِ السَّلَامُ، أَنْ تَقُولُوا يَوْمَ الْقِيَامَةِ لَمْ نَعْلَمْ بِهَذَا، اِعْلَمُوا أَنَّهُ لَا إِلَهَ غَيْرِي، وَلَا رَبَّ غَيْرِي، فَلَا تُشْرِكُوا بِي شَيْئًا، وَإِنِّي سَأُرْسِلُ إِلَيْكُمْ رَسُولِي يَذْكُرُونَكُمْ عَهْدِي وَمِيثَاقِي، وَأَنْزِلُ عَلَيْكُمْ كُتُبِي» قَالُوا: شَهِدْنَا بِأَنَّكَ رَبُّنَا وَإِلَهُنَا، لَا رَبَّ غَيْرِكَ، فَاقْرَأُوا بِذَلِكَ، وَرَفَعَ عَلَيْهِمْ آدَمُ يَنْظُرُ إِلَيْهِمْ، فَرَأَى الْعَنِيَّ وَالْفَقِيرَ وَحَسَنَ الصُّورَةَ وَدُونَ ذَلِكَ، فَقَالَ: رَبِّ لَوْلَا سَوَّيْتَ بَيْنَ عِبَادِكَ؟ قَالَ: «إِنِّي أَحْبَبْتُ أَنْ أَشْكُرَ». وَرَأَى الْأَنْبِيَاءَ فِيهِمْ مِثْلَ الشَّرْحِ عَلَيْهِمُ النُّورُ، وَخُصُوا بِمِيثَاقٍ آخَرَ فِي الرِّسَالَةِ وَالنَّبُوءَةِ، وَهُوَ قَوْلُهُ تَعَالَى: ﴿وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَىٰ ابْنِ مَرْيَمَ﴾

”اللہ پاک نے اولاد آدم کو جمع فرمایا، پھر ان کو روحیں عطا کیں پھر ان کی صورتیں بنائیں، پھر انہیں قوت گویائی بخشی، پھر وہ بولنے لگے تو ان سے عہد و پیمان لیا اور انہیں ان کی جانوں پر گواہ بنا کر فرمایا: ”کیا میں

## شُرک کی برائی اور توحید کی خوبیاں

تمہارا رب نہیں ہوں؟“ فرمایا: ”میں ساتوں آسمانوں اور ساتوں زمینوں کو تم پر گواہ بنانا ہوں اور تمہارے باپ آدم کو بھی، کہیں قیامت کے دن کہنے لگو کہ ہم اس سے بے خبر تھے۔ جان لو! کہ نہ میرے سوا کوئی معبود ہے اور نہ کوئی رب۔ میرے ساتھ کسی چیز کو شریک نہ کرنا، میں تمہارے پاس اپنے رسول بھیجتا رہوں گا، جو تمہیں میرا یہ عہد و پیمان یاد دلائیں گے اور تم پر اپنی کتابیں اتاروں گا۔“ سب نے جواب دیا کہ ہم اقرار کر چکے ہیں کہ آپ ہمارے رب اور معبود ہیں۔ آپ کے سوا ہمارا کوئی رب نہیں ہے، پس انہوں نے اس بات کا اقرار کیا۔ اور ان پر سیدنا آدم ﷺ کو بلند کیا جو ان سب کو دیکھ رہے تھے۔ انہوں نے دیکھا کہ ان میں دولت مند بھی ہیں اور فقیر بھی۔ خوبصورت بھی ہیں اور بدصورت بھی۔ تو سوال کیا: اے پروردگار! تو نے اپنے بندوں کو یکساں کیوں نہیں بنایا؟ فرمایا: ”میں پسند کرتا ہوں کہ میرا شکر کیا جائے۔“ سیدنا آدم ﷺ نے دیکھا کہ ان لوگوں میں انبیاء کرام ﷺ بھی ہیں، وہ چراغوں کی طرح روشن ہیں اور ان (کے چہروں) پر نور ہے۔ انبیاء کرام ﷺ سے اللہ تعالیٰ نے رسالت و نبوت کے سلسلے میں الگ اقرار بھی لیا۔ اس سے مراد وہ اقرار ہے، جس کا ذکر قرآن پاک میں یوں آیا ہے: ”(اور وہ وقت بھی تھا) جب ہم نے پیغمبروں سے عہد لیا: آپ سے، نوح، ابراہیم، موسیٰ اور مریم کے بیٹے عیسیٰ سے۔“<sup>1</sup>

شُرک سند نہیں بن سکتا: حضرت ابی بن کعب رضی اللہ عنہ نے مندرجہ بالا آیت کی تفسیر میں فرمایا کہ اللہ تعالیٰ نے تمام اولاد آدم کو ایک جگہ جمع فرمایا، پھر ان کے جسموں میں روئیں ڈالیں۔ مثلاً پیغمبروں کو، اولیاء کو، شہیدوں کو، نیک لوگوں کو، فرمانبرداروں کو، نافرمانوں کو اور سب کو علیحدہ علیحدہ کیا۔ اسی طرح یہودیوں کو، عیسائیوں کو، مشرکوں کو اور ہر ایک دین والے کو جدا جدا کیا۔ پھر جس کسی کو دنیا میں جو صورت دینی تھی، اسی صورت میں اسے وہاں ظاہر فرمایا۔ کسی کو خوبصورت، کسی کو بدصورت، کسی کو بیٹا، کسی کو ناپیتا، کسی کو ناطق (بولنے والا)، کسی کو گونگا اور کسی کو لنگڑا، پھر انہیں قوت گویائی بخشی اور ان سے پوچھا: ”کیا میں تمہارا رب نہیں ہوں؟“ وہاں سب نے اس کے رب ہونے کا اقرار کیا۔ پھر ان سے یہ عہد و پیمان لیا کہ میرے سوا کسی کو حاکم اور مالک نہ سمجھنا، اور میرے سوا کسی کو معبود نہ ماننا، ان سب نے عہد و پیمان کیا۔ تو حق تعالیٰ نے آدم ﷺ، ساتوں آسمانوں اور ساتوں زمینوں کو گواہ بنایا اور فرمایا کہ تمہارے اس اقرار کو یاد دلانے کے لیے پیغمبر آئیں گے اور اپنے ساتھ آسمانی کتابیں بھی لائیں گے۔ گویا ہر شخص عالم ارواح میں تنہا تنہا توحید کا اقرار اور شرک سے انکار کر آیا ہے، لہذا شرک میں کسی کو نظیر کے طور پر پیش نہ کیا جائے..... نہ پیر و فقیر کو، نہ شیخ کو، نہ



باپ دادا کو، نہ بادشاہ کو، نہ مولوی کو اور نہ بزرگ کو۔

**بھول** کا عذر قبول نہیں ہوگا: اگر کوئی یہ خیال کرے کہ دنیا میں آ کر ہمیں وہ اقرار یاد نہیں رہا، اب اگر ہم شرک کریں تو ہماری پکڑ نہ ہوگی، کیوں کہ بھول میں پکڑ نہیں۔ تو اس کا جواب یہ ہے کہ انسان کو بہت سی باتیں یاد نہیں رہتیں، لیکن معتبر انسانوں کے یاد دلانے پر یقین آ جاتا ہے۔ مثلاً کسی کو اپنی تاریخ ولادت یاد نہیں، پھر لوگوں سے سن کر کہتا ہے کہ میری تاریخ ولادت فلاں سن، فلاں دن اور فلاں گھڑی ہے۔ لوگوں سے سن کر ہی ماں باپ کو پہچانتا ہے، کسی اور کو ماں نہیں سمجھتا۔ اگر کوئی اپنی ماں کا حق ادا نہ کرے اور کسی اور کو ماں بتا دے، تو دنیا اس پر تھو کے گی۔ اور اگر وہ یہ جواب دے کہ بھلے آدمیو! مجھے تو اپنا پیدا ہونا یاد نہیں کہ میں اس کو ماں سمجھوں، تم بلا وجہ مجھے برا کہہ رہے ہو تو لوگ اسے پرلے درجے کا بے وقوف اور بڑا ہی بے ادب سمجھیں گے۔ معلوم ہوا کہ جب عوام کے کہنے سے انسان کو بہت سی باتوں کا یقین ہو جاتا ہے تو نبیوں کی تو شان ہی بڑی ہے، ان کے بتانے سے کس طرح یقین نہیں آ سکتا۔

**رسولوں اور کتابوں کی بنیادی تعلیم:** یہ بھی معلوم ہوا کہ توحید اختیار کرنے کی اور شرک سے بچنے کی عالم ارواح میں سب کو فرداً فرداً تاکید کر دی گئی ہے۔ تمام پیغمبر اسی کو یاد دلانے اور اسی عہد کی تجدید کے لیے بھیجے گئے۔ ایک لاکھ چوبیس ہزار پیغمبروں کا فرمان عالی شان اور ایک سو چار الہامی کتابوں کا مرکزی علم اسی ایک نکتہ میں ہے کہ خبردار! توحید میں خلل نہ آنے دو اور شرک کے پاس بھی نہ پھٹکو، اللہ کے سوا کسی کو حاکم و متصرف نہ سمجھو۔ نہ غیر اللہ کو مالک مانو کہ اس کے پاس مرادیں لے آؤ اور اس سے اپنی مرادیں مانگو۔

**سب سے پہلی ترجیح ایمان کی حفاظت:** مندرجہ ذیل حدیث کے معلوم ہونے کے بعد تو کسی حالت میں بھی شرک کی کوئی گنجائش باقی نہیں رہتی۔ حضرت معاذ بن جبل رضی اللہ عنہ سے روایت ہے کہ رسول اللہ ﷺ نے مجھے دس کلمات کی وصیت فرمائی، فرمایا:

«لَا تُشْرِكْ بِاللَّهِ شَيْئًا وَإِنْ قُتِلْتَ وَ حُرِّقْتَ .....»

”اللہ کے ساتھ کسی چیز کو شریک نہ کر، خواہ تجھے مار ڈالا جائے اور جلا دیا جائے.....“<sup>1</sup>

یعنی اللہ کے سوا کسی کو اپنا معبود تسلیم نہ کر اور اس بات کی پروا نہ کر کہ کوئی جن یا شیطان تجھے ستائے گا۔ جس طرح مسلمانوں کو ظاہری مصائب پر صبر کرنا چاہیے اور ان کے ڈر سے اپنا ایمان نہیں بگاڑنا چاہیے، اسی طرح باطنی تکلیفوں (جن اور بھوت وغیرہ کی ایذاؤں) پر بھی صبر سے کام لینا چاہیے۔ ان سے ڈر کر اپنے ایمان کو بگاڑنا نہیں چاہیے۔ بلکہ

① مسند احمد: 5/238 و مسند ابن ماجہ، حدیث: 4034.

## شرک کی برائی اور توحید کی خوبیاں

یہ عقیدہ رکھنا چاہیے کہ ہر چیز، خواہ تکلیف ہو یا آرام، اللہ کے اختیار میں ہے۔ اللہ تعالیٰ کبھی کبھی ایمان والوں کی آزمائش فرماتا ہے۔ مومن کو بقدر ایمان آزما یا جاتا ہے۔ کبھی بروں کے ہاتھوں سے نیکوں کو تکلیفیں پہنچائی جاتی ہیں، تاکہ مخلصوں اور منافقوں میں تمیز ہو جائے۔ لہذا جس طرح بظاہر پارساؤں کو نافرمانوں سے اور مسلمانوں کو کافروں سے اللہ کے ارادے سے تکلیفیں پہنچ جاتی ہیں اور وہ صبر ہی سے کام لیتے ہیں، تکلیفوں سے گھبرا کر ایمان نہیں بگاڑتے، اس طرح کبھی کبھی نیک لوگوں کو جنوں اور شیطانوں سے اللہ کے ارادے سے تکلیف پہنچ جاتی ہے۔ لہذا اس پر صبر و تحمل سے کام لیا جائے اور تکلیف کے اندیشے سے انہیں ہرگز ہرگز نہیں ماننا چاہیے۔ معلوم ہوا کہ اگر کوئی شخص شرک سے متنفر ہو کر غیر اللہ کو چھوڑ دے، ان کی نذر و نیاز کی مذمت کرے اور غلط رسموں کو مٹائے، پھر اس راہ میں اس کو کچھ مالی یا جانی نقصان پہنچ جائے یا کوئی شیطان اسے کسی پیر و شہید کے نام سے ستانے لگے، تو وہ یہ سمجھ لے کہ اللہ پاک میرا ایمان آزما رہا ہے۔ اس لیے اسے خندہ پیشانی سے سہ لینا چاہیے اور ایمان پر قائم رہنا چاہیے۔ یاد رکھو! جس طرح اللہ تعالیٰ ظالموں کو ذلیل دے کر پکڑتا اور مظلوموں کو ان کے حق سے استبداد سے چھڑاتا ہے، اسی طرح ظالم جنوں کو بھی وقت آنے پر پکڑے گا اور پرستاران توحید کو ان کے ظلم سے نجات بخشنے گا۔

غیر اللہ کو پکارنا: امام بخاری رحمۃ اللہ علیہ حضرت عبداللہ بن مسعود رضی اللہ عنہ سے روایت کرتے ہیں کہ ایک شخص نے پوچھا، یا رسول اللہ صلی اللہ علیہ وسلم سب سے بڑا گناہ کون سا ہے، آپ نے فرمایا:

«أَنْ تَدْعُوَ لِلَّهِ نِدًّا وَهُوَ خَلْقَكَ.....»

”تو کسی کو اللہ جیسا سمجھ کر پکارے، حالانکہ اس (اللہ) نے تجھے پیدا کیا.....“<sup>1</sup>

یعنی جس طرح اللہ کو (اس کے علم و قدرت کے لحاظ سے) حاضر و ناظر سمجھا جاتا ہے، کائنات کا تصرف اسی کے قبضے میں بتایا جاتا ہے اور اسی وجہ سے ہر مشکل کے وقت اسے پکارا جاتا ہے۔ اسی طرح اگر یہی صفات غیر اللہ میں مان کر اسے پکارا جائے تو یہ سب سے بڑا گناہ ہے۔ اس لیے کہ کسی میں بھی ہر جگہ حاضر و ناظر رہنے کی اور حاجت بر لانے کی صلاحیت نہیں ہے۔

علاوہ ازیں جب ہمارا خالق اللہ ہے تو ہمیں اپنے مشکل اوقات میں اسی کو پکارنا چاہیے، کسی اور سے ہمیں کیا واسطہ۔ جیسے کوئی کسی بادشاہ کا غلام ہو گیا تو وہ اپنی ہر ضرورت اپنے بادشاہ ہی کے پاس لے جائے گا، اسے دوسرے بادشاہوں سے کیا واسطہ۔ کسی بھنگی، پھار کا تو ذکر ہی کیا ہے! اور یہاں تو کوئی دوسرا ہے ہی نہیں، جو اللہ کے مقابلے کا ہو، پھر دوسرے کے پاس ضرورت کو لے جانا نادانی نہیں تو اور کیا ہے؟

1 صحیح البخاری، الديات، حدیث: 6861.

توحید اور مغفرت: حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«قَالَ اللَّهُ تَبَارَكَ وَتَعَالَى: يَا ابْنَ آدَمَ! إِنَّكَ لَوْ أَتَيْتَنِي بِقُرَابِ الْأَرْضِ خَطَايَا، ثُمَّ لَقَيْتَنِي لَا تُشْرِكُ بِي شَيْئًا لَأَتَيْتُكَ بِقُرَابِهَا مَغْفِرَةً»

”اللہ تعالیٰ فرماتے ہیں: اے آدم کے بیٹے! اگر تو دنیا بھر کے گناہ ساتھ لے کر مجھ سے ملے، مگر میرے ساتھ کسی چیز کو شریک نہ ٹھہرایا ہو، تو میں دنیا بھر کی بخشش کے ساتھ تجھ سے ملوں گا۔“<sup>1</sup>

یعنی دنیا میں بڑے بڑے گنہگار گزرے ہیں، جن میں فرعون و ہامان وغیرہ تھے، اور شیطان بھی اس دنیا میں ہے۔ ان تمام گناہ گاروں سے دنیا میں جس قدر گناہ ہوئے اور قیامت تک ہوں گے..... اگر بفرض محال ایک شخص کر گزرے، لیکن شرک سے پاک ہو..... (اگر اللہ چاہے) تو جس قدر اس کے گناہ ہیں، اسی قدر اللہ سبحانہ و تعالیٰ کی رحمت و مغفرت اس پر نازل ہو جائے گی۔

معلوم ہوا کہ توحید کی برکت سے سارے گناہ معاف کر دیے جاتے ہیں، جس طرح شرک کی نحوست سے سارے اچھے عمل غارت کر دیے جاتے ہیں اور حقیقت بھی یہی ہے کہ جب انسان شرک سے ہر طرح پاک و صاف ہوگا اور اس کا یہ عقیدہ ہوگا کہ اللہ کے سوا کوئی مالک نہیں، اس کی حکومت سے کہیں بھاگ کر جانے کی جگہ نہیں، اللہ تعالیٰ کے نافرمانوں کو کوئی پناہ دینے والا نہیں، اس کے سامنے سب بے بس ہیں، اس کے حکم کو کوئی نال نہیں سکتا، اس کے سامنے کسی کی حمایت کام نہیں آتی اور اس کی اجازت کے بغیر کوئی کسی کی سفارش نہیں کر سکتے گا۔ ان عقائد کے بعد اس سے جس قدر گناہ سرزد ہوں گے، بقاضائے بشریت ہوں گے یا بھول چوک کر..... پھر ان گناہوں کے بوجھ میں وہ دبا جا رہا ہوگا اور سخت بیزار ہوگا، ندامت کے مارے سر نہ اٹھا سکے گا..... بلاشبہ ایسے شخص پر رحمت الہی کا نزول ہوتا ہے، جیسے جیسے یہ گناہ بڑھتے جائیں گے، ویسے ویسے اس کی ندامت کی کیفیت بڑھتی جائے گی۔ اور جوں جوں یہ کیفیت بڑھے گی، اللہ کی رحمت بڑھتی جائے گی۔ یہ نکتہ یاد رکھو کہ جو توحید میں پکا ہے، اس کا گناہ بھی وہ کام کرتا ہے جو دوسروں کی عبادت نہیں کرتی۔ ایک فاسق موحد، متقی مشرک سے ہزار درجے اچھا ہے، جیسے ایک مجرم ریتی، باغی، خوشامدی سے ہزار درجے اچھا ہے۔ کیونکہ پہلا اپنے قصور پر نادم ہے اور دوسرا مغرور۔

1 جامع الترمذی، الدعوات، حدیث: 3540، و مسند احمد: 5/172.


## شُرک کی برائی اور توحید کی خوبیاں

### مشقی سوالات و تمرینات

1. وہ کونسا گناہ ہے جسے اللہ تعالیٰ معاف نہیں کرے گا؟ آیت سے وضاحت کریں۔
  2. شرک کے بارے میں حضرت لقمان علیہ السلام نے اپنے بیٹے کو کیا نصیحت کی تھی؟ آیت مع ترجمہ لکھیں۔
  3. ”اللہ تعالیٰ شرک سے بیزار ہے۔“ حدیث کا عربی متن لکھیں اور حوالہ دیں۔
  4. رسول اللہ صلی اللہ علیہ وسلم نے حضرت معاذ بن جبل رضی اللہ عنہ کو شرک کے بارے میں کیا نصیحت فرمائی تھی؟ حدیث کا ترجمہ مع متن لکھیں۔
  5. صحیح بخاری میں رسول اللہ صلی اللہ علیہ وسلم کی حدیث جس کے راوی عبداللہ بن مسعود رضی اللہ عنہ ہیں، اس حدیث میں کس گناہ کو سب سے بڑا بتایا گیا ہے؟
  6. ظل سبحانی پرانے وقتوں میں کن کو کہا جاتا تھا اور اس کا مطلب کیا ہے؟
- کثیر الانتخابی خالی جگہ

دیے گئے چار انتخابات میں سے درست کے گرد دائرہ لگائیں۔

1. شرک..... جرم ہے۔
- (ا) معمولی سا (ب) ناقابل بیان (ج) معافی کے قابل (د) ناقابل معافی
2. .... سے بڑا کوئی گناہ نہیں ہے۔
- (ا) بدعت (ب) قتل (ج) شرک (د) زنا
3. .... سے ممانعت تمام شریعتوں کا ایک متفقہ مسئلہ ہے۔
- (ا) سنت کا حکم اور بدعت (ب) جنگ کا حکم اور امن
- (ج) امن کا حکم اور جنگ (د) توحید کا حکم اور شرک
4. ایک لاکھ چوبیس ہزار پینچسروں اور ساری الہامی کتابوں کا مرکزی نقطہ..... ہے۔
- (ا) اسلامی حکومت کا قیام (ب) آسمان کی حقیقت (ج) زمینوں کی حقیقت (د) توحید
5. ایک فاسق موحد،..... سے ہزار درجے اچھا ہے۔
- (ا) کافر (ب) متقی مشرک (ج) یہودی (د) بدعتی



## شُرک فی العلم کی تردید

ارشاد الہی ہے:

﴿وَعِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ مِنَ سَّمَاءٍ إِلَّا يَعْلَمُهَا وَلَا حَبَّةٌ فِي ظِلْمٍ الْأَرْضِ وَلَا رَطْبٌ وَلَا يَأْبَسُ إِلَّا فِي كِتَابٍ مُبِينٍ ۝﴾

”اور اسی کے پاس غیب کی کنجیاں ہیں، جنہیں اس کے سوا کوئی نہیں جانتا۔ جو کچھ خشکی اور تری میں ہے، اسے بھی جانتا ہے۔ اور نہیں کوئی پتا گرتا مگر وہ اسے جانتا ہے۔ اور زمین کے نیچے اندھیروں میں کوئی دانہ ایسا نہیں اور کوئی تر اور خشک چیز ایسی نہیں، جو واضح (اور روشن) کتاب میں لکھی ہوئی نہ ہو۔“<sup>1</sup>

یعنی اللہ پاک نے انسان کو ظاہری چیزیں معلوم کرنے کے لیے کچھ چیزیں دی ہیں، مثلاً دیکھنے کو آنکھ، سننے کو کان، سونگھنے کو ناک، چکھنے کو زبان، ٹٹولنے کو ہاتھ اور سمجھنے کو عقل بخشی ہے۔ پھر یہ چیزیں انسان کے قبضہ و اختیار میں دے دی ہیں کہ جب چاہے ان سے کام لے۔ آنکھ سے دیکھنا چاہا، آنکھ کھول دی، نہ چاہا بند کر لی۔ اسی پر ہر ایک عضو کو قیاس کر لیں تو گویا اللہ تعالیٰ نے انسانوں کو ظاہری چیزیں معلوم کرنے کی کنجیاں دے دی ہیں، جیسے کنجی والے ہی کے اختیار میں تالے کو کھولنا یا نہ کھولنا ہے، اس طرح ظاہری چیزوں کا معلوم کرنا انسان کے اختیار میں ہے، چاہے معلوم کرے یا نہ کرے۔

علم غیب صرف اللہ تعالیٰ کو ہے: اس کے برعکس غیب کا معلوم کرنا انسان کے اختیار سے باہر ہے، اس کی کنجیاں حق تعالیٰ نے اپنے پاس رکھی ہیں۔ کسی بڑے سے بڑے انسان یا مقرب ترین فرشتے کو بھی غیب کے معلوم کرنے کا اختیار نہیں دیا گیا کہ جب چاہیں اپنی مرضی سے غیب معلوم کر لیں اور جب چاہیں نہ کریں۔ بلکہ اللہ پاک اپنی مرضی سے کبھی کسی کو غیب کی جس قدر بات بتانا چاہتا ہے، بتا دیتا ہے۔ یہ غیب کا بتا دینا اللہ کے ارادے پر موقوف ہے، کسی کی

## شُرک فی العلم کی تردید

خواہش پر نہیں۔ رسول اللہ ﷺ کو بارہا ایسا اتفاق ہوا کہ آپ ﷺ کو کوئی بات دریافت کرنے کی خواہش ہوئی مگر وہ بات آپ ﷺ کو معلوم نہ ہو سکی، پھر جب ارادۃ الہی ہو تو فوراً بتا دی گئی۔

چنانچہ عہد رسالت میں منافقوں نے ام المؤمنین حضرت عائشہ صدیقہ رضی اللہ عنہا پر الزام لگایا، اس سے آپ ﷺ کو سخت صدمہ ہوا۔ آپ ﷺ نے کئی دنوں تک معاملہ کی کرید کی، مگر کچھ بھی معلوم نہ ہو سکا۔ پھر جب حق تعالیٰ نے چاہا تو وحی بھیج کر بتا دیا کہ منافق کذاب ہیں، صدیقہ پاک دامنہ ہیں۔

اب ایک مسلمان موصد کا یہ عقیدہ ہونا ضروری ہے کہ اللہ نے غیب کے خزانوں کی کنجیاں اپنے ہی پاس رکھی ہیں، ان خزانوں کا کسی کو خزانچی نہیں بنایا۔ وہ خود اپنے ہاتھ سے قفل کھول کر جو (چیز) کسی کو جس قدر چاہے دے دے، اس کا ہاتھ کون پکڑ سکتا ہے؟

**علم غیب کا مدعی جھوٹا ہے:** اس سے معلوم ہوا کہ جو یہ دعویٰ کرے کہ میں ایسا علم جانتا ہوں جس سے غیب معلوم کر لیتا ہوں اور ماضی و مستقبل کی باتیں بتا سکتا ہوں، وہ جھوٹا ہے اور الوہیت کا دعویٰ کرتا ہے۔ اگر کسی نبی، ولی، جن، فرشتے، امام بزرگ، پیر، شہید، نجومی، رمال، جفاز، فال کھولنے والے یا پنڈت یا گرو بھوت پریت یا پریوں کو ایسا مان لیا جائے، تو ماننے والا مشرک ہوتا ہے اور مذکورہ آیت کا انکار کرتا ہے۔ اگر اتفاق سے کسی نجومی وغیرہ کی بات صحیح بھی ہو جائے تو اس سے ان کی غیب دانی ثابت نہیں ہوتی، کیونکہ زیادہ تر ان کی باتیں غلط ہی ہوتی ہیں۔ معلوم ہوا کہ علم غیب ان کے بس کی بات نہیں، انکل کبھی ٹھیک اور کبھی غلط بھی ہو جاتا ہے۔ کہانت، کشف اور قرآن پاک سے فال لینے کا بھی یہی حال ہے، لیکن وحی کبھی غلط نہیں ہوتی اور وہ ان کے قابو (اختیار) میں نہیں۔ اللہ پاک اپنی مرضی کے مطابق جو چاہتا ہے بتا دیتا ہے، کسی کی خواہش پر وحی کا دار و مدار نہیں۔ اللہ تعالیٰ فرماتے ہیں:

﴿ قُلْ لَا يَعْلَمُ مَنْ فِي السَّمٰوٰتِ وَالْاَرْضِ الْغَيْبَ اِلَّا اللّٰهُ وَمَا يَشْعُرُوْنَ اَيَانَ يَبْعَثُوْنَ ۝ ﴾

”آپ فرمادیں! اللہ کے سوا آسمان و زمین میں جو کوئی بھی ہے، غیب کی باتیں نہیں جانتا۔ بلکہ وہ تو یہ بھی نہیں جانتے کہ وہ (قبروں سے) کب اٹھائے جائیں گے۔“<sup>1</sup>

یعنی غیب کو جاننا کسی کے بس کی بات نہیں، خواہ وہ بڑے سے بڑا انسان یا فرشتہ ہی کیوں نہ ہو۔ جس کی دلیل یہ ہے کہ دنیا جانتی ہے کہ قیامت آئے گی، لیکن یہ کسی کو خبر نہیں کہ کب آئے گی۔ اگر ہر چیز کا معلوم کرنا ان کے بس میں

ہوتا تو (وہ) قیامت کے آنے کی تاریخ بھی معلوم کر لیتے۔

غیب کی باتیں: فرمان الہی ہے:

﴿إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا  
وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ﴾

”بلاشبہ اللہ ہی کے پاس قیامت کا علم ہے۔ وہی بارش برساتا ہے، وہی پیٹ کے بچے کو جانتا ہے۔ کسی کو معلوم نہیں کہ کل کیا کمائے گا اور نہ یہ معلوم کہ کہاں مرے گا۔ (یاد رکھو) اللہ خوب جاننے والا اور بڑا خبردار ہے۔“<sup>1</sup>

یعنی غیب کی باتوں کی خبر اللہ ہی کو ہے، اس کے سوا کوئی غیب دان نہیں۔ چنانچہ قیامت کی خبر بھی، جس کا آنا عوام میں مشہور ہے اور یقینی ہے، کسی کو نہیں معلوم کہ کب آئے گی؟ پھر اور چیزوں کا تو کیا کہنا، مثلاً فتح و شکست کا، صحت و مرض کا اور اسی قسم کی دوسری باتوں کا کسی کو بھی علم نہیں۔ یہ باتیں نہ تو قیامت کی طرح مشہور ہیں اور نہ یقینی ہیں۔

اسی طرح بارش کی کسی کو خبر نہیں کہ کب ہوگی۔ حالانکہ موسم بھی مقرر ہے اور اکثر موسم میں بارش ہوتی بھی ہے۔ (پھر) اکثر لوگوں کو اس کی خواہش بھی رہتی ہے۔ اگر اس کا وقت کسی طرح معلوم ہو سکتا تو کسی نہ کسی کو ضرور معلوم ہو جاتا۔ پھر جو بے موسم کی چیزیں ہیں اور تمام لوگوں کی خواہش ان سے وابستہ بھی نہیں، مثلاً کسی شخص کی موت و حیات، یا اولاد کا ہونا یا نہ ہونا، یا مالدار و نادار ہونا، یا فتح و شکست کا ہونا۔ ان چیزوں کی بھلا کسی کو کیسے خبر ہو سکتی ہے؟

پیٹ کے بچے کو بھی کوئی نہیں جانتا کہ ایک ہے یا ایک سے زیادہ، نہ ہے یا مادہ، کامل ہے یا ناقص اور خوبصورت ہے یا بدصورت۔<sup>2</sup> حالانکہ حکماء ان تمام باتوں کے اسباب بتاتے ہیں، لیکن خصوصیت سے کسی کا حال معلوم نہیں۔ پھر انسان کے اندرونی حالات بھلا کوئی کیسے معلوم کر سکتا ہے؟ مثلاً خیالات، ارادے، نیتیں اور ایمان و نفاق کا حال!

<sup>1</sup> لفظن 31:34۔ اگرچہ آج کل الٹراساؤنڈ سے ان چیزوں کا علم ہو جاتا ہے مگر اس میں بھی پہلی چیز تو یہ ہے کہ اس کا علم ایک آلے کے ذریعے سے ہوتا ہے از خود نہیں۔ دوسرے یہ کہ یہ علم ایک مخصوص مدت کے بعد ہی حاصل ہوتا ہے اور یقینی نہیں ہوتا۔ تیسرے یہ کہ چیلنج (سناپی (الآزحام) کا ہے، ”رحم میں کیا کچھ ہے؟“ یعنی الفاظ میں عموماً ہے، آیا لڑکا ہے یا لڑکی، خوش بخت ہوگا یا بد بخت، یا اس کی موت و حیات کی تفصیل، یہ سب مفاتیح مذکورہ الفاظ کا تقاضا ہیں، پھر بتائیے کیا کوئی مشین یہ تفصیلات سے آگاہ کرتی ہے یا کر سکتی ہے؟ نہیں! ہرگز نہیں، لہذا چیلنج اپنی جگہ برقرار ہے۔ چوتھے یہ کہ قرآن میں (الآزحام) جمع کے الفاظ ہیں، رحم مفرد کے ساتھ استعمال نہیں ہوا۔ مشین بیک وقت لفظی طور پر صرف ایک ہی رحم کے نر یا مادہ کی نشاندہی کرتی ہے۔ مختلف یا کئی ارحام کی اطلاع نہیں دے سکتی جبکہ اللہ تعالیٰ کا علم بعض یا کئی ارحام پر محیط نہیں بلکہ مخلوقات میں سے تمام مادوں کے ارحام کی کیفیات و حقائق کو شامل ہے۔

## شُرک فی العلم کی تردید

جب کوئی خود یہ نہیں جانتا کہ وہ کل کیا کرے گا، تو وہ دوسروں کا حال کیسے جان سکتا ہے؟ اور انسان جب اپنے مرنے کی جگہ نہیں جانتا تو پھر بھلا مرنے کا دن یا وقت کیسے جان سکتا ہے؟

الغرض اللہ تعالیٰ کے سوا کوئی آئندہ کی باتیں اپنے اختیار سے نہیں جانتا، معلوم ہوا کہ غیب دانی کا دعویٰ کرنے والے سب جھوٹے ہیں۔ کشف، کہانت، رمل، نجوم، جفر، فالیں سب جھوٹ، مکر اور شیطانی جال ہیں، مسلمانوں کو ان میں ہرگز نہیں پھنسنا چاہیے۔ البتہ اگر کوئی شخص غیب دانی یا غیب کی بات معلوم کرنے کے اختیار کا دعویٰ نہ کرے اور یہ دعویٰ کرے کہ حق تعالیٰ نے جو بات مجھے بتائی ہے، وہ میرے اختیار میں نہ تھی کہ جب چاہتا، معلوم کر لیتا تو اس میں دونوں امکان ہیں، ہو سکتا ہے کہ وہ سچا ہو اور یہ بھی ممکن ہے کہ وہ جھوٹا ہو۔

اللہ کے سوا کسی کو نہ پکارو: ارشاد باری تعالیٰ ہے:

﴿وَمَنْ أَضَلُّ مِمَّن يَدْعُوا مِنْ دُونِ اللَّهِ مَنْ لَّا يَسْتَجِيبُ لَهُ إِلَى يَوْمِ الْقِيَامَةِ وَهُمْ عَنِ دُعَائِهِمْ

غٰفِلُونَ﴾

”اس سے بڑھ کر کون گمراہ ہوگا جو اللہ کو چھوڑ کر ایسوں کو پکار رہا ہے، جو قیامت تک بھی اس کی بات کا جواب نہ دے سکیں گے اور وہ ان کی پکار ہی سے بے خبر ہیں۔“<sup>1</sup>

یعنی مشرک پر لے درجے کے بے وقوف ہیں کہ اللہ تعالیٰ جیسے قدرت و علم والے کو چھوڑ کر دوسروں کو پکارتے ہیں، جو نہ تو ان کی پکار کو سنتے ہیں اور نہ کسی بات کی ان میں قدرت و سکت ہے۔ اگر یہ قیامت تک بھی پکارتے رہیں تو وہ کچھ بھی نہیں کر سکتے۔

معلوم ہوا کہ جو لوگ بزرگوں کو دور سے پکارتے ہیں اور انہیں پکار کر صرف یہی کہتے ہیں کہ یا حضرت! آپ دعا فرما دیں کہ حق تعالیٰ ہماری حاجت پوری کر دے، یہ بھی شرک ہے۔ گو وہ اس وجہ سے اس کو شرک نہ سمجھتے ہوں کہ حاجت براری کی دعا تو اللہ ہی سے کی گئی ہے۔ کیونکہ غائب شخص کو پکارنے کی وجہ سے اس میں شرک آیا کہ ان کے بارے میں یہ اعتقاد رکھا گیا کہ وہ دور سے اور قریب سے سنتے ہیں۔ حالانکہ یہ الہی شان ہے اور اس آیت میں حق تعالیٰ نے فرمایا کہ وہ ان کے پکارنے سے بے خبر ہیں، پکارنے والے کی پکار کو سنتے ہی نہیں، خواہ وہ قیامت تک چننا رہے۔

نفع و نقصان کا مالک صرف اللہ ہے: ارشاد باری تعالیٰ ہے:



﴿قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ ۗ وَلَوْ كُنْتُ أَعْلَمُ الْغَيْبِ لَا سْتَكْتَرْتُ مِنَ الْخَيْرِ وَمَا مَسَّنِيَ السُّوءُ ۗ إِنْ أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ ۝﴾

”آپ فرمادیں کہ مجھے اپنے لیے بھلائی برائی کا اختیار نہیں، مگر جو اللہ کو منظور ہو۔ اگر میں غیب جانتا تو کثرت سے بھلائی جمع کر لیتا (اپنی حفاظت کا سامان پہلے سے کر لیتا) اور مجھے کوئی تکلیف نہ پہنچتی۔ میں تو صرف ایمان والوں کو ڈرانے والا اور خوش خبری سنانے والا ہوں۔“<sup>1</sup>

یعنی پیغمبر اسلام ﷺ سرتاج انبیاء ہیں، آپ ﷺ سے بڑے بڑے معجزے ظاہر ہوئے، لوگوں نے آپ ﷺ سے دین کے اسرار و رموز سیکھے، لوگوں کو آپ ﷺ کی راہ چلنے سے بزرگی نصیب ہوئی۔ اللہ پاک نے آپ ﷺ ہی سے فرمایا کہ لوگوں کے سامنے اپنا حال بیان فرمادیں کہ مجھے نہ تو کچھ قدرت حاصل ہے اور نہ ہی غیب دان ہوں۔ میری قدرت کا یہاں سے اندازہ لگاؤ کہ میں اپنی جان تک کے لیے نفع و نقصان کا مالک نہیں، دوسروں کو کیا بھلائی برائی پہنچا سکوں گا۔ اور اگر میں غیب دان ہوتا تو کام سے پہلے اس کا انجام معلوم کر لیا کرتا، اگر اس کام کا انجام برا معلوم ہوتا تو اس میں کبھی ہاتھ نہ ڈالتا۔ غیب دانی اللہ تعالیٰ کی شان ہے اور میں پیغمبر ہوں، پیغمبر کا صرف اتنا کام ہوتا ہے کہ وہ برے کاموں کے انجام سے خبردار کر دے اور نیک کاموں پر خوش خبری سنا دے۔ لیکن یہ بات بھی انہی کو فائدہ پہنچاتی ہے جن کے دلوں میں یقین ہو، اور یقین پیدا کرنا اللہ ہی کا کام ہے۔

انبیاء کا اصل کام: معلوم ہوا کہ انبیاء اور اولیاء میں اصل بڑائی یہی ہے کہ وہ اللہ کی راہ بتاتے ہیں۔ اور جن ایسے، برے کاموں سے واقف ہیں، ان سے لوگوں کو آگاہ کرتے ہیں۔ اللہ پاک نے ان کی تبلیغ میں تاثیر رکھی ہے، بہت لوگ ان کی تبلیغ سے سیدھی راہ پر آ جاتے ہیں۔ لیکن یہ کوئی بڑائی نہیں کہ انھیں تصرف عالم کی قدرت دی گئی ہو کہ جسے چاہیں مار ڈالیں یا زندہ کر دیں، بیٹا بیٹی دے دیں، یا بانجھ کر دیں، آئی بلا ٹال دیں، یا مراویں بر لائیں، شکست دے دیں یا فتح سے ہمکنار کر دیں، یا تو نگر بنا دیں، یا فقیر و قلاش کر دیں، کسی کو بادشاہ بنا دیں یا کسی کے ہاتھ میں کاسہ گدائی دے دیں، کسی کو امیر یا وزیر بنا دیں یا کسی کو فقیر و حقیر کر دیں، کسی کے دل میں ایمان ڈال دیں یا کسی سے چھین لیں۔ کسی بیمار کو تندرست کر دیں یا تندرست کو بیمار یہ سب اللہ ہی کی شان ہے اور اللہ تعالیٰ کے سوا ہر چھوٹا، بڑا یہ کام کرنے سے عاجز ہے اور عجز میں سب برابر ہیں۔

انبیاء غیب دان نہیں: اسی طرح یہ کوئی بڑائی نہیں کہ اللہ غیب کی کنجیاں انھیں دے دے کہ جب چاہیں کسی کے دل کی

## شُرک فی العلم کی تردید

بات معلوم کر لیں۔ یا غیب کی جس بات کو چاہیں، معلوم کر لیں کہ فلاں کے ہاں اولاد ہوگی یا نہیں۔ تجارت میں فائدہ ہوگا یا نہیں۔ لڑائی میں فتح ہوگی یا نہیں۔ ان باتوں سے سب چھوٹے بڑے یکساں بے خبر ہیں۔

پھر جس طرح کوئی بات عقل سے یا کسی قرینے سے کہہ دی جاتی ہے، اور وہ اسی طرح ہو جاتی ہے جس طرح کہی گئی تھی، اسی طرح یہ بڑے لوگ بھی جو بات عقل یا قرینہ سے کہہ دیتے ہیں، کبھی تو وہ ٹھیک ہو جاتی ہے اور کبھی غلط ہو جاتی ہے، جبکہ وحی یا الہام کی بات غلط نہیں ہوتی، مگر وہ کسی بندے کے اختیار میں نہیں۔

**علم غیب کے متعلق ارشادات نبوی:** خالد بن ذکوان رضی اللہ عنہ سے روایت ہے کہ ربیع بنت معوذ بن عمرو رضی اللہ عنہ نے فرمایا:

جَاءَ النَّبِيُّ ﷺ يَدْخُلُ حِينَ بِنِي عَلِيٍّ، فَجَلَسَ عَلَيَّ فِرَاشِي كَمَا جَلَسْتَ مِنِّي، فَجَعَلَتْ جَوَابِيَّاتٍ لَنَا يَضْرِبْنَ بِالذَّفِّ وَ يَنْدُبْنَ مَنْ قُتِلَ مِنْ آبَائِي يَوْمَ بَدْرٍ، إِذْ قَالَتْ إِحْدَاهُنَّ: «وَفِينَا نَبِيٌّ يَعْلَمُ مَا فِي غَدٍ، فَقَالَ: «ادْعِي هَلِدَةَ وَقُولِي بِالَّذِي كُنْتَ تَقُولِينَ»

”میری رخصتی کے وقت نبی کریم ﷺ میرے پاس تشریف لائے، پھر میرے بستر پر میرے پاس اتنے نزدیک بیٹھے جس طرح تم بیٹھے ہو۔ ہماری کچھ بچیاں دف بجابجا کر بدتر میں جو میرے آباء قتل ہو گئے تھے ان کی خوبیاں بیان کرنے لگیں۔ اچانک ایک بچی نے یہ بھی کہہ دیا: ہم میں (اللہ کے) نبی ﷺ بھی ہیں جو آنے والے لکل کی بات جانتے ہیں۔“ آپ ﷺ نے فرمایا: ”یہ بات چھوڑ دے اور جو پہلے کہہ رہی تھی، وہی کہتی رہ۔“<sup>1</sup>

یعنی ربیع انصاریہ کی شادی کے موقع پر نبی اکرم ﷺ ان کے پاس آ بیٹھے۔ ایک بچی نے ترانے میں یہ بھی کہہ دیا کہ ہمارا نبی کل کی بات جانتا ہے، رسول اللہ ﷺ نے اسے منع کیا اور فرمایا کہ یہ بات نہ کہہ۔ معلوم ہوا کہ (کوئی) کسی بڑے سے بڑے انسان کے بارے میں (بھی) یہ عقیدہ نہ رکھے کہ وہ غیب دان ہے۔ لہذا موجودہ شعراء رسول اللہ ﷺ کی تعریف میں جو زمین و آسمان کے قلابے ملایا کرتے ہیں اور کہہ دیتے ہیں کہ ایسا بطور مبالغہ کہا گیا ہے، یہ غلط ہے۔ کیونکہ آپ ﷺ نے اپنی تعریف کا اسی قسم کا شعر ایک بچی کو بھی پڑھنے نہ دیا، چہ جائیکہ عاقل شاعر اس قسم کے اشعار کہے یا سنے۔

سیدہ عائشہ رضی اللہ عنہا کا ارشاد ہے: ام المومنین سیدہ عائشہ صدیقہ رضی اللہ عنہا فرماتی ہیں:

«مَنْ أَخْبَرَكَ أَنَّ مُحَمَّدًا ﷺ ..... يَعْلَمُ الْخُمُسَ الَّذِي قَالَ اللَّهُ تَعَالَى: ﴿إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ﴾ فَقَدْ أَعْظَمَ الْفِرْيَةَ»

<sup>1</sup> صحیح البخاری، النکاح، باب ضرب الذف في النکاح والوليمة، حدیث: 5147.

”جس نے تمہیں خبر دی کہ محمد ﷺ ان پانچ باتوں کو جانتے تھے، جن کی اللہ پاک نے اس آیت (إِنَّ اللَّهَ

عِنْدَهُ عِلْمُ السَّاعَةِ وَيُنزِلُ الْغَيْثَ) میں خبر دی ہے، تو اس نے بہت بڑا بہتان باندھا۔“<sup>1</sup>

یعنی وہ پانچ باتیں سورۃ لقمان کے آخر میں ہیں، جن کا بیان گزر چکا ہے اور غیب کی تمام باتیں انہی پانچ چیزوں میں داخل ہیں۔ لہذا جو کوئی یہ کہے کہ آپ غیب کی سب باتیں جانتے تھے، اس نے بڑا بھاری بہتان باندھا۔ کیونکہ اللہ تعالیٰ کے سوا کوئی غیب نہیں جانتا۔

سیدہ ام علاء انصاریہ رضی اللہ عنہا سے روایت ہے کہ جب عثمان بن مظعون رضی اللہ عنہ فوت ہوئے تو رسول اللہ ﷺ نے فرمایا:

«وَاللَّهِ! مَا أَدْرِي - وَأَنَا رَسُولُ اللَّهِ - مَا يَفْعَلُ بِهِ وَلَا يَكُفُّمُ»

”اللہ کی قسم! مجھے معلوم نہیں، حالانکہ میں اللہ کا رسول ہوں، کہ اس کے ساتھ کیا پیش آئے گا اور تمہارے ساتھ

کیا ہوگا؟“<sup>2</sup>

یعنی اللہ پاک بندوں سے دنیا میں یا قبر میں یا آخرت میں جو معاملہ کرے گا، اس کا حال کسی کو بھی معلوم نہیں۔ نہ نبی کو، نہ ولی کو۔ نہ اپنا حال معلوم، نہ دوسروں کا حال معلوم اور اگر وحی کے ذریعے سے کسی کو یہ معلوم ہو جائے کہ فلاں کا انجام بخیر ہے تو وہ ایک مجمل<sup>3</sup> علم ہے، اس سے زیادہ معلوم کرنا ان کے بس سے باہر ہے۔

1 لفسن 31:34، صحیح مسلم، الإیمان، حدیث: 439، 287، وزواہ الترمذی مطولاً، التفسیر، باب تفسیر سورة النجم، حدیث:

3278، واللفظ له. 2 صحیح البخاری، التعبیر، باب العین الجاریة فی المنام، حدیث: 7018. 3 محدود و مختصر علم۔

سوالات کے مختصر جوابات دیں۔

1. "اور اسی کے پاس غیب کی کنجیاں ہیں، جنہیں اس کے سوا کوئی نہیں جانتا، جو کچھ خشکی اور تری میں ہے وہ اسے بھی جانتا ہے" یہ کس آیت کا ترجمہ ہے اور کس سورہ مبارکہ میں واقعہ ہے؟
2. سورہ نمل کی وہ آیت بتائیں جس میں اللہ کے علاوہ ہر کسی کے غیب جاننے کی نفی کی گئی ہے۔
3. سورہ لقمان کی آیت نمبر 34 کا ترجمہ و تشریح مختصر بیان کریں۔
4. سورہ الاعراف کی آیت نمبر 188 میں اللہ نے کیا فرمایا ہے، ترجمہ کریں؟
5. انبیاء کا اصل کام کیا ہے؟
6. "اللہ کی قسم مجھے معلوم نہیں، حالانکہ میں اللہ کا رسول ہوں، کہ اس کے ساتھ کیا پیش آئے گا اور تمہارے ساتھ کیا ہوگا؟" یہ الفاظ صحیح البخاری کے ہیں، یہ آپ ﷺ نے کس موقعہ پر ارشاد فرمائے تھے؟
7. ایک آیت مبارکہ بتائیں جس میں شرک فی العلم کی تردید ہو۔
8. علم نجوم کا ماہر، علم رمل کا ماہر اور علم جفر کا ماہر کیا کیا کرتا ہے؟
9. عفرات نامی خاتون کون تھی؟

کثیر الانتخابی خالی جگہ

دیے گئے چار انتخابات میں سے درست کے گرد دائرہ لگائیں۔

1. واقعہ اُفک ہمیں یہ بتاتا ہے کہ علم غیب صرف ..... کے پاس ہے۔
- (ا) اللہ کے ولیوں (ب) بتوں (ج) انبیائے کرام (د) اللہ تعالیٰ
2. جو شخص یہ دعویٰ کرے کہ میں ایسا غیب کا علم جانتا ہوں جس کی وجہ سے ماضی و مستقبل کی باتیں بتا سکتا ہوں وہ شخص ..... ہے۔

(ا) سچا (ب) ایماندار

(ج) ولی اللہ (د) جھوٹا

1. سورة الاحقاف کی آیت نمبر 5 سے معلوم ہوا کہ جو لوگ بزرگوں کو غائبانہ طور پر پکارتے ہیں اور انہیں کہتے ہیں کہ یا حضرت! آپ دعا فرمادیں کہ حق تعالیٰ ہماری حاجت پوری کر دے، یہ بھی ..... ہے۔

(ا) سنت (ب) بدعت (ج) شرک (د) منافقت

2. اللہ کے بعد سب سے معزز ہستیاں ..... کی ہوتی ہیں لیکن اللہ نے انہیں بھی عالم الغیب والشہادۃ نہیں بنایا۔

(ا) فرشتوں (ب) جنوں

(ج) انبیاء کرام (د) ان میں سے کوئی بھی نہیں

3. انبیاء کو وحی کے ذریعے سے حاصل ہونے والا علم بھی ..... علم ہے۔

(ا) کلی (ب) منفصل

(ج) مجمل (د) ان میں سے کوئی بھی نہیں



## شُرک فی التصرف کی تردید

ارشاد باری تعالیٰ ہے:

﴿قُلْ مَنْ بِيَدِهِ مَلَكُوتُ كُلِّ شَيْءٍ وَهُوَ يُجِيزُهُ وَلَا يُجَارُ عَلَيْهِ إِنْ كُنْتُمْ تَعْلَمُونَ ۝ سَيَقُولُونَ لَوْلَا قُلُوبُنَا لَمَنَّا لَكِن لَقَدْ كُنَّا أَهْلَ بَعْدٍ مِمَّا نَحْنُ بِمَبِينِينَ ۝ فَذَرْنَاهُمْ وَمَا نَحْنُ بِمَبِينِينَ ۝﴾

”آپ فرمادیں، کون ہے جس کے ہاتھ میں ہر چیز کا اختیار ہے۔ اور وہ پناہ دیتا ہے اور اس کے مقابلے میں کسی کو پناہ نہیں مل سکتی۔ اگر تم جانتے ہو تو بتاؤ! (جو آیا) وہ اللہ ہی کو بتائیں گے۔ آپ فرمادیں پھر کہاں سے دیوانے بنے جاتے ہو؟“<sup>1</sup>

یعنی جس مشرک سے پوچھا جائے کہ ایسی شان کس کی ہے جس کے اختیار و تصرف میں ہر چیز ہے، (وہ) جو چاہے کرے، اس کا ہاتھ پکڑنے والا کوئی نہ ہو اور کوئی اس کی بات ٹال نہ سکے۔ تو وہ کہے گا: اللہ تعالیٰ ہی ہے۔ تو پھر دوسروں سے مرادیں مانگنا پاگل پن ہوا۔

معلوم ہوا کہ عہد رسالت میں بھی لوگ اس بات کے قائل تھے کہ اللہ کے برابر اور مقابلے کا کوئی نہیں، مگر بتوں کو اپنا وکیل سمجھ کر پوجتے تھے اور ان سے مرادیں مانگتے تھے، اسی وجہ سے مشرک ہوئے۔ آج بھی اگر کوئی اس عالم میں کسی مخلوق کے تصرف کا قائل ہو اور اپنا وکیل سمجھ کر اس کی عبادت کرے تو مشرک ہو جائے گا، گو اس کو اللہ تعالیٰ کے برابر نہ سمجھتا ہو اور اس کے مقابلے کی طاقت اس میں نہ جانتا ہو۔

نفع و نقصان کا مالک صرف اللہ ہے: ارشاد الہی ہے:

﴿قُلْ إِنْ لَأَ أَمْلِكُ لَكُمْ ضَرًّا وَلَا رَشَدًا ۝ قُلْ إِنْ لَأَن يُجِزِبَنِي مِنَ اللَّهِ أَحَدًا وَلَكِن آجِدَ مِنْ دُونِهِ مُلْتَحَدًا ۝﴾

” (اے محمد! ﷺ) آپ فرمادیں کہ میں تمہارے لیے نفع و نقصان کا اختیار نہیں رکھتا۔ آپ (ﷺ) فرمادیں (اگر اللہ پکڑنے پہ آئے تو) مجھے اللہ سے ہرگز کوئی نہیں بچا سکتا اور میں اس کے سوا کہیں بچاؤ نہیں پاتا؟“<sup>1</sup>

یعنی میں تمہارے نفع و نقصان پر اختیار نہیں رکھتا۔ میرے امتی ہونے کی وجہ سے تم لوگ مغرور ہو کر یہ خیال کر کے حد سے نہ بڑھنا کہ ہمارا پایہ مضبوط ہے، ہمارا وکیل زبردست اور ہمارا شفیق بڑا محبوب ہے، ہم جو چاہیں کریں، وہ ہمیں اللہ کے عذاب سے بچالے گا۔ کیونکہ میں تو خود ڈرتا ہوں اور اللہ کے سوا کہیں پناہ گاہ نہیں دیکھتا، دوسروں کو کیا بچا سکوں گا..... معلوم ہوا کہ جو عوام پیروں پر بھروسہ کر کے اللہ کو بھول جاتے ہیں اور حکم عدولی کرتے ہیں، واقعتاً گمراہ ہیں۔ کیونکہ جب نبی اکرم ﷺ دن رات اللہ سے ڈرتے تھے اور اس کی رحمت کے سوا کہیں اپنا بچاؤ نہیں جانتے تھے تو کسی اور کا کیا کہنا؟

اللہ کے سوا کوئی رازق نہیں: ارشاد باری تعالیٰ ہے:

﴿وَيَعْبُدُونَ مِنْ دُونِ اللَّهِ مَا لَا يَمْلِكُ لَهُمْ رِزْقًا مِنَ السَّمَوَاتِ وَالْأَرْضِ شَيْئًا وَلَا يَسْتَطِيعُونَ﴾

”اور مشرک اللہ کو چھوڑ کر ان کی عبادت کرتے ہیں جو آسمان و زمین سے روزی (پہنچانے) میں کچھ بھی دخل نہیں رکھتے اور نہ رکھ سکتے ہیں۔“<sup>2</sup>

یعنی مشرک ایسے لوگوں کی اللہ کی سی تعظیم کرتے ہیں جو قطعی بے بس ہیں۔ روزی پہنچانے میں ان کا کچھ بھی دخل نہیں۔ آسمان سے بارش برسا سکتے ہیں، نہ زمین سے کچھ اگا سکتے ہیں، انھیں کسی طرح کی بھی سکت نہیں۔

عوام میں جو یہ بات مشہور ہے کہ بزرگوں کو عالم میں تصرف کی قدرت تو ہے، مگر تقدیر الہی پر شا کر رہتے ہیں، ادب سے دم نہیں مارتے، ورنہ اگر چاہیں تو کائنات کو زیر و زبر کر دیں (نا معلوم کہاں سے لی گئی ہے؟ کتاب و سنت کی رو سے..... یہ بات.....) قطعی غلط ہے۔ کائنات میں نہ انھیں بالفعل دخل ہے نہ بالقوہ یعنی ان میں اس قسم کے تصرف کی صلاحیت و قدرت ہی (موجود) نہیں۔

صرف اللہ کو پکارو: ارشاد الہی ہے:

﴿وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذَا مِنَ الظَّالِمِينَ﴾

”اور اللہ کو چھوڑ کر اس کو مت پکاریے جو آپ کو نہ نفع پہنچا سکے اور نہ نقصان۔ اگر آپ ایسا کریں گے تو یقیناً

## شُرک فی التصرف کی تردید

آپ ظالم بن جائیں گے۔“<sup>1</sup>

یعنی عزت و جلال والے اللہ تعالیٰ کے ہوتے ہوئے ایسے ناکارہ لوگوں کو پکارنا، جو نہ نفع کے مالک ہیں اور نہ نقصان کے، سراسر ظلم ہے۔ کیونکہ سب سے بڑی ہستی کا مقام محض ناکارہ لوگوں کو دیا جا رہا ہے۔ مزید ارشاد الہی ہے:

﴿ قُلِ ادْعُوا الَّذِينَ زَعَمْتُمْ مِنْ دُونِ اللَّهِ لَا يَمْلِكُونَ مِثْقَالَ ذَرَّةٍ فِي السَّمَوَاتِ وَلَا فِي الْأَرْضِ وَمَا لَهُمْ فِيهَا مِنْ شَرْكٍ وَمَا لَهُ مِنْهُمْ مِنْ ظَهِيرٍ ۚ وَلَا تَتَفَعَّلُ الشَّفَعَةُ عِنْدَنَا إِلَّا لِمَنْ أِذِنَ لَهُ حَتَّىٰ إِذَا فُزِعَ عَنْ قُلُوبِهِمْ قَالُوا مَاذَا قَالَ رَبُّكُمْ ۚ قَالُوا الْحَقُّ ۖ وَهُوَ الْعَلِيُّ الْكَبِيرُ ۝ ﴾

”آپ فرمادیجیے کہ انہیں پکار کر دیکھو تو سہی، جن کو تم نے اللہ کے سوا معبود خیال کر رکھا ہے، وہ تو آسمانوں میں اور زمین میں ذرہ برابر بھی اختیار نہیں رکھتے۔ نہ ان میں ان کی کوئی شرکت ہے اور نہ ان میں کوئی اللہ کا مددگار ہے۔ اور اس کے ہاں کسی کی سفارش کام نہیں آئے گی، مگر جس کے لیے وہ اجازت دے۔ یہاں تک کہ جب ان کے دلوں سے گھبراہٹ دور ہو جاتی ہے تو کہتے ہیں: تمہارے رب نے کیا فرمایا؟ اور جواب دیتے ہیں کہ حق ہی فرمایا ہے، وہی سب سے بلند اور بڑا ہے۔“<sup>2</sup>

اذن الہی کے بغیر شفاعت نہیں: یعنی آڑے وقت کسی سے مراد مانگنا اور جس سے مراد مانگی ہے، اس کا مراد کو بر لانا کئی طرح ہے۔ (یعنی) جس سے مراد مانگی جائے:

(۱) وہ خود مالک ہو (ب) یا مالک کا ساجھی ہو

(ج) یا اس کا مالک پر دباؤ ہو، جیسے بادشاہ دیگر امراء کا کہنا مان لیتا ہے کیونکہ وہ اراکین سلطنت ہیں اور ان کے ناراض ہونے سے حکومت کا نظم و نسق بگڑتا ہے۔

(د) یا وہ مالک سے سفارش کرتا ہے تو مالک کو اس کی سفارش ماننی ہی پڑتی ہے، خواہ دل سے مانے یا نہ مانے،

مثلاً: شہزادیوں سے یا بیگمات سے بادشاہ کو محبت ہوتی ہے اور ان کی محبت کی وجہ سے ان کی سفارش رو نہیں کی جاتی۔

اب غور کرو کہ مشرک اللہ تعالیٰ کو چھوڑ کر جن بزرگوں کو پکارتے ہیں اور ان سے مرادیں مانگتے ہیں، نہ تو وہ کائنات میں

چھھر کے ایک پر کے مالک ہیں، نہ ان کا رتی بھر سا جھما ہے، نہ سلطنت الہی کے رکن ہیں، نہ اللہ تعالیٰ کے معین و مددگار



ہیں کہ ان سے دب کر اللہ تعالیٰ ان کی بات مان لے۔ اور نہ (وہ) اللہ کی اجازت کے بغیر سفارش کے لیے لب ہلا سکتے ہیں کہ خواہ مخواہ اس سے کچھ دلا دیں۔ بلکہ بارگاہ الہی میں ان کا یہ حال ہے کہ اس کے حکم کے آگے سب کے ہوش اڑ جاتے ہیں اور (وہ) بدحواس و مرعوب ہو جاتے ہیں۔ احترام و دہشت کی وجہ سے دوسری دفعہ پوچھنے کی بھی جرأت نہیں ہوتی، بلکہ آپس میں ایک دوسرے سے پوچھتے ہیں کہ رب نے کیا کہا۔ اور تحقیق کے بعد آمَنَّا وَ صَدَّقْنَا (ہم ایمان لائے اور تصدیق کی) ہی کہنا پڑتا ہے، چہ جائیکہ بات پلٹائی جائے یا کوئی نکالت و حمایت کی جرأت کرے۔

شفاعت کے معنی اور اقسام: یہاں ایک بات انتہائی اہم اور اس لائق ہے کہ اسے یاد رکھا جائے اور وہ یہ کہ عوام، انبیاء اور اولیاء کی شفاعت پر نہایت نازاں ہیں اور شفاعت کا غلط معنی سمجھ کر اللہ کو بھول گئے ہیں۔ درحقیقت شفاعت کے معنی سفارش کے ہیں اور دنیا میں سفارش کی کئی صورتیں ہیں، مثلاً:

”شفاعت و جاہت“: ممکن نہیں (کہ) بادشاہ کی نگاہ میں چور کی چوری ثابت ہو جائے اور کوئی امیر یا وزیر اس کی سفارش کر کے اسے سزا سے بچالے۔ بادشاہ تو چور کو سزا ہی دینا چاہتا تھا، جیسا کہ آئین حکومت ہے، مگر امیر سے دب کر اسے چھوڑ دیتا ہے۔ کیونکہ امیر رکن سلطنت ہے اور اس کی وجہ سے سلطنت میں دن رات ترقی ہو رہی ہے۔ بادشاہ یہ خیال کر کے کہ اس امیر کو ناراض نہیں کرنا چاہیے، ورنہ حکومت کے نظم و نسق میں گڑبڑ پیدا ہو جائے گی لہذا غصے کو پی جانا ہی مناسب ہے، چور کو معاف فرما دیتا ہے۔ اس قسم کی سفارش کو ”شفاعت و جاہت“ کہا جاتا ہے، یعنی امیر کی جاہ و عزت کی وجہ سے اس کی بات مانی گئی۔

اللہ عزوجل کے حضور شفاعت و جاہت قطعاً طور پر ناممکن ہے۔ جو شخص کسی غیر اللہ کو اس قسم کا شفیع مان لے، وہ قطعاً مشرک اور بڑا جاہل ہے۔ اس نے اللہ کے معنی نہیں سمجھے اور شہنشاہ کی قدر و منزلت نہیں پہچانی۔ اس شہنشاہ (باری تعالیٰ) کی تو یہ شان ہے کہ اگر چاہے تو لفظ ”کن“ سے کروڑوں نبی، ولی، جن اور فرشتے، جبریل علیہ السلام اور محمد ﷺ کے برابر ایک آن میں پیدا کر دے اور ایک دم میں عرش سے فرش تک ساری کائنات کو زیر و زبر کر دے اور دوسرا عالم پیدا کر دے۔ اس کے تو محض ارادے سے ہر چیز پیدا ہو جاتی ہے، اسے مادے کی اور سامان کی حاجت ہی نہیں۔ اگر آدم علیہ السلام سے لے کر قیامت تک کے تمام انسان اور جن، جبریل و پیغمبر جیسے ہو جائیں، تو ان کی وجہ سے اللہ تعالیٰ کی سلطنت میں کچھ بھی رونق نہیں بڑھے گی۔ اور اگر سب شیطان و دجال بن جائیں تو اس کی حکومت کی کچھ بھی رونق نہیں گھٹے گی، وہ ہر حال میں تمام بڑوں کا بڑا اور تمام بادشاہوں کا بادشاہ ہے۔ کوئی اس کا کچھ بگاڑ سکتا ہے نہ سنوار سکتا ہے۔

## شُرک فی التصرف کی تردید

”شفاعتِ محبت“ ممکن نہیں: سفارش کی دوسری صورت یہ ہے کہ کوئی شہزادہ، بیگم یا بادشاہ کا محبوب کھڑا ہو جائے اور چور کو سزا نہ دینے دے۔ بادشاہ اس کی محبت کی وجہ سے اسے ناراض نہ کرنا چاہے اور چور کو معاف فرمادے، اس قسم کی سفارش کو ”شفاعتِ محبت“ کہا جاتا ہے۔ گویا بادشاہ نے اس کی محبت سے مجبور ہو کر، اس خیال سے کہ محبوب کی ناراضی سے خود مجھے تکلیف پہنچے گی، محبوب کی بات مان لی۔ اللہ تعالیٰ کے دربار میں یہ بات بھی ناممکن ہے۔ اگر کوئی کسی نبی یا ولی کو اس قسم کا شفیق سمجھے، وہ بھی پکا مشرک اور نرا جاہل ہے۔ وہ شہنشاہ اپنے بندوں کو چاہے کتنا ہی نوازے۔ کسی کو حبیب، کسی کو خلیل، کسی کو کلیم، کسی کو روح اللہ اور کسی کو وجیہ کا خطاب عطا فرمائے اسی طرح کسی کو رسول کریم، کلین، روح القدس اور روح الامین کے معزز القابات سے نوازے۔ مگر مالک، مالک ہی ہے اور غلام، غلام ہی ہے۔ ہر ایک کا اپنا مقام ہے، جس سے آگے وہ نہیں بڑھ سکتا۔ غلام جس طرح اس کی رحمت سے متاثر ہو کر مسرت سے جھومتا ہے، اسی طرح اس کی ہیبت سے اس کا پتا بھی پانی ہو جاتا ہے۔

”شفاعتِ بالاذن“ ممکن ہے: سفارش کی تیسری صورت یہ ہے کہ چور کی چوری تو ثابت ہو گئی، مگر وہ پیشہ ور چور نہیں ہے۔ بد قسمتی سے اس سے چوری سرزد ہو گئی، شرم کے مارے پانی پانی ہے، ندامت سے سر جھکا ہوا ہے، دن رات سزا کا خوف اسے کھا رہا ہے۔ آئین کی حرمت کو سر آنکھوں پر رکھتا ہے اور خود کو سیاہ کار، گنہگار اور سزا کا مستحق سمجھ رہا ہے۔ بادشاہ سے بھاگ کر کسی امیر یا وزیر کا رخ نہیں کرتا اور اس کے مقابلے میں کسی کی حمایت کا قائل نہیں، شب و روز بادشاہ ہی کا منہ تک رہا ہے کہ سرکار عالی کے یہاں سے اس خطا کار، گنہگار کے لیے کیا سزا تجویز ہوتی ہے۔ بادشاہ کو اس حالت زار پر ترس آ جاتا ہے، وہ اس سے درگزر کرنا چاہتا ہے، مگر حرمتِ آئین کا لحاظ بھی رکھنا چاہتا ہے کہ کہیں قانون کا احترام لوگوں کی نگاہ سے گر نہ جائے۔ اب کوئی امیر یا وزیر بادشاہ کا اشارہ پا کر سفارش کے لیے کھڑا ہو جاتا ہے، بادشاہ اس امیر کی عزت افزائی کے لیے بظاہر اس کی سفارش کا نام کر کے چور کا قصور معاف فرمادیتا ہے۔ امیر نے چور کی اس لیے سفارش نہیں کی کہ وہ اس کا رشتہ دار یا دوست و آشنا ہے، یا اس کی حمایت کا اس نے ذمہ لے لیا تھا، بلکہ محض بادشاہ کی مرضی دیکھ کر سفارش کے لیے کھڑا ہوا ہے۔ کیونکہ وہ تو بادشاہ کا امیر ہے، نہ کہ چوروں کا حمایتی۔ کیونکہ چور کا حمایتی بھی چور ہوتا ہے۔ اس قسم کی سفارش کو شفاعتِ بالاذن (اجازت و مرضی سے سفارش) کہا جاتا ہے۔ دربار الہی میں اس قسم کی سفارش ہوگی۔ قرآن پاک میں جس کسی فرشتے، نبی یا ولی (وغیرہ) کی شفاعت کا بیان ہے، وہ یہی شفاعت ہے۔

صراط مستقیم: ہر انسان کا فرض ہے کہ اللہ ہی کو پکارے، اسی سے ہر وقت ڈرتا رہے، اسی سے گناہوں کی معافی مانگتا رہے، اسی کے آگے گناہوں کا معترف رہے، اسی کو اپنا مالک اور حمایتی سمجھے۔ اللہ کے سوا اپنا کوئی ٹھکانا نہ جانے اور کبھی کسی کی حمایت پر اعتماد نہ کرے، کیونکہ ہمارا رب بڑا معاف کرنے والا اور انتہائی مہربان ہے۔ وہ اپنے فضل و کرم سے سب بگڑے کام بنا دے گا، اپنی مہربانی سے سارے گناہ معاف فرما دے گا اور جس کو چاہے گا اپنے حکم سے تمہارا شفیع بنا دے گا۔ جس طرح تم اپنی ہر حاجت اسی کے سپرد کرتے ہو، اپنی یہ حاجت بھی اسی کے سپرد کر دو وہ جسے چاہے تمہارا شفیع بنا کر کھڑا کر دے گا۔ کسی اور کی حمایت پر کبھی بھروسہ نہ کرو، اسی کو اپنی حمایت کے لیے پکارو۔ حقیقی مالک کو کبھی نہ بھولو، اس کے احکام شرعیہ کی قدر کرو اور ان کے آگے رسم و رواج کو ٹھکرا دو۔ احکام شرعیہ کو چھوڑ کر رسم و رواج کی پابندی کرنا بہت بڑا جرم ہے، سارے نبی اور ولی اس سے متنفر ہیں۔ وہ ہرگز ہرگز ایسے لوگوں کے سفارشی نہیں بنتے جو رسم و رواج کو نہ چھوڑیں اور احکام شرعیہ کو پامال کریں، بلکہ انان کے دشمن ہو جاتے ہیں اور ان سے ناراض ہو جاتے ہیں۔ کیونکہ ان کی بزرگی اسی بات پر موقوف و منحصر تھی کہ وہ اللہ کی پسند و پاسداری کو سب پر مقدم رکھتے تھے، بیوی بچوں کو، مریدوں اور شاگردوں کو، نوکر چاکر کو اور یار دوستوں کو اللہ کے لیے چھوڑ دیتے تھے اور جب یہ لوگ اللہ تعالیٰ کی مرضی کے خلاف کام کرتے تھے، تو وہ ان کے دشمن بن جاتے تھے۔

بھلا غیر اللہ کو پکارنے والوں میں کیا خوبی ہے کہ بڑے بڑے لوگ ان کے حمایتی بن کر اللہ تعالیٰ کی مرضی کے خلاف ان کی طرف سے اللہ تعالیٰ سے جھگڑیں۔ ایسا ہرگز نہیں ہوگا، بلکہ وہ تو ان کے دشمن ہیں۔ اللہ ہی کے لیے محبت اور اللہ ہی کے لیے دشمنی ان کی شان ہے۔ اگر کسی کے بارے میں اللہ کی مشیت یہی ہے کہ وہ جہنم کا ایندھن بنا رہے تو یہ اس کو دو چار اور دھکے دے کر جہنم میں گرانے کو تیار ہیں۔ وہ تو اللہ تعالیٰ کی مرضی کے تابع ہیں، جدھر اس کی رضا ہوگی ادھر ہی جھکیں گے۔

سیدنا عبد اللہ بن عباس رضی اللہ عنہما فرماتے ہیں کہ میں ایک دن رسول اللہ صلی اللہ علیہ وسلم کے پیچھے سوار تھا کہ آپ صلی اللہ علیہ وسلم نے فرمایا:

«يَا غُلَامُ! إِنِّي أُعَلِّمُكَ كَلِمَاتٍ: احْفَظِ اللَّهَ يَحْفَظْكَ، احْفَظِ اللَّهَ تَجِدْهُ تُجَاهَكَ، إِذَا سَأَلْتَ فَاسْأَلِ اللَّهَ، وَإِذَا اسْتَعَنْتَ فَاسْتَعِنْ بِاللَّهِ، وَاعْلَمْ أَنَّ الْأُمَّةَ لَوِاجْتَمَعَتْ عَلَىٰ أَنْ يَنْفَعُوكَ بِشَيْءٍ لَّمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ، وَإِنْ اجْتَمَعُوا عَلَىٰ أَنْ يَضُرُّوكَ بِشَيْءٍ لَّمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ، رُفِعَتِ الْأَقْلَامُ وَجَفَّتِ الصُّحُفُ»

## شرک فی التصرف کی تردید

”اے بیچے! میں تجھے چند باتیں سکھاتا ہوں: اللہ کو یاد رکھ، اللہ تجھے یاد رکھے گا۔ اللہ کو یاد رکھ، تو اسے اپنے سامنے پالے گا۔ جب تو سوال کرے تو اللہ ہی سے کر، اور جب مدد مانگے تو اللہ ہی سے مدد مانگ۔ یقین مان کہ اگر امت کے سارے لوگ تجھے کچھ نفع پہنچانے پر اتفاق کر لیں، تو وہی نفع پہنچائیں گے، جو اللہ نے تیرے لیے لکھ دیا ہے۔ اور اگر سب مل کر نقصان پہنچانے پر اتفاق کر لیں، تو وہی نقصان پہنچائیں گے، جو تجھ پر اللہ نے لکھ رکھا ہے۔ قلم اٹھا لیے گئے اور کتابیں خشک ہو گئیں (اب تقدیر نہیں بدل سکتی)۔“<sup>1</sup>

یعنی اللہ تعالیٰ شہنشاہ حقیقی ہے۔ زمینی بادشاہوں کی طرح مغرور نہیں کہ کوئی کتنا ہی مغرور ہے، مگر اس کی طرف توجہ ہی نہ کرے۔ اسی لیے رعایا بادشاہوں سے براہ راست سوال نہیں کرتی، بلکہ امیروں و وزیروں کا وسیلہ پکڑتی ہے تاکہ انہی کی خاطر درخواست منظور ہو جائے۔ مگر اللہ کی یہ شان نہیں، وہ تو انتہائی لطف و کرم والا بڑا ہی مہربان ہے۔ اس تک پہنچنے میں کسی کی وکالت کی ضرورت نہیں کہ اللہ تعالیٰ کو اس کا خیال آئے، وہ تو فرداً فرداً ہر ایک کا خیال رکھتا ہے۔ سب کو یاد رکھتا ہے، خواہ کوئی سفارش کرے یا نہ کرے۔ وہ پاک اور بلند و برتر ہے، اس کا دربار دنیا کے بادشاہوں جیسا نہیں کہ رعایا کی وہاں تک رسائی نہ ہو سکے، امراء ہی رعایا پر حکم چلائیں اور رعایا کو ان کے احکام ماننے ہی پڑیں۔ بلکہ یہ اللہ کا دربار ہے جو اپنے بندوں سے قریب تر ہے۔ معمولی سے معمولی انسان بھی اس کی طرف دل سے متوجہ ہو، تو وہ اسے اپنے سامنے پالے گا۔ اس کی اپنی غفلت کے سوا کوئی رکاوٹ نہیں۔

اللہ سب سے نزدیک ہے: اگر کوئی اس سے دور ہے تو محض اپنی غفلت کی وجہ سے دور ہے، ورنہ مالک سب سے نزدیک ہے۔ پھر جو شخص کسی نبی یا ولی کو اس لیے پکارتا ہے کہ وہ اسے اللہ کے قریب کر دے، اسے معلوم ہونا چاہیے کہ نبی ولی تو پھر بھی اس سے دور ہیں جبکہ اللہ تعالیٰ اس سے بہت قریب ہے۔

اس کی مثال یوں سمجھو کہ ایک غلام بادشاہ کے پاس تنہا ہے۔ بادشاہ اس کی درخواست سننے کے لیے ہمہ تن متوجہ ہے، لیکن وہ کسی امیر کو آواز دے کر پکارتا ہے کہ جناب بادشاہ کے حضور میری عرض داشت پیش فرمادیں۔ تمہارا اس غلام کی بابت کیا خیال ہے؟ ظاہر ہے کہ یہ غلام یا تو اندھا ہے یا دیوانہ!

فرمایا، ہر شخص اللہ ہی سے مانگے اور آڑے وقت اسی سے مدد چاہے۔ اور یہ بات یقین سے سمجھ لے کہ تقدیر کا لکھا ہرگز نہیں مٹ سکتا۔ اگر ساری دنیا مل کر کسی کو نفع یا نقصان پہنچائے، تو تحریر تقدیر سے آگے نہیں بڑھ سکتی۔

1 جامع الترمذی، صفة القيامة، حدیث: 2516، وقال: اهذ حدیث حسن صحیح.

معلوم ہوا کہ تقدیر کو بدلنے کی کسی میں طاقت نہیں۔ جس کے مقدر میں اولاد نہیں اسے کون اولاد دے۔ اور جس کے مقدر میں عمر کا پیمانہ لبریز ہو چکا، کون ہے جو اس کی مدت حیات میں اضافہ کر دے۔ پھر یہ کہنا کہ اللہ نے اپنے ولیوں کو تقدیر بدل دینے کی طاقت بخشی ہے، غلط ہے۔

بات یہ ہے کہ حق تعالیٰ کبھی اپنے ہر بندے کی دعا قبول فرماتا ہے اور انبیاء، اولیاء کی اکثر دعائیں قبول فرمالتا ہے۔ دعا کی توفیق بھی وہی دیتا ہے اور قبول بھی وہی فرماتا ہے۔ دعا کرنا، اس کے بعد مراد بر آنا، دونوں باتیں تقدیر میں لکھی ہوئی ہیں۔ دنیا کا کوئی کام تقدیر سے باہر نہیں، کسی میں کوئی کام کرنے کی طاقت نہیں، خواہ وہ چھوٹا ہو یا بڑا، نبی ہو یا ولی، ہاں اللہ سے دعا مانگے، بس اسے اتنی ہی طاقت ہے۔ اس کے بعد مالک و مختار کو اختیار ہے، چاہے ازراہ مہربانی قبول فرمائے اور چاہے تو ازراہ حکمت قبول نہ فرمائے۔

صرف اللہ پر بھروسہ کرو: سیدنا عمرو بن عاص رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

«إِنَّ مِنْ قَلْبِ ابْنِ آدَمَ، بِكُلِّ وَادٍ شُعْبَةٌ، فَمَنْ اتَّبَعَ قَلْبَهُ الشَّعْبَ كُلَّهَا، لَمْ يَبَالِ اللَّهُ بِأَيِّ وَادٍ أَهْلَكَهُ، وَمَنْ تَوَكَّلَ عَلَى اللَّهِ كَفَاهُ الشَّعْبَ»

”انسانی دل کے لیے ہر میدان میں ایک راہ ہے، پھر جس کا دل تمام راہوں کے پیچھے لگ گیا تو اللہ پاک اس کی پروا نہیں کرے گا کہ اسے کس میدان میں تباہ کرے اور جو اللہ پر بھروسہ کرے تو اللہ پاک اسے تمام راہوں سے کافی ہو جائے گا۔“<sup>1</sup>

یعنی جب انسان کسی مصیبت میں گرفتار ہوتا ہے، یا اسے کسی چیز کی طلب ہوتی ہے تو اس کے خیالات چاروں طرف دوڑتے ہیں کہ فلاں نبی، امام، پیر، شہید یا پری کو پکارا جائے۔ یا فلاں نجومی، رمال، کاہن یا جفار سے پوچھا جائے۔ یا فلاں مولوی سے فال کھلوائی جائے۔ پھر جو کوئی ہر خیال کے پیچھے دوڑتا ہے، اللہ پاک اس سے اپنی قبولیت والی نگاہ پھیر لیتا ہے۔ اس کو اپنے مخلص بندوں میں شمار نہیں فرماتا، اس کے ہاتھ سے اللہ کی تربیت و ہدایت کی راہ جاتی رہتی ہے۔ یہاں تک کہ وہ ان خیالات کے پیچھے دوڑتا ہوا تباہ ہو جاتا ہے۔ کوئی دہریہ بن جاتا ہے، کوئی ملحد، کوئی مشرک اور کوئی سب سے منکر ہو جاتا ہے۔ اس کے برعکس جو شخص اللہ ہی پر بھروسہ رکھتا ہے، کسی خیال کے پیچھے نہیں دوڑتا، وہ اللہ عزوجل کا مقبول بندہ ہے۔ اس پر ہدایت کی راہیں کھل جاتی ہیں اور اس کے قلب کو ایسا چین و آرام میسر

<sup>1</sup> سنن ابن ماجہ، الزہد، باب التوکل والیقین، حدیث: 4166.



## شرک فی التصرف کی تردید

سے بچاؤ، اے ہاشم کی اولاد! اپنے نفسوں کو آگ سے بچاؤ، اے عبدالمطلب کی اولاد! اپنی جانوں کو آگ سے بچاؤ، اے فاطمہ (رضی اللہ عنہا!) اپنی جان کو آگ سے بچالے، یقیناً میں اللہ کے عذاب سے تمہارے کچھ کام نہیں آسکوں گا سوائے اس بات کے کہ تمہارے ساتھ رشتہ داری ہے جسے اس کی تری کے ساتھ تر رکھوں گا (اس دنیا میں رشتہ داری کا حق نبھاتا رہوں گا مگر آخرت میں کام نہیں آؤں گا)۔<sup>1</sup>

یعنی جو لوگ کسی بزرگ کے رشتہ دار ہوتے ہیں، انھیں بزرگوں کی حمایت کا بھروسہ ہوتا ہے۔ اسی وجہ سے وہ مغرور ہو کر نڈر ہو جاتے ہیں۔ اسی لیے اللہ پاک نے اپنے محبوب پیغمبر ﷺ سے فرمایا کہ اپنے رشتہ داروں کو ہوشیار کر دیں۔ آپ ﷺ نے ایک ایک کو، یہاں تک کہ اپنی لاڈلی صاحبزادی کو بھی صاف صاف بتا دیا کہ حق قرابت اسی چیز میں ممکن ہے جو انسان کے اختیار میں ہے۔ میرے اختیار میں میرا مال ہے، اس کے دینے میں نخل سے کام نہیں لیتا۔ لیکن اللہ تعالیٰ کے ہاں کا معاملہ میرے اختیار سے باہر ہے، وہاں کسی کی بھی حمایت نہیں کر سکتا اور کسی کا بھی وکیل نہیں بن سکتا۔ ہر شخص قیامت کے لیے اپنی اپنی تیاری کر لے اور دوزخ سے بچنے کی آج ہی فکر کر لے۔ معلوم ہوا کہ کسی بزرگ کی رشتہ داری اللہ تعالیٰ کے ہاں کام آنے والی نہیں۔ جب تک انسان خود نیک عمل نہ کرے، بیڑا پار ہونا مشکل ہے۔

1 صحیح البخاری، التفسیر، حدیث: 4771، و صحیح مسلم، الإیمان، حدیث: 204، واللفظہ لہ۔

## شُرک فی التصرف کی تردید

### مشقی سوالات و تمرینات

1. کیا نبی ﷺ بھی نفع و نقصان کا اختیار رکھتے تھے؟ اگر نہیں تو کسی ایک آیت مبارکہ سے انکار ثابت کریں۔
2. حضرت علی جویری رضی اللہ عنہ المعروف داتا گنج بخش بھی دربار پر آئے لوگوں کو رزق دیتے ہیں۔ اگر آپ اس بات سے متفق نہیں تو ایک ایسی آیت مبارکہ کا ترجمہ مع متن لکھیں جس میں اللہ کے علاوہ کسی کے رازق ہونے کی نفی ہو؟
3. کیا یاعبدالقادر شنیاً للہ..... پکارنا درست ہے؟ اگر نہیں تو اس کی تردید میں ایک آیت مبارکہ اور اس کا ترجمہ لکھیں۔
4. کچھ لوگ کہتے ہیں کہ بادشاہ سے ملنا ہو تو پہلے وزیر سے ملو، افسر سے ملنا ہو تو پہلے چپراسی (peon) سے ملو (یعنی وسیلہ پکڑنا بہت ضروری ہے) ولی یا نبی کو درمیان میں لاؤ تب اللہ ملے گا۔ کیا یہ بات درست ہے؟ اگر نہیں تو مختصراً بتائیں کہ کیوں درست نہیں؟
5. اللہ تعالیٰ کے ہاں کسی ولی یا نبی سے رشتہ داری کام دے سکتی ہے یا نہیں؟ حدیث مبارکہ کی رو سے دلیل دیں۔
6. جس عقیدے سے اللہ کو پکارا جائے اس عقیدے سے اس کی مخلوق کو پکارنا جائز ہے؟
7. شافع اور مشفوع کا کیا مطلب ہے؟
8. مسند احمد کی ایک حدیث میں بیان کی گئی دعا کی مختلف صورتیں ذکر کریں۔

### کثیر الانتخابی خالی جگہ

دیے گئے چار انتخابات میں سے درست کے گرد دائرہ لگائیں۔

1. نبی ﷺ بھی..... کی مرضی کے بغیر کسی کی شفاعت نہ کر سکیں گے۔

(ا) رشتہ داروں (ب) صحابہ کرام (ج) اللہ رب العزت (د) دوستوں



## شرک فی التصرف کی تردید

1. درحقیقت شفاعت کے معنی..... کے ہیں۔

(ا) نجات (ب) بخشش (ج) اُمت (د) سفارش

2. احکام شرعیہ کو چھوڑ کر..... کی پابندی کرنا بہت بڑا جرم ہے، سارے نبی اور ولی اس سے متنفر ہیں۔

(ا) نماز (ب) زکوٰۃ

(ج) رسم و رواج (د) ان میں سے کوئی بھی نہیں

3. ”اے..... اپنی جان کو آگ سے بچالے، یقیناً میں اللہ کے عذاب سے تمہارے کچھ کام نہیں آسکوں گا۔“

(ا) فرشتے (ب) ابراہیم علیہ السلام

(ج) زینب علیہا السلام (د) فاطمہ علیہا السلام

4. محض کسی بزرگ سے نسبت اللہ تعالیٰ کے ہاں..... نہیں۔

(ا) ضائع ہونے والی (ب) فضول

(ج) کام آنے والی (د) ان میں سے کوئی بھی نہیں



## عبادات میں شرک کی حرمت

عبادت کی تعریف: عبادت ان کاموں کو کہا جاتا ہے جو حق تعالیٰ نے اپنی تعظیم کے واسطے مقرر فرما کر بندوں کو سکھائے ہیں۔ یہاں ہمیں یہ بتانا ہے کہ حق تعالیٰ نے اپنی تعظیم کے واسطے کون کون سے کام بتائے ہیں۔ تاکہ غیر اللہ کے لیے وہ کام نہ کیے جائیں اور شرک سے بچا جائے۔

عبادت صرف اللہ ہی کے لیے ہے: ارشاد باری تعالیٰ ہے:

﴿وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ لَذِيؤٌ مُّبِينٌ ۝ أَنْ لَا تَعْبُدُوا إِلَّا اللَّهَ ۗ إِنِّي أَخَافُ عَلَيْكُمْ عَذَابَ يَوْمِ الْبَاقِ ۝﴾

”اور بلاشبہ ہم نے نوح کو ان کی قوم کی طرف بھیجا۔ (انہوں نے کہا کہ اے قوم!) میں تمہیں ایک کھلا ڈرانے والا ہوں، یہ کہ اللہ کے سوا کسی کی عبادت نہ کرو، میں تم پر ڈرتا ہوں ایک المناک دن کے عذاب سے۔“<sup>1</sup>

یعنی مسلمانوں اور کافروں میں حضرت نوح علیہ السلام کے زمانے سے جھگڑا چلا آ رہا ہے۔ اللہ کے مقبول بندے یہی کہتے آئے ہیں کہ اللہ کی ہی تعظیم غیر اللہ کی نہ کرو۔ اور جو کام اس کی تعظیم کے لیے مقرر ہیں، کسی اور کے لیے نہ کرو۔ سجدہ صرف اللہ کے لیے ہے: ارشاد الہی ہے:

﴿لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن كُنْتُمْ إِيَّاهُ تَعْبُدُونَ ۝﴾

”سورج کو اور چاند کو سجدہ نہ کرو اور اس اللہ کو سجدہ کرو جس نے انہیں پیدا کیا، اگر تم اسی کی عبادت کرتے ہو۔“<sup>2</sup>

اس آیت سے معلوم ہوا کہ اسلام میں سجدہ خالق ہی کا حق ہے، لہذا کسی مخلوق کو سجدہ نہ کیا جائے، خواہ وہ چاند سورج

ہوں یا نبی، ولی، جن یا فرشتے ہوں۔

اگر کوئی کہے کہ پہلے دینوں میں مخلوق کو بھی سجدہ روا تھا، مثلاً فرشتوں نے حضرت آدم علیہ السلام کو اور حضرت یعقوب علیہ السلام نے حضرت یوسف علیہ السلام کو سجدہ کیا تھا، اس لیے اگر ہم بھی کسی بزرگ کو تعظیماً سجدہ کریں تو کیا حرج ہے؟ یاد رکھو اس سے شرک ثابت ہوتا اور ایمان نکل جاتا ہے۔ حضرت آدم علیہ السلام کی شریعت میں بہنوں سے نکاح کرنا جائز تھا، اسے دلیل سمجھ کر یہ لوگ اگر بہنوں سے نکاح کر لیں تو کیا حرج ہے؟ مگر سخت حرج ہے، کیونکہ بہنیں محرمات ابدیہ میں داخل ہیں، جو کسی صورت سے حلال نہیں۔

بات یہ ہے کہ انسان کو اللہ تعالیٰ کے حکم کے آگے سر تسلیم خم کر دینا چاہیے۔ اللہ کے فرمان کو بلا چون و چرا دل و جان سے مان لینا چاہیے، خواہ مخواہ کی حجت نہیں پیش کرنی چاہیے کہ پہلے لوگوں کے لیے تو حکم نہ تھا، ہم پر کیوں مقرر کیا گیا۔ ایسی باتوں سے انسان کافر ہو جاتا ہے۔

اس مضمون کو مثال سے سمجھو کہ ایک بادشاہ کے یہاں مدت تک ایک قانون پر عمل ہوتا رہا، پھر قانون بنانے والوں نے اسے منسوخ کر کے اس کی جگہ اور قانون بنا دیا، اب اس نئے قانون پر عمل ضروری ہے۔ اب اگر کوئی یہ کہنے لگے کہ ہم تو پہلے ہی قانون کو مانیں گے، نئے قانون کو نہیں مانتے، وہ باغی ہے اور باغی کی سزا جیل خانہ ہے۔ اسی طرح اللہ تعالیٰ کے باغیوں کے لیے جہنم ہے۔

غیر اللہ کو پکارنا شرک ہے: ارشاد باری تعالیٰ ہے:

﴿وَإِنَّ السَّجْدَ لِلَّهِ فَلَا تَدْعُوا مَعَ اللَّهِ أَحَدًا ۝ وَآلَهُ لَنَسَأَلَنَّهُمْ لَمَّا قَامَ عَبْدَ اللَّهِ يَدْعُوهُ كَادُوا يَكْفُرُونَ عَلَيْهِ  
لِبَدَأَ ۝ قُلْ إِنَّمَا أَدْعُوا رَبِّي وَلَا أُشْرِكُ بِهِ أَحَدًا ۝﴾

”اور بے شک مسجدیں اللہ ہی کی ہیں، لہذا اللہ کے ساتھ کسی اور کو نہ پکارو۔ اور جب اللہ کا بندہ اسے پکارنے کے لیے کھڑا ہوا، تو قریب تھا کہ وہ بھیڑ کی بھیڑ بن کر اس پر جھک پڑیں۔ آپ فرمادیں میں تو اپنے رب ہی کو پکارتا ہوں اور اس کے ساتھ کسی کو شریک نہیں بناتا۔“<sup>(۱)</sup>

یعنی جب کوئی اللہ کا بندہ اپنے پاک و صاف دل سے اللہ تعالیٰ کو پکارتا ہے تو یہ نادان سمجھتے ہیں کہ بڑا پہنچا ہوا ہے۔ غوث و قطب ہے، جس کو چاہے دے دے اور جس سے جو چاہے چھین لے۔ اس لیے ٹھنڈے ٹھنڈے ٹھنڈے اس کے پاس اس امید پر جمع ہو جاتے ہیں کہ بگڑی بنا دے گا۔ اب اس بندے کا فرض ہے کہ صحیح صحیح (یہ) بات بتا دے:

## عبادات میں شرک کی حرمت

”آڑے وقت اللہ تعالیٰ ہی کو پکارنا چاہیے، یہ حق کسی اور کا نہیں ہے۔ اللہ ہی سے نفع و نقصان کی امید رکھنی چاہیے، کیونکہ اس طرح کا معاملہ غیر اللہ سے کرنا شرک ہے، میں شرک اور شرک کرنے والے سے بیزار ہوں۔ اگر کوئی مجھ سے اس قسم کا معاملہ کرنا چاہے تو میں اس سے راضی نہیں، اور دینا لینا اللہ تعالیٰ کا کام ہے۔ وہی دینا اور وہی لیتا ہے، میرے ہاتھ میں کچھ نہیں۔ وہی میرا اور تمہارا رب ہے، لہذا معبودان باطل کو چھوڑ کر اسی ایک وحدہ لا شریک کو پکارو جو اپنی وحدانیت، معبودیت، ربوبیت اور حاکمیت میں اکیلا ہے۔“

اس سے معلوم ہوا کہ (ہاتھ باندھ کر) ادب سے کھڑا ہونا، پکارنا اور نام کا وظیفہ پڑھنا ان کاموں میں سے ہے، جن کو حق تعالیٰ نے اپنی تعظیم کے لیے مخصوص فرما دیا ہے۔ یہ معاملہ غیر اللہ سے کرنا شرک ہے۔  
**شعائر اللہ کی تعظیم کی جائے:** ارشاد باری تعالیٰ ہے:

﴿وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَىٰ كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ ۝ لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُمْ مِنْ بَهِيمَةِ الْأَنْعَامِ ۖ فَكَلِمَاتٌ مِّنْهَا وَاعظُمُوا الصَّوْتِ بِاللَّيْلِ وَالنَّهَارِ ۝ ثُمَّ لْيَقْضُوا تَفَثَهُمْ وَلْيُوفُوا نُذُورَهُمْ وَلْيَطَّوَّفُوا بِالْبَيْتِ الْعَتِيقِ ۝﴾

”آپ لوگوں میں حج کا اعلان کر دیں، وہ آپ کے پاس پیدل اور دور دراز کی ہر گھاٹی سے پہنچنے والے دبلے اونٹوں پر (سوار ہو کر) چلے آئیں گے تاکہ اپنے فائدوں (کی جگہوں) میں حاضر ہوں۔ اور اللہ تعالیٰ نے چوپایوں میں سے جو مویشی انھیں عطا فرمائے ہیں، ان پر (قربانی کے) مقررہ ایام میں اللہ کا نام لیں۔ اس میں سے کھاؤ بھی اور بد حال محتاجوں کو کھلاؤ بھی۔ پھر چاہئے کہ لوگ اپنا میل کچیل صاف کریں، نذروں کو پورا کریں اور قدیم گھر (بیت اللہ) کا طواف کریں۔“<sup>1</sup>

یعنی حق تعالیٰ نے اپنی تعظیم کے لیے بعض جگہیں مقرر فرمائی ہیں، جیسے کعبہ، عرفات، مزدلفہ، منی، صفا، مروہ، مقام ابراہیم، مسجد حرام، سارا مکہ معظمہ، بلکہ سارا حرم۔ لوگوں کو ان مقامات کی زیارت کا شوق دیا ہے کہ دنیا کے گوشے گوشے سے سمٹ کر، خواہ سوار ہو کر خواہ پیادہ، دور (دراز) سے بیت اللہ کی زیارت کے لیے آئیں۔ سفر کی مشقتیں اٹھا کر ایک خاص بے سلع لباس میں مخصوص ہیئت سے وہاں پہنچیں اور اللہ تعالیٰ کے نام کی قربانیاں کریں۔ اپنی منتیں پوری کریں، بیت اللہ کا طواف کریں اور دلوں میں مالک کی تعظیم کی جو انگلیں کروٹیں لے رہی ہیں، بیت اللہ آ کر انھیں پوری کریں۔ اس کی چوکھٹ کو چومیں، اس کے دروازے کے سامنے بلک بلک کر دعائیں مانگیں۔

پھر کوئی بیت اللہ کے ملتزم پر رو کر اللہ سبحانہ و تعالیٰ سے دعائیں مانگ رہا ہے، کوئی وہاں اعتکاف میں بیٹھ کر رات دن ذکر الہی کر رہا ہے، کوئی ادب سے خاموش کھڑا اسے دیکھ کر آنکھیں شہنڈی کر رہا ہے۔

یہ سب کام اللہ تعالیٰ کی تعظیم و اکرام کے لیے کیے جاتے ہیں۔ اللہ تعالیٰ ان سے ان کاموں کی وجہ سے خوش ہوتا ہے اور انھیں دونوں جہانوں میں فائدہ ہوتا ہے۔ لہذا اس قسم کے کام غیر اللہ کی تعظیم کے لیے حرام و شرک ہیں۔ کسی قبر کی زیارت کے لیے، یا کسی تھان یا چلہ پر دور دراز سے سفر کی مشقتیں اٹھا کر آنا اور میلے کچیلے ہو کر وہاں پہنچنا، وہاں جا کر جانوروں کی قربانی کرنا، مٹئیں پوری کرنا، کسی گھریا قبر کا طواف کرنا، اس کے آس پاس کے جنگل کا ادب کرنا، وہاں شکار نہ کرنا، وہاں کے درختوں کو نہ کاٹنا، گھاس کے تھکے توڑنا، نہ اکھاڑنا اور اسی قسم کے دیگر کام کرنا اور ان سے دو جہانوں کی بھلائوں کی امید رکھنا، سب شرک ہے۔ ان سے بچنا چاہیے۔ کیونکہ شریعت نے جن مقامات کی تعظیم کرنے کا حکم دیا ہے، ان کے علاوہ اور جگہوں پر ایسا کرنا اور اپنی طرف سے ان کو دین میں داخل سمجھنا بدعت ہے۔ اطاعت و فرمانبرداری کا معاملہ اللہ ہی سے کرنا چاہیے، نہ کہ مخلوق سے۔

غیر اللہ کے نام کی چیز حرام ہے: ارشاد باری تعالیٰ ہے:

﴿قُلْ لَا آجِدُ فِي مَا أُوْحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خَنْزِيرٍ فَإِنَّهُ رِجْسٌ أَوْ فِسْقًا أُجْلٍ لِّغَيْرِ اللَّهِ بِهِ فَمَنْ اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَحِيمٌ﴾

”آپ فرمادیجیے کہ میں اس وحی میں، جو مجھ پر نازل کی گئی ہے، کوئی چیز جسے کھانے والا کھائے، حرام نہیں پاتا، سوائے اس چیز کے جو مردار ہے یا (ذبح کے وقت رگوں سے) بننے والا خون ہے یا خنزیر کا گوشت ہے، کیونکہ یہ ناپاک ہے یا گناہ کی چیز ہے کہ اس کے ساتھ غیر اللہ کے لیے آواز بلند کی گئی ہے۔ اور اگر کوئی (بھوک کے ہاتھوں) مجبور ہو جائے، نافرمانی کرے نہ حد سے باہر نکلے تو تمھارا پروردگار بخشنے والا مہربان ہے۔“<sup>1</sup>

یعنی جس طرح سور، خون اور مردار حرام ہے، اسی طرح وہ جانور حرام ہے جو گناہ کی صورت میں ہو کہ وہ اللہ کے نام کا نہیں بلکہ کسی اور کے نام کا ہے۔ معلوم ہوا کہ جو جانور کسی مخلوق کے نام پر نامزد یا مقرر کر دیا جائے، وہ حرام و ناپاک ہے۔ مثلاً یہ کہہ دیا جائے کہ یہ سید احمد کبیر کی گائے ہے، یہ شیخ سدو کا بکرا ہے، وغیرہ وغیرہ۔

اس آیت میں اس بات کا بیان نہیں کہ وہ جانور تب ہی حرام ہوگا جب ذبح کرتے وقت اس پر غیر اللہ کا نام لیا جائے

## عبادات میں شرک کی حرمت

بلکہ محض نامزد کرنے سے ہی حرام ہو گیا۔ اگر کوئی جانور مرغی ہو یا بکری، اونٹ ہو یا گائے، کسی مخلوق کے نام کا کر دیا جائے، خواہ ولی کے نام کا ہو یا کسی نبی کے باپ دادا کے نام کا، پیر و شیخ کے نام کا ہو یا پری کے نام کا، وہ قطعی حرام و ناپاک ہے اور نام کا کرنے والا مشرک ہے۔

حکم صرف اللہ کے لیے ہے: اللہ رب العزت سیدنا یوسف علیہ السلام کا واقعہ بیان کرتے ہوئے فرماتے ہیں کہ انہوں نے جیل کے ساتھیوں سے فرمایا:

﴿يُضْجِي السِّجْنَاءَ رَبَّابٌ مُتَعَفِّقُونَ خَيْرٌ أَوْ اللَّهُ الْوَجْدُ الْقَهَّارُ مَا تَعْبُدُونَ مِنْ دُونِهِ إِلَّا أَسْمَاءُ سَمَّيْتُمُوهَا أَنْتُمْ وَآبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ إِنْ الْحُكْمُ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ﴾

”اے جیل کے ساتھیو! کیا مختلف اور جدا جدا رب بہتر ہیں یا ایک (ہی) اللہ، جو بڑا زبردست ہے؟ تم اسے چھوڑ کر محض ناموں کو پوجتے ہو، جو تم نے اور تمہارے باپ دادا نے رکھ لیے ہیں، اللہ پاک نے ان ناموں کی کوئی دلیل نہیں اتاری۔ (پوری کائنات میں) حکم صرف اللہ ہی کا (چلتا) ہے، اس نے تمہیں حکم دیا ہے کہ صرف اسی کی عبادت کرو۔ یہی مضبوط دین ہے، لیکن اکثر لوگ نہیں جانتے۔“

ایک غلام کے لیے کئی آقاؤں کا ہونا تکلیف دہ ہے۔ اگر اس کا ایک ہی آقا ہو، جو سب سے زبردست ہو، تو کیا ہی اچھا ہے! لہذا مالک ایک ہی ہے، جو انسان کی ساری مرادیں پوری کرتا اور اس کے بگلے کام بنا دیتا ہے۔ اس کے سامنے فرضی اور جھوٹے مالکوں کی کوئی حیثیت نہیں، یہ قطعی بے بنیاد خیالات ہیں کہ بارش کرنا کسی کے اختیار میں ہے، غلبہ پیدا کرنا کسی اور کا کام ہے۔ کوئی اولاد دیتا ہے، کوئی تندرستی بخشتا ہے، پھر آپ ہی آپ ان کے نام مقرر کر لیے ہیں کہ فلاں کام کے مختار کا یہ نام ہے اور فلاں کے مختار کا یہ نام ہے اور خود ہی انہیں ان کاموں کے وقت پکارتے ہیں۔ رفتہ رفتہ ایک عرصہ کے بعد اسی طرح رسم پڑ جاتی ہے۔

من گھڑت نام شرک ہیں: حالانکہ اللہ کے سوا کون ہے جو تدبیر کائنات کرتا ہو؟ اور کون ہے جس کا یہ نام پایا جاتا ہو؟ اور اگر کسی کا یہ نام رکھ دیا گیا ہے تو اس کا اللہ تعالیٰ کی پسند اور رضا سے کوئی تعلق نہیں۔ سب کاموں کے مختار کا نام اللہ ہے۔ اور جس کا نام محمد یا علی ہے، اس کو کسی بات کا اختیار نہیں۔ اس قسم کے خیالات باندھنے کا اللہ پاک نے حکم نہیں دیا، اور اگر کسی مخلوق نے حکم دیا ہے تو مخلوق کا حکم ناقابل اعتبار ہے۔ اللہ پاک نے اس قسم کے خیالات قائم

کرنے سے روک دیا ہے۔ پھر اللہ کے سوا کون ہے، جس کے حکم اور فرمان کا ان باتوں میں اعتبار کیا جائے؟  
خالص اور اصل دین یہی ہے کہ اللہ کے حکم پر چلا جائے اور اس کے آگے ہر حکم ٹھکرا دیا جائے۔ لیکن اکثر لوگ اس  
راہ سے بھٹک گئے اور اپنے پیروں، اماموں اور بزرگوں کی راہ کو اللہ کی راہ سے مقدم سمجھ بیٹھے۔

خود ساختہ رسمیں شرک ہیں: معلوم ہوا کہ کسی کی راہ و رسم نہ ماننا اور اللہ تعالیٰ ہی کا قانون ماننا ان چیزوں میں  
سے ہے جن کو اللہ پاک نے اپنی تعظیم کے لیے مقرر فرما دیا ہے۔ اب اگر کوئی یہی معاملہ کسی مخلوق سے کرے گا، تو پکا  
مشرک ہوگا۔ انسانوں تک احکام الہی کا پہنچنا رسولوں ہی کے واسطے سے ممکن ہے۔ اگر کوئی شخص کسی امام یا مجتہد، غوث  
یا قطب، مولوی یا ملا، پیر یا شیخ، باپ یا دادا، کسی بادشاہ یا وزیر اور پادری یا چنڈت کی بات کو یا ان کی رسموں کو احکام  
شرعیہ پر مقدم سمجھے اور قرآن و حدیث کے ہوتے ہوئے پیر و مشائخ اور اماموں کے اقوال کو پیش کرے، یا کسی پیغمبر کی  
بابت یہ عقیدہ رکھے کہ شریعت ان ہی کے احکام ہیں، وہ (وحی الہی کے بغیر) اپنی مرضی سے جو جی میں آتا تھا کہہ  
دیتے تھے اور اس کا ماننا امت پر فرض ہو جاتا تھا۔ ان باتوں سے شرک ثابت ہو جاتا ہے۔

چنانچہ عقیدہ یہ ہونا چاہیے کہ حقیقی حاکم صرف اللہ ہے اور نبی محض لوگوں کو اللہ کے احکام بتانے اور سمجھانے والا ہوتا  
ہے۔ لہذا قرآن و حدیث کے موافق بات کو مان لیا جائے اور جو بات قرآن و حدیث کے خلاف ہو، اسے چھوڑ دیا جائے۔  
لوگوں کو تعظیماً سامنے کھڑا رکھنا ممنوع ہے: سیدنا معاویہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

«مَنْ سَرَّهُ أَنْ يَتَمَثَّلَ لَهُ الرَّجَالُ قِيَامًا فَلْيَتَّبِعُوا مَقْعَدَهُ مِنَ النَّارِ»

”جس کو اس بات سے مسرت ہو کہ لوگ اس کے سامنے با ادب ہاتھ باندھے ہوئے کھڑے رہیں، تو وہ اپنا ٹھکانا جہنم  
میں بنالے۔“<sup>1</sup>

یعنی جس شخص کی یہ خواہش ہو کہ لوگ اس کے سامنے با ادب ہاتھ باندھے ہوئے کھڑے رہیں، نہ بولیں، نہ  
ادھر ادھر دیکھیں اور نہ بولیں چالیں، بلکہ بت بنے کھڑے رہیں، وہ دوزخی ہے۔ کیونکہ وہ الوہیت کا دعویٰ دے رہے ہے کہ جو  
تعظیم اللہ تعالیٰ کی ذات کے ساتھ خاص ہے، وہی اپنے لیے چاہتا ہے۔ نماز میں نمازی ہاتھ باندھے کر چپ چاپ ادھر  
ادھر دیکھے بغیر کھڑے ہوتے ہیں، اور قیام اللہ کی ذات کے ساتھ خاص ہے۔ معلوم ہوا کہ کسی کے سامنے ادب و تعظیم  
کی غرض سے کھڑا ہونا ناجائز اور شرک ہے۔

<sup>1</sup> جامع الترمذی، الأدب، حدیث: 2755، وقال: «هَذَا حَدِيثٌ حَسَنٌ»

## عبادات میں شرک کی حرمت

بتوں اور تھانوں کی پوجا شرک ہے: سیدنا ثوبان رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

«لَا تَقُومُ السَّاعَةُ حَتَّى تَلْحَقَ قَبَائِلُ مِنْ أُمَّتِي بِالْمُشْرِكِينَ وَحَتَّى يَعْبُدُوا الْأَوْثَانَ»

”قیامت نہیں آئے گی، جب تک میری امت کے کچھ قبیلے مشرکوں میں نہ جا لیں اور بت پرستی اختیار نہ کر لیں۔“<sup>1</sup>

بت دو طرح کے ہوتے ہیں۔ کسی کے نام کی تصویر یا مورتی بنا کر اس کو پوجا جائے، اس کو عربی میں صنم کہا جاتا ہے۔ کسی جگہ درخت، پتھر، لکڑی کا غڈ کو کسی کے نام کا مقرر کر کے پوجا جائے، اس کو وثن کہا جاتا ہے۔ چنانچہ قبر، چلہ، لحد، چھڑی، تعزیہ، علم، شدہ امام قاسم اور شیخ عبدالقادر کی مہندی، امام کا چہوترا اور استاد و مشائخ کے بیٹھنے کی جگہیں، یہ سب وثن میں داخل ہیں۔ اسی طرح شہید کے نام کا طاق نشان اور توپ، جس پر بکرا چڑھایا جاتا ہے اور اسی طرح بعض مکانات بیمار یوں کے نام سے مشہور ہیں یا بعض مقامات سیتلا، مسانی، بھوانی، کالی، کاکا اور برابھی وغیرہ کی طرف منسوب ہیں۔ یہ سب وثن ہیں اور صنم اور وثن دونوں کی پرستش سے شرک ثابت ہوتا ہے۔ نبی اکرم صلی اللہ علیہ وسلم نے خبر دی ہے کہ قیامت کے قریب مسلمانوں کا شرک اسی قسم کا ہوگا۔ برخلاف دوسرے مشرکوں کے، جیسے ہندو یا عرب کے مشرک کہ اکثر مورتوں کو مانتے ہیں، یہ دونوں قسم کے لوگ مشرک ہیں اور اللہ اور اس کے رسول صلی اللہ علیہ وسلم کے دشمن ہیں۔

ذبح لغیر اللہ لعنت کا باعث ہے: سیدنا ابوالطفیل رضی اللہ عنہ فرماتے ہیں:

«أَنَّ عَلِيًّا رَضِيَ اللَّهُ عَنْهُ أَخْرَجَ صَحِيفَةً مَكْتُوبٌ فِيهَا: لَعَنَ اللَّهُ مَنْ ذَبَحَ لِغَيْرِ اللَّهِ»

”سیدنا علی رضی اللہ عنہ نے ایک کتاب نکالی، جس میں یہ حدیث لکھی تھی: ”جس نے جانور کو غیر اللہ کے نام پر ذبح کیا، اس پر اللہ کی لعنت ہے۔“<sup>2</sup>

یعنی جو شخص اللہ کے سوا کسی مخلوق کے نام کا جانور ذبح کرے، وہ ملعون ہے۔ سیدنا علی رضی اللہ عنہ نے ایک کاپی میں رسول اللہ صلی اللہ علیہ وسلم کی کئی حدیثیں لکھ رکھی تھیں، ان میں یہ حدیث بھی تھی۔ معلوم ہوا کہ جانور اللہ ہی کا نام لے کر ذبح کرنے سے حلال ہوتا ہے۔ غیر اللہ کے نام پر جانور ذبح کرنا شرک ہے، اور جانور بھی حرام ہو جاتا ہے۔ اسی طرح وہ جانور بھی حرام ہوتا ہے، جو غیر اللہ کے لیے نامزد اور مشہور کر دیا جائے، خواہ اس پر ذبح کے وقت اللہ کا نام لیا گیا ہو۔

1 جامع الترمذی، الفتن، حدیث: 2219، وقال: «إذا حدث حسن صحيح».

2 صحيح مسلم، الأحاديث، حدیث: 1978 (5126).



قرب قیامت کی علامتیں: امی عائشہ رضی اللہ عنہا فرماتی ہیں کہ میں نے رسول اللہ صلی اللہ علیہ وسلم سے سنا آپ فرما رہے تھے:

«لَا يَذْهَبُ اللَّيْلُ وَالنَّهَارُ حَتَّى تُعْبَدَ اللَّاتُ وَالْعُزَّى، فَقُلْتُ: يَا رَسُولَ اللَّهِ! إِنْ كُنْتُ لَا أَظُنُّ حِينَ أَنْزَلَ اللَّهُ: ﴿هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾ أَنْ ذَلِكَ تَأَمُّ، قَالَ: «إِنَّهُ سَيَكُونُ مِنْ ذَلِكَ مَا شَاءَ اللَّهُ، ثُمَّ يَبْعَثُ اللَّهُ رِيحًا طَيِّبَةً، فَتَوَفِّي كُلَّ مَنْ كَانَ فِي قَلْبِهِ مِثْقَالُ حَبَّةٍ مِنْ خَرْدَلٍ مِنْ إِيمَانٍ، فَيَبْقَى مَنْ لَا خَيْرَ فِيهِ فَيُرْجَعُونَ إِلَى دِينِ آبَائِهِمْ»

”دن رات ختم نہ ہوں گے، حتیٰ کہ لات و عزی کو (دوبارہ) پوجا جائے۔ میں نے کہا، یا رسول اللہ! جب اللہ پاک نے یہ آیت اتاری تھی (اسی نے اپنا رسول ہدایت اور دین حق کے ساتھ بھیجا، تاکہ اسے تمام دینوں پر غالب کر دے اگرچہ مشرکوں کو برا معلوم ہو) تو میرا گمان غالب یہی تھا کہ آخر تک دین یوں ہی (غالب) رہے گا۔ فرمایا: جب تک اللہ پاک کو منظور ہوگا، دین اسی حالت پر رہے گا۔ پھر اللہ پاک ایک پاکیزہ ہوا بھیجے گا، وہ ہر اس شخص کو فوت کر دے گی جس کے دل میں رائی کے دانے کے برابر بھی ایمان ہوگا۔ پھر برے لوگ ہی رہ جائیں گے اور وہ اپنے باپ دادا کے دین (شرک) کی طرف لوٹ جائیں گے۔“<sup>1</sup>

یعنی سیدہ عائشہ رضی اللہ عنہا نے سورۃ براءت (توبہ) والی اس آیت سے یہ سمجھا کہ اسلام کا غلبہ قیامت تک رہے گا۔ آپ صلی اللہ علیہ وسلم نے فرمایا کہ غلبہ اس وقت تک رہے گا، جب تک اللہ تعالیٰ کو منظور ہوگا۔ پھر اللہ پاک ایک پاکیزہ ہوا چلائے گا جس سے سب نیک لوگ، جن کے دلوں میں تھوڑا سا بھی ایمان ہوگا، ختم ہو جائیں گے اور بے دین باقی رہ جائیں گے۔ نہ ان کے دلوں میں رسول کی عظمت ہوگی، نہ دین کا شوق ہوگا۔ اپنے باپ دادا کی رسموں پر لپکیں گے جو جاہل اور مشرک گزرے تھے۔ پھر جو مشرکوں کی راہ اختیار کرے گا، لامحالہ مشرک ہو جائے گا۔

معلوم ہوا کہ آخری زمانے میں پرانا شرک بھی پھیل جائے گا۔ آج مسلمانوں میں پرانا اور نیا ہر قسم کا شرک موجود ہے۔ آپ کی پیشین گوئی صادق آ رہی ہے، مثلاً: مسلمان نبی، ولی، امام، شہید وغیرہ کے ساتھ شرکیہ معاملات کر رہے ہیں۔ اسی طرح قدیم شرک بھی پھیل رہا ہے، کافروں کے بتوں کو مانتے ہیں اور ان کی رسموں پر چل رہے ہیں، مثلاً: پنڈت سے تقدیر کا حال پوچھنا، بری فال لینا، کسی گھڑی کو منخوس ماننا، سیتلا اور مسانی کو پوجنا، ہنومان، نونا پھاری اور

1 التوبة 33:9، صحيح مسلم، الفتن، حديث: 2907 (7299).

## عبادات میں شرک کی حرمت

کلو اچیر کو پکارنا۔ ہولی، دیوالی، نوروز اور مہر جان کے تہواروں کو منانا، قمر در عقرب اور تحت الشعاع کو ماننا۔ یہ ساری رسمیں ہندوؤں اور مشرکوں کی ہیں، جو مسلمانوں میں پھیلی ہوئی ہیں۔ معلوم ہوا کہ مسلمانوں میں شرک کا دروازہ اس طرح کھلے گا کہ وہ قرآن و حدیث کو چھوڑ کر باپ دادا کی رسموں کے تابع ہو جائیں گے۔

تھان پوجا بدترین لوگوں کا کام ہے: سیدنا عبداللہ بن عمر رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا:

«يَخْرُجُ الدَّجَالُ فِي أُمَّتِي فِيمَكْتُ أَرْبَعِينَ لَا أَدْرِي: أَرْبَعِينَ يَوْمًا أَوْ أَرْبَعِينَ شَهْرًا أَوْ أَرْبَعِينَ عَامًا فَيَبْعَثُ اللَّهُ عِيسَى ابْنَ مَرْيَمَ كَأَنَّهُ عُرْوَةٌ بَنُ مَسْعُودٍ، فَيَطْلُبُهُ فَيَهْلِكُهُ، ثُمَّ يَمَكْتُ النَّاسُ سَبْعَ سِنِينَ، لَيْسَ بَيْنَ اثْنَيْنِ عَدَاوَةٌ، ثُمَّ يُرْسِلُ اللَّهُ رِيحًا بَارِدَةً مِّنْ قَبْلِ الشَّامِ، فَلَا يَبْقَى عَلَى وَجْهِ الْأَرْضِ أَحَدٌ فِي قَلْبِهِ مِثْقَالُ ذَرَّةٍ مِّنْ خَيْرٍ أَوْ إِسْمَانٍ إِلَّا قَبَضَتْهُ حَتَّىٰ لَوْ أَنَّ أَحَدَكُمْ دَخَلَ فِي كَبِدِ جَبَلٍ لَدَخَلَتْهُ عَلَيْهِ حَتَّىٰ تَقْبِضَهُ، قَالَ سَمِعْتُهَا مِنْ رَسُولِ اللَّهِ ﷺ قَالَ: فَيَبْقَى شِرَارُ النَّاسِ فِي خِفَّةِ الطَّيْرِ وَأَحْلَامِ السَّبَاعِ لَا يَعْرِفُونَ مَعْرُوفًا وَلَا يُنْكِرُونَ مُنْكَرًا، فَيَتَمَثَّلُ لَهُمُ الشَّيْطَانُ فَيَقُولُ: أَلَا تَسْتَجِيبُونَ؟ فَيَقُولُونَ: فَمَا تَأْمُرُنَا؟ فَيَأْمُرُهُمْ بِعِبَادَةِ الْأَوْثَانِ، وَهُمْ فِي ذَلِكَ دَارَ رِزْقِهِمْ، حَسَنَ عَيْشِهِمْ ثُمَّ يَنْفَخُ فِي الصُّورِ»

”میری امت میں دجال ظاہر ہوگا، اور چالیس (دن، مہینے یا سال تک) ٹھہرے گا، پھر اللہ عروہ بن مسعود رضی اللہ عنہ کی شکل میں حضرت عیسیٰ کو مبعوث فرمائے گا۔ آپ اس کو تلاش کر کے مار ڈالیں گے۔ پھر سات سال تک لوگ ایسی (عمدہ اور آرام کی زندگی گزاریں گے کہ) دو آدمیوں کے درمیان کوئی عداوت و دشمنی نہیں ہوگی۔ پھر اللہ پاک شام کی جانب سے ٹھنڈی ہوا بھیجے گا، روئے زمین پر جس کے دل میں رائی بھر بھی خیر یا ایمان ہوگا، اس کو وہ فوت کر دے گی۔ یہاں تک کہ اگر تم میں سے کوئی شخص کسی پہاڑ کے اندر گھس جائے گا تو وہ ہوا اس کے پیچھے گھس کر اسے مار ڈالے گی۔“ سیدنا عبداللہ بن عمر رضی اللہ عنہما فرماتے ہیں: میں نے یہ بات بھی رسول اللہ ﷺ سے سنی: ”پھر پرندوں کی طرح بے عقل اور درندوں کی طرح پھاڑ کھانے والے برے لوگ رہ جائیں گے۔ نہ اچھی بات کو اچھا سمجھیں گے اور نہ بری بات کو برا۔ تب انسانی روپ میں ان کے پاس شیطان آ کر کہے گا، تم میری کیوں نہیں مانتے؟ یہ پوچھیں گے: آپ کا کیا ارشاد ہے۔ پس وہ انھیں بت پرستی کا حکم دے گا (کہ تمہانوں کو پوجو) وہ انھی کاموں میں لگن ہوں گے انھیں رزق فراوانی سے مل رہا ہوگا اور

زندگی آرام سے گزر رہی ہوگی پھر صور پھونکا جائے گا۔<sup>1</sup>

یعنی آخری زمانے میں ایمان دار ختم ہو جائیں گے اور بے ایمان اور بے وقوف رہ جائیں گے، جو دوسروں کا مال ہڑپ کر جائیں اور ذرا نہ شرمائیں گے۔ ان سے بھلائی برائی کی تمیز جاتی رہے گی۔ پھر شیطان بزرگ کی شکل میں آ کر انھیں سمجھائے گا کہ دیکھو بے دینی بڑی بری بات ہے، دیندار بنو۔ آخر اس کے کہنے سننے سے دین کا شوق پیدا ہو گا، مگر قرآن و حدیث پر نہیں چلیں گے۔ بلکہ اپنی عقل سے دینی باتیں تراشیں گے اور شرک میں گرفتار ہو جائیں گے۔ مگر اس حالت میں (مہلت و آزمائش کے طور پر) ان کی روزی میں اور فراخی ہوگی اور زندگی بڑے چین اور آرام سے گزر رہی ہوگی۔ وہ سمجھیں گے کہ ہماری راہ درست ہے، اللہ تعالیٰ ہم سے راضی ہے، جبھی تو ہماری حالت سنور گئی ہے۔ آخر کار شرک میں اور ڈوبیں گے کہ جوں جوں رسوں کو مانتے ہیں ہماری مرادیں پوری ہوتی (چلی جاتی) ہیں۔

اس لیے مسلمان کو اللہ سے ڈرنا چاہیے اور سمجھ لینا چاہیے کہ وہ کبھی ڈھیل دے کر پکڑ لیتا ہے۔ بسا اوقات ایسا ہوتا ہے کہ انسان شرک میں مبتلا ہوتا ہے اور غیر اللہ سے مرادیں مانگتا ہے، اللہ پاک اس پر حجت تمام کرنے کے لیے اس کی مرادیں برلاتا ہے۔ لیکن وہ یہ خیال کر بیٹھتا ہے کہ میں سچی راہ پر ہوں غیر اللہ کا ماننا صحیح ہے، ورنہ مرادیں پوری نہ ہوتیں۔ لہذا مسلمان بھائیو! مرادوں کے ملنے نہ ملنے پر بھروسہ مت کرو، اور محض اس وجہ سے اللہ تعالیٰ کا سچا دین (توحید) نہ چھوڑو۔

اس حدیث سے معلوم ہوا کہ انسان کتنا ہی ڈھیٹ بن جائے، کتنے ہی گناہوں میں ڈوب جائے، سرتا پابے حیا بن جائے، پر ایسا مال ڈکار جانے میں عار نہ سمجھے، برائی اور بھلائی میں تمیز نہ کرے۔ مگر پھر بھی شرک کرنے سے اور غیر اللہ کو ماننے سے بہتر ہے، کیونکہ شیطان بعض دفعہ یہ گناہ چھڑا کر شرک کی باتیں سکھاتا ہے۔

بتوں کا طواف: سیدنا ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

«لَا تَقُومُ السَّاعَةُ حَتَّى تَضْطَرِبَ الْبَيْتُ نِسَاءً دَوْسٍ، حَوْلَ ذِي الْخُلْصَةِ»

”قیامت نہیں آئے گی، جب تک ذوالخلصہ (بت) کے ارد گرد قبیلہ دوس کی عورتوں کے سرین نہیں ہلکیں گے (جب تک وہ اس کا طواف نہیں کریں گی)۔“<sup>2</sup>

1 صحیح مسلم، الفتن، حدیث: 2940 (7381).

2 صحیح البخاری، الفتن، حدیث: 7116، و صحیح مسلم، الفتن، حدیث: 2906، واللفظ له.

## عبادات میں شرک کی حرمت

عرب (بین) میں ایک قبیلہ تھا، جس کو دوس کہا جاتا تھا۔ جاہلیت میں ”تبالہ“ کے مقام پر ان کا ایک بت تھا جس کی وہ پوجا کرتے تھے۔ اس بت کا نام ذوالخصلہ تھا۔ عہد رسالت میں اس کو توڑ دیا گیا تھا، آپ نے پیشین گوئی کی کہ قیامت کے قریب لوگ اس بت کو پھر ماننے لگیں گے اور اسی قبیلہ دوس کی عورتیں دوبارہ اس کا طواف کریں گی۔ جس سے ان کے سرین ہلتے ہوئے نظر آئیں گے۔ معلوم ہوا کہ بیت اللہ کے علاوہ کسی اور گھر کا طواف کرنا شرک اور کافرانہ رسم ہے۔

www.KitaboSunnat.com

## عبادات میں شرک کی حرمت

### مشقی سوالات و تمرینات

1. عبادت کی تعریف کریں۔

2. ”عبادت صرف اللہ ہی کے لیے ہے“ ایک آیت مبارکہ بطور حوالہ پیش کریں۔

3. ”حضرت یوسف علیہ السلام کے بھائیوں نے آپ علیہ السلام کو سجدہ کیا تھا، کیا اس دلیل کو سامنے رکھ کر بزرگان دین اور اولیائے کرام کو سجدہ کیا جاسکتا ہے؟

4. غیر اللہ کے نام پر تقسیم کی جانے والی چیز حرام ہے۔ قرآن سے دلیل پیش کریں۔

5. کچھ لوگ کہتے ہیں کہ ہم گیارہویں شریف کی کھیر پر اللہ کا نام لیتے ہیں اور جو جانور دربار پر ذبح کرتے ہیں ان پر بھی اللہ کے نام کی تکبیر ہی پڑھتے ہیں تو پھر یہ سب کچھ کیسے حرام ہوا؟ اس بات کو واضح کریں۔

6. لوگوں کو تعظیماً سامنے کھڑا رکھنا ممنوع ہے اگر اس بارے میں آپ کو کوئی حدیث معلوم ہے تو بطور حوالہ پیش کریں۔

7. کونسا قبیلہ ذوالخصلہ (بت) کی پوجا کرتا تھا؟

8. ملتزم کسے کہتے ہیں؟

کثیر الانتخابی خالی جگہ

دیے گئے چار انتخابات میں سے درست کے گرد دائرہ لگائیں۔

1. دعا عبادت کی روح ہے۔ دعا کے بغیر..... کا کوئی تصور نہیں۔

(ا) محبت (ب) شفاعت (ج) رحمت (د) عبادت

2. .... کو بے حرمتی سے پچایا جائے۔

(ا) قبروں (ب) مزاروں

(ج) قبر پر لگے درختوں (د) قبر پر بنی عمارت

## عبادات میں شرک کی حرمت

۱. سیدنا معاویہ رضی اللہ عنہ..... کے بیٹے تھے۔

(ا) یزید (ب) حضرت ابوسفیان رضی اللہ عنہ

(ج) حضرت ابوبکر رضی اللہ عنہ (د) حضرت ابوذر غفاری رضی اللہ عنہ

۲. وہ جھنڈا جو شہدائے کربلا کی یاد میں تعزیوں کے ساتھ نکالتے ہیں، اسے..... کہا جاتا ہے۔

(ا) ذوالجناح (ب) شدہ

(ج) چہلم (د) ان میں سے کوئی بھی نہیں

۳. ذبح لغیر اللہ..... کا باعث ہے۔

(ا) رحمت (ب) مغفرت (ج) شفاعت (د) لعنت

۴. ہنومان..... کا مشہور دیوتا ہے۔

(ا) مشرکین مکہ (ب) کفار مدینہ

(ج) بنگالیوں (د) ہندوؤں

۵. بیت اللہ کے علاوہ کسی اور گھر کا طواف کرنا..... ہے۔

(ا) جائز (ب) ٹھیک (ج) رحمت (د) شرک

۶. تالہ کے مقام پر ایک بت تھا جس کی پوجا کی جاتی تھی عہد رسالت میں اسے توڑ دیا گیا اس کا نام..... تھا۔

(ا) ہبل (ب) لات (ج) منات (د) ذوالخلصہ



## رسم و رواج میں شرک کی حرمت

اس باب میں ان آیات و احادیث کا بیان ہے جن سے ثابت ہوتا ہے کہ جس طرح انسان دنیاوی کاموں میں طرح طرح سے اللہ تعالیٰ کی تعظیم بجالاتا ہے، ایسا معاملہ غیر اللہ سے نہ کیا جائے۔  
شیطان کی وسوسہ اندازی: ارشاد باری تعالیٰ ہے:

﴿إِنْ يَدْعُونَ مِنْ دُونِهِ إِلَّا إِنشَاءً وَإِنْ يَدْعُونَ إِلَّا شَيْطَانًا مَرِيدًا ۝ لَعَنَهُ اللَّهُ وَقَالَ لَأَتَّخِذَنَّ مِنْ عِبَادِكَ نَصِيبًا مَفْرُوضًا ۝ وَلَا ضَلَّتْهُمْ وَلَا ضَلُّوا لَهُمْ وَلَا أَمَرَئِيَهُمْ وَلَا مَرْئِيَهُمْ فَلْيُبَيِّنْ لِي مَنْ يَدْعُونَ مِنْ دُونِ اللَّهِ فَقَدْ خَسِرْنَا مِثْقَاتًا مِثْقَاتًا ۝ يَعْبُدُكُمْ وَيَمْنِيَنَّهُمْ ۝ وَمَا يَعْبُدُكُمْ الشَّيْطَانُ إِلَّا عُرْوًا ۝ أُولَئِكَ مَاؤُنْهْمُ جَهَنَّمَ وَلَا يَجِدُونَ عَنْهَا مَحِيصًا ۝﴾

”یہ مشرک اللہ کو چھوڑ کر عورتوں کو پکارتے ہیں، اور وہ (دراصل) سرکش شیطان ہی کو پکارتے ہیں، جس پر اللہ نے پھٹکار ڈال دی ہے۔ اس (شیطان) نے کہا رکھا ہے ”میں تیرے بندوں سے ایک مقرر حصہ الگ کروں گا۔ میں انہیں ضرور گمراہ کروں گا، میں انہیں ضرور آرزوئیں دلاؤں گا اور انہیں ضرور (اپنے) حکم دوں گا چنانچہ وہ جانوروں کے کان کاٹ ڈالیں گے۔ اور میں انہیں حکم دوں گا تو وہ اللہ کی بنائی شکل کو بدل ڈالیں گے۔“ (اللہ نے فرمایا) جو اللہ کو چھوڑ کر شیطان کو دوست بنائے، وہ زبردست گھائے میں پڑ گیا۔ شیطان ان سے وعدہ کرتا ہے اور امیدیں بندھاتا ہے اور شیطان ان سے (جھوٹا) وعدہ کر کے محض دھوکہ کر رہا ہے۔ انہی لوگوں کا ٹھکانا جہنم ہے، جہاں سے وہ رہائی نہ پا سکیں گے۔“<sup>1</sup>

یعنی جو غیر اللہ کو پکارتے ہیں، وہ اپنے خیال میں عورتوں کے پجاری ہیں۔ کوئی تو حضرت بی بی کو، کوئی بی بی آسیہ کو، کوئی بی بی اتاؤلی کو، کوئی لال پری کو، کوئی سیاہ پری کو، کوئی سیٹلا کو، کوئی مسانی کو اور کوئی کالی کو پوجتا ہے۔ یہ محض

## رسم و رواج میں شرک کی حرمت

خیالات ہیں، ورنہ ان کی حقیقت کچھ بھی نہیں۔ نہ کوئی عورت، نہ کوئی مرد، محض خام خیالی اور شیطانی وسوسہ ہے جس کو انھوں نے معبود بنا لیا ہے۔ اور یہ جو بولتا ہے اور کبھی کوئی تماشا بھی دکھا دیتا ہے، شیطان ہے۔

دراصل ان مشرکوں کی تمام عبادتیں شیطان کے لیے ہو رہی ہیں۔ یہ اپنے خیال میں نذرو نیاز عورتوں کو دیتے ہیں، مگر درحقیقت شیطان لے لیتا ہے۔ انھیں ان باتوں سے نہ دینی فائدہ ہے اور نہ دنیاوی، کیونکہ شیطان راندہ درگاہ ہے۔ اس سے دینی فائدہ تو ہونے سے رہا، کیونکہ انسان کا دشمن بھلا کیسے اس کا بھلا چاہے گا۔

یہ تو اللہ تعالیٰ کے سامنے کہہ چکا ہے کہ میں تیرے بہت سے بندوں کو اپنا بندہ بنا لوں گا۔ ان کی عقلیں ایسی ماروں گا کہ اپنے خیالات ہی کو ماننے لگیں گے۔ میرے نام کے جانور مقرر کریں گے جن پر میری نیاز کا نشان ہوگا۔ مثلاً: اس کا کان چیر ڈالیں گے یا کاٹ ڈالیں گے۔ یا اس کے گلے میں کمر بند ڈال دیں گے، ماتھے پر مہندی لگا دیں گے۔ منہ پر سہرا باندھ دیں گے، منہ کے اندر پیسہ رکھ دیں گے۔ بہر حال وہ علامت جو یہ بتائے کہ یہ جانور فلاں کی نیاز کا ہے، اسی میں داخل ہے۔

شیطان یہ بھی کہہ آیا ہے کہ میرے اثر سے لوگ اللہ تعالیٰ کی بنائی ہوئی شکل کو بگاڑ ڈالیں گے۔ کوئی کسی کے نام کی چوٹی رکھ لے گا، کوئی کسی کے نام پر ناک یا کان چھدوا لے گا، کوئی ڈاڑھی منڈوائے گا، کوئی چار ابرو صاف کر کے فقیری کا اظہار کرے گا، یہ سب شیطانی باتیں ہیں اور اسلام کے خلاف ہیں۔

پھر جس نے اللہ جیسے کریم کو چھوڑ کر شیطان جیسے دشمن کی راہ اختیار کی، اس نے صریح دھوکہ کھایا۔ کیونکہ اول تو شیطان دشمن ہے، دوسرے اس میں وسوسہ ڈالنے کے سوا اور کوئی قدرت بھی نہیں۔ جھوٹے سچے وعدوں سے انسان کو وقتی طور پر بہلا دیتا ہے کہ فلاں (بات) مانو گے تو یہ ہوگا۔ اور فلاں مانو گے تو یہ ہوگا۔

کبھی لمبی لمبی آرزوئیں دلاتا ہے کہ اگر اتنے پیسے ہوں تو ایسا باغ تیار ہو جائے گا، خوبصورت محل بن جائے گا۔ چونکہ یہ امیدیں پوری نہیں ہوتیں، اس لیے انسان گھبرا کر اللہ تعالیٰ کو بھول کر غیروں کی طرف دوڑنے لگتا ہے۔ اور ہوتا وہی ہے جو مقدر میں ہے، کسی کے ماننے یا نہ ماننے سے کچھ نہیں ہوتا۔ یہ تو محض ایک شیطانی وسوسہ اور اس کا مکرو فریب ہے۔ ان باتوں کا انجام یہ ہوتا ہے کہ انسان شرک میں گرفتار ہو کر جہنمی بن جاتا ہے اور شیطانی جال میں اس بری طرح سے پھنس جاتا ہے کہ لاکھ ہاتھ پاؤں مارے، مگر رہائی نصیب نہیں ہوتی۔

اولاد کے سلسلے میں شرک کی رسمیں: ارشاد باری تعالیٰ ہے:



﴿هُوَ الَّذِي خَلَقَكُمْ مِنْ نَفْسٍ وَجِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا فَلَمَّا تَغَشَّهَا حَمَلَتْ حَمْلًا خَفِيًّا قَمَرَتْ بِهِ فَلَمَّا أَتَتْكَ دَعَاكَ اللَّهُ رَبَّهُمَا لَكِنِ اتَّيَمْنَا صُلِحًا لَنَكُونَنَّ مِنَ الشَّاكِرِينَ ۝ فَلَمَّا أَتَتْهُمَا صُلِحًا جَعَلَ لَهُ شُرَكَاءَ فِيمَا أُتِيَهُمَا فَتَعَلَّى اللَّهُ عَمَّا يُشْرِكُونَ ۝﴾

”اس نے تم کو ایک جان سے پیدا کیا اور اس سے اس کی بیوی پیدا کی، تاکہ وہ اس سے چین پائے۔ پھر جب اس نے اس سے ہم بستری کر لی تو اس کو ہلکا سا حمل رہ گیا۔ وہ اسے لے کر چلتی پھرتی رہی، پھر جب بھاری ہو گئی تو دونوں نے اپنے پروردگار کو پکارا کہ اگر تو ہمیں نیک اولاد دے گا تو ہم تیرے شکر گزار ہوں گے۔ پھر جب اس نے ان کو نیک بچہ دیا تو دونوں اس بچے میں اللہ کے شریک بنانے لگے۔ اللہ ان کے شرک سے بلند و برتر ہے۔“<sup>1</sup>

یعنی شروع میں بھی اللہ ہی نے انسان کو بنایا، اسے بیوی دی اور دونوں میں محبت پیدا کی۔ پھر جب اولاد کی امید ہوئی تو دونوں اللہ سے دعائیں مانگنے لگے کہ اگر صحیح سالم اور تندرست بچہ پیدا ہو جائے تو ہم اللہ سبحانہ و تعالیٰ کا بہت ہی احسان مانیں گے۔ پھر جب حسب خواہش بچہ پیدا ہو گیا تو غیر اللہ کو ماننے لگے، اور ان کی نذر و نیاز کرنے لگے۔ کوئی بچے کو کسی کی قبر پر لے گیا، کوئی تھان پر! کسی نے کسی کے نام کی چوٹی رکھ لی، کسی نے بدھی پہنا دی اور کسی نے بیڑی ڈال دی، کسی نے کسی کا فقیر بنا دیا اور نام بھی رکھے تو شریک، جیسے: نبی بخش، علی بخش، پیر بخش، سیتلا بخش، گزگا بخش، جمنا داس وغیرہ۔ اللہ تو ان نادانوں سے بے پروا ہے، مگر ان کا ایمان جاتا رہتا ہے۔

کھیتی باڑی میں شرک کی رسمیں: ارشاد الہی ہے:

﴿وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِرِزْقِهِمْ وَهَذَا لِشُرَكَائِنَا فَمَا كَانَ لِشُرَكَائِهِمْ فَلَا يَصِلُ إِلَى اللَّهِ وَمَا كَانَ لِلَّهِ فَهُوَ يَصِلُ إِلَى شُرَكَائِهِمْ سَاءَ مَا يَحْكُمُونَ ۝﴾

”اور شرک ان چیزوں میں سے جو اللہ نے پیدا کی ہیں، یعنی کھیتی اور جانوروں میں سے اللہ کے لیے ایک حصہ مقرر کر چکے ہیں۔ اور اپنے خیال میں کہتے ہیں کہ یہ (حصہ) تو اللہ کا ہے اور یہ ہمارے شریکوں کا، پھر جو ان کے شریکوں کا ہے، وہ اللہ کو نہیں ملتا، اور جو اللہ کا ہے وہ ان کے شرکاء کو مل جاتا ہے۔ یہ جو فیصلہ کر رہے ہیں، برا ہے۔“<sup>2</sup>

یعنی تمام غلے اور جانور اللہ ہی نے پیدا کیے ہیں۔ پھر شرک جس طرح ان میں سے اللہ تعالیٰ کی نیاز نکالتے ہیں،

## رسم و رواج میں شرک کی حرمت

اسی طرح غیر اللہ کی نیاز بھی نکالتے ہیں، جب کہ غیر اللہ کی نیاز میں جو ادب و احترام بجالاتے ہیں، وہ اللہ کی نیاز میں نہیں بجالاتے۔

چوپایوں میں شرک کی رسمیں: ارشاد باری تعالیٰ ہے:

﴿وَقَالُوا هَذِهِ أَنْعَامٌ وَحَرَّتْ حَجَرَ آلَا يُطْعَمُهَا إِلَّا مَنْ لَشَاءٍ بِرِزْقِهِمْ وَأَنْعَمَ حُرِّمَتْ ظُهُورُهَا وَأَنْعَمَ

لَا يَذْكُرُونَ اسْمَ اللَّهِ عَلَيْهَا افْتِرَاءً عَلَيْهِ سَيَجْزِيهِمْ بِمَا كَانُوا يَفْتَرُونَ ﴿١﴾

”اور وہ اپنے خیال سے کہتے ہیں کہ یہ جانور اور کھیتی اچھوتی ہے، اسے کوئی نہ کھائے، سوائے اسکے جسے ہم چاہیں۔ اور (اسی طرح) بعض جانوروں کی سواری منع ہے تو کچھ جانوروں پر اللہ کا نام نہیں لیتے۔ یہ سب اللہ پر بہتان ہے، وہ انکے بہتان کی جلدی سزا دے گا۔“<sup>1</sup>

یعنی لوگ محض اپنے خیال سے کہہ دیتے ہیں کہ فلاں چیز اچھوتی ہے، اس کو فلاں شخص کھا سکتا ہے (کوئی اور نہیں۔) بعض جانوروں پر بوجھ نہیں لادتے اور سواری بھی نہیں کرنے دیتے کہ یہ فلاں کی نیاز کا جانور ہے، اس کا ادب کرنا چاہیے۔ جبکہ بعض جانوروں کو غیر اللہ کے نام پر نامزد اور مشہور کر دیتے ہیں کہ ان کاموں سے اللہ خوش ہوگا اور مرادیں برائے گا..... مگر ان کے یہ خیالات و افعال جھوٹے اور اللہ پر بہتان ہیں، جن کی وہ ضرور سزا دے گا۔

مزید فرمایا:

﴿مَا جَعَلَ اللَّهُ مِنْ بَدِئَةٍ وَلَا سَائِبَةٍ وَلَا وَصِيلَةٍ وَلَا حَاكِمٍ وَلَكِنَّ الَّذِينَ كَفَرُوا يَفْتَرُونَ عَلَى اللَّهِ

الْكُذِبَ ۗ وَكَثَرُهُمْ لَا يَعْقِلُونَ ﴿٢﴾

”اللہ نے نہ بئیرہ کو نہ سائبہ کو، نہ وصیلہ کو اور نہ حام کو جائز قرار دیا۔ لیکن کافر جھوٹی باتیں اللہ کے ذمہ لگاتے ہیں، اور اکثر نا سمجھ ہیں۔“<sup>2</sup>

ایام جاہلیت میں جو جانور کسی کے نام کا نامزد کر دیا جاتا تو اس کا کان چیر دیا جاتا تھا اور اس کو بئیرہ کہتے تھے۔ سائبہ کو سائبہ کہا جاتا تھا۔

جس جانور کے بارے میں یہ منت مانی جاتی کہ اگر اس کا بچہ نہ پیدا ہوا تو اس کو نیاز میں دے دیا جائے گا۔ پھر اس کے زور مادہ دونوں بچے پیدا ہوتے تو نر کو بھی نیاز میں نہ دیتے، ان دونوں بچوں کو وصیلہ کہا جاتا تھا۔

1 الانعام 6: 138. 2 المائدة 5: 103.

جس جانور سے دس بچے پیدا ہو جاتے تھے، اس پر سوار ہونا اور بوجھ لادنا چھوڑ دیتے تھے، اس کو حامی کہا جاتا تھا۔<sup>1</sup>  
فرمایا: یہ باتیں شرعی نہیں ہیں، رکی ہیں۔

معلوم ہوا کہ کسی جانور کو کسی کے نام کا ٹھہرا دینا اس پر علامت لگا دینا اور یہ مقرر کرنا کہ فلاں کی نیاز کے لیے گائے، فلاں کے لیے بکری اور فلاں کے لیے مرغی ہی ہوتی ہے وغیرہ یہ سب جاہلانہ رکبیں ہیں اور شریعت مطہرہ کے خلاف ہیں۔

حلال و حرام میں اللہ پر افترا: ارشاد باری تعالیٰ ہے:

﴿وَلَا تَقُولُوا لِمَا تَصِفُ أَلْسِنَتَكُمُ الْكَذِبَ هَذَا حَلَلٌ وَهَذَا حَرَامٌ لِيُفْتَرُوا عَلَى اللَّهِ الْكُذِبَ

إِنَّ الَّذِينَ يَفْتَرُونَ عَلَى اللَّهِ الْكُذِبَ لَا يُفْلِحُونَ ﴿۱۰﴾

”اور جھوٹ کو جو تمہاری زبانیں بیان کرتی ہیں، مت کہہ دیا کرو کہ یہ حلال ہے اور یہ حرام ہے، تاکہ تم اللہ تعالیٰ پر جھوٹ باندھو۔ یقین مانو جو لوگ اللہ پر جھوٹ باندھتے ہیں وہ فلاح کو نہیں پہنچیں گے۔“<sup>2</sup>

یعنی اپنی طرف سے حلال و حرام مقرر نہ کرو، یہ اللہ تعالیٰ ہی کی شان ہے۔ اور اس طرح کہنا اللہ تعالیٰ پر جھوٹ باندھنا ہے۔ مثلاً (وہم کی بنیاد پر) یہ خیال کرنا کہ اگر فلاں کام اس طرح کیا جائے گا تو ٹھیک ہو جائے گا، ورنہ اس میں گڑ بڑ ہو جائے گی، غلط ہے۔ کیونکہ اللہ تعالیٰ پر جھوٹ باندھ کر انسان کا میابی حاصل نہیں کر سکتا۔

معلوم ہوا کہ یہ عقیدہ کہ محرم میں پان نہ کھایا جائے، لال کپڑے نہ پہنے جائیں..... حضرت بی بی کی صحیح مرد نہ کھائیں۔ ان کی نیاز میں فلاں فلاں ترکاریوں کا ہونا ضروری ہے۔ مسی بھی ہو، حنا بھی ہو۔ اس کو لونڈی، دوسرا نکاح کرنے والی بیوہ یا مطلقہ بیچ قوم اور بدکار نہ کھائے..... شاہ عبدالحق صاحب کا تحفہ حلوہ ہی ہے، اس کو احتیاط سے بناؤ اور حقہ پینے والے کو نہ کھلاؤ..... شاہ مدار کی نیاز مالیدہ ہی ہے..... بوعلی قلندر کی نیاز سویاں اور اصحاب کبف کی گوشت روٹی ہے..... شادی کے موقع پر فلاں فلاں اور موت و غمی کے موقع پر فلاں فلاں رسموں کا انجام دینا ضروری ہے.....

<sup>1</sup> جانوروں کی مذکورہ اقسام کی ایک وضاحت تو مؤلف نے کی ہے۔ اس کے علاوہ بھی ایک وضاحت ہے، چنانچہ ایام جاہلیت میں وہ اونٹنی جس کا دودھ بتوں کے لیے خاص کر دیا جاتا، لوگوں میں سے کوئی بھی اس کا دودھ نہ دوہتا، اسے بھیرہ کہتے تھے اور وہ جانور جو بتوں کے نام پر آزاد چھوڑ دیا جاتا اور سواری و بار برداری کے لیے استعمال نہ کیا جاتا، اسے سائب کہا جاتا۔ وہ اونٹنی جس کے یکے بعد دیگرے دو مادہ بچے پیدا ہوتے، ان دونوں کے درمیان ترچہ پیدا نہ ہوتا، اسے وکیلہ کہا جاتا اور اسے بتوں کے نام پر آزاد چھوڑ دیا جاتا۔ وہ تراوث جس کے نطفے سے دس بچے پیدا ہوتے تو اسے بھی بتوں کے لیے آزاد چھوڑ دیا جاتا اور اس سے سواری اور بار برداری کا کام نہ لیا جاتا، اسے حامی کہا جاتا تھا۔<sup>2</sup> النحل: 16، 116.

## رسم و رواج میں شرک کی حرمت

شوہر کی موت کے بعد نہ شادی کرو، نہ شادی میں بیٹھو، نہ اچھا ڈالو..... فلاں آدمی نیلا کپڑا اور فلاں سرخ کپڑا نہ پہنے..... یہ سب باتیں شرک ہیں۔<sup>(۱)</sup> مشرک اللہ کی شان میں اپنا دخل دیتے ہیں اور اپنی الگ شریعت گھڑ رہے ہیں۔ ستاروں میں تاثیر ماننا شرک ہے: سیدنا زید بن خالد جہنی رضی اللہ عنہما فرماتے ہیں کہ ایک دن حدیبیہ میں، رات کی بارش کے بعد رسول اللہ صلی اللہ علیہ وسلم نے ہمیں صبح کی نماز پڑھائی۔ نماز سے فارغ ہو کر لوگوں کی طرف متوجہ ہوئے اور فرمایا:

«هَلْ تَذَرُونَ مَاذَا قَالَ رَبُّكُمْ؟» قَالُوا: اللَّهُ وَرَسُولُهُ أَعْلَمُ، قَالَ: «قَالَ: أَصْبَحَ مِنْ عِبَادِي مُؤْمِنٌ بِي وَكَافِرٌ، فَأَمَّا مَنْ قَالَ: مُطِرْنَا بِفَضْلِ اللَّهِ وَرَحْمَتِهِ، فَذَلِكَ مُؤْمِنٌ بِي وَكَافِرٌ بِالْكَوْكَبِ، وَأَمَّا مَنْ قَالَ: مُطِرْنَا بِنَوْءِ كَذَا وَكَذَا، فَذَلِكَ كَافِرٌ بِي مُؤْمِنٌ بِالْكَوْكَبِ»

”جانتے ہو تمہارے رب نے کیا کہا۔“ صحابہ نے جواب دیا: اللہ اور اس کا رسول صلی اللہ علیہ وسلم خوب جانتے ہیں۔ فرمایا کہ ”اس نے کہا: میرے بندوں نے صبح کی، کچھ تو میرے ساتھ ایمان لانے والے تھے اور کچھ کافر تھے۔ جس نے کہا: اللہ کے فضل سے اور اسکی رحمت سے بارش ہوئی، وہ مجھ پر ایمان لایا اور ستاروں کے ساتھ کفر کیا۔ اور جس نے کہا فلاں فلاں نوء،<sup>(۲)</sup> کی وجہ سے بارش ہوئی، اس نے میرے ساتھ کفر کیا اور ستاروں پر ایمان لایا۔“<sup>(۳)</sup>

یعنی جو شخص کائنات میں مخلوق (ستارے) کی تاثیر سمجھتا ہے، اللہ اسے اپنے منکروں میں شمار فرماتا ہے کہ وہ ستارہ پرست ہے۔ اور جو یہ کہتا ہے کہ سارا کارخانہ اللہ کے حکم سے چل رہا ہے، وہ اسکا مقبول بندہ ہے، ستارہ پرست نہیں۔ معلوم ہوا کہ نیک و بد ساعتوں کے ماننے، اچھی بری تاریخوں کے یاد دہن کے پوچھنے اور نجومی کی بات پر یقین کرنے سے شرک کا درکھلتا ہے۔ کیونکہ ان سب کا تعلق نجوم سے ہے، اور نجوم کا ماننا ستارہ پرستوں کا کام ہے۔

نجومی، ساحر اور کاہن ہیں: سیدنا عبد اللہ بن عباس رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا:

«مَنْ اقْتَبَسَ بَابًا مِنْ عِلْمِ النُّجُومِ لِغَيْرِ مَا ذَكَرَ اللَّهُ فَقَدْ اقْتَبَسَ شُعْبَةً مِنَ السَّحْرِ، الْمُنْجَمِ كَاهِنٌ، وَالْكَاهِنُ سَاحِرٌ وَالسَّاحِرُ كَافِرٌ»

”جس نے علم نجوم کا کوئی مسئلہ سیکھا، بغیر ایسی صورت کے جو اللہ نے بیان کی ہے، تو اس نے جادو کا ایک

<sup>(۱)</sup> مذکورہ کاموں میں سے کچھ ایسے ہیں جو خود شرک نہیں مگر شرک کا سبب بنتے ہیں۔ شاہ صاحب رحمۃ اللہ علیہ نے سب کو سب کی جگہ پر رکھ کر انہیں بھی

شرک قرار دے دیا ہے۔<sup>(۲)</sup> نوء: ستارہ۔<sup>(۳)</sup> صحیح البخاری، الأذان، حدیث ۸46، و صحیح مسلم، الإیمان، حدیث ۷۱، واللفظ لہ

حصہ سیکھا۔ نجومی کا ہن ہے اور کاہن جادوگر ہے۔ اور جادوگر کافر ہے۔<sup>1</sup>

یعنی قرآن پاک میں تاروں کا بیان ہے کہ ان سے اللہ تعالیٰ کی قدرت و حکمت معلوم ہوتی ہے، ان سے آسمان کی خوب صورتی ہے اور ان سے شیطان کو مار مار کر بھگا دیا جاتا ہے۔ لیکن یہ بیان نہیں ہوا کہ انھیں کارخانہ قدرت میں دخل ہے۔ دنیا کی بھلائی برائی انھی کے اثرات ہیں۔ اب اگر کوئی تاروں کے ثابت شدہ فوائد چھوڑ کر یہ کہے کہ انھی کی تاثیریں اس عالم میں کارفرما ہیں اور غیب کا دعویٰ کرے تو اس نے کفر و شرک کیا۔

جس طرح جاہلیت میں کاہن جنوں سے پوچھ پوچھ کر غیب کی باتیں بیان کیا کرتے تھے، اسی طرح نجومی ستاروں سے معلوم کر کے بتاتے ہیں..... گویا کاہن، نجومی، رمال، جفار سب کی ایک ہی راہ ہے۔ کاہن جادوگروں کی طرح جنوں سے دوستی گانٹھتا ہے اور جنوں سے دوستی ان کو مانے بغیر پیدا نہیں ہوتی۔ جب ان کو پکارا جائے اور بھوگ (چڑھاوا) دیا جائے تو دوستی پیدا ہوتی ہے۔ لہذا یہ کفر و شرک کی باتیں ہیں۔ اللہ پاک مسلمانوں کو شرک سے محفوظ رکھے۔ آمین!

نجوم اور رمل پر اعتقاد کا گناہ: ام المؤمنین سیدہ حفصہ بنت عمر رضی اللہ عنہا فرماتی ہیں کہ رسول اللہ صلی اللہ علیہ وسلم نے فرمایا:

«مَنْ أَتَى عَرَافًا فَسَأَلَهُ عَنْ شَيْءٍ لَمْ تُقْبَلْ لَهُ صَلَاةُ أَرْبَعِينَ لَيْلَةً»

”جو شخص خبریں بتانے والے کے پاس آیا اور اس سے کچھ پوچھا تو اس کی چالیس دن تک نماز قبول نہیں ہوگی۔“<sup>2</sup>

یعنی جو شخص غیب کی باتیں بتانے کا دعویٰ ہے، اگر اس سے کسی نے جا کر کچھ پوچھ لیا تو اس کی چالیس دن تک عبادت قبول نہیں ہوتی کیونکہ اس نے شرک کیا اور شرک عبادتوں کا نور مٹا دیتا ہے۔ نجومی، رمال، جفار، فال کھولنے والے، نامہ نکالنے والے اور کشف والے سب عراف میں داخل ہیں۔

شگون اور فال کفر کی رسمیں ہیں: سیدنا قطن اپنے والد قبیسہ رضی اللہ عنہ سے روایت کرتے ہیں کہ نبی اکرم صلی اللہ علیہ وسلم نے فرمایا:

«الْعِيَافَةُ وَالطَّيْرَةُ وَالطَّرْفُ مِنَ الْجِبْتِ»

”جانوروں، پرندوں، کنکریوں یا لکڑیوں سے شگون لینا کفر میں سے ہے۔“<sup>3</sup>

<sup>1</sup> رواہ رزین کما فی مشکاة المصابیح، الطب والرقی، باب الکھانة، حدیث: 4604، ورواہ أبو داود مختصراً، حدیث:

3905. <sup>2</sup> صحیح مسلم، السلام، باب تحریم الکھانة وایتان الکھان، حدیث: 2230. <sup>3</sup> سنن أبی داود، الکھانة و

التطیر، حدیث: 3901.

سیدنا عبداللہ بن مسعود رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«الطَّيْرَةُ شِرْكٌ، الطَّيْرَةُ شِرْكٌ، الطَّيْرَةُ شِرْكٌ»

”پرندوں سے شگون لینا شرک ہے، پرندوں سے شگون لینا شرک ہے، پرندوں سے شگون لینا شرک ہے۔“<sup>1</sup>  
عرب میں شگون لینے کا بہت رواج تھا اور ان کا شگون پر بڑا اعتقاد تھا۔ اس لیے آپ صلی اللہ علیہ وسلم نے کئی بار فرمایا کہ یہ شرک ہے، تاکہ لوگ باز آجائیں۔

سیدنا سعد بن مالک رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

«لَا هَامَةَ وَلَا عَذْوَى وَلَا طَيْرَةَ، وَإِنْ تَكُنِ الطَّيْرَةُ فِي شَيْءٍ فَفِي الْفَرَسِ وَالْمَرْأَةِ وَالِدَّارِ»

”نہ الوہے، نہ کسی کا کسی کو مرض لگتا ہے اور نہ کسی چیز میں نحوست ہے۔ اور اگر کسی چیز میں نحوست ہوتی تو عورت، گھر اور گھوڑے میں ہوتی۔“<sup>2</sup>

عرب کا عقیدہ تھا کہ جس مقتول کا بدلہ نہ لیا جائے، اس کی کھوپڑی سے الو نکل کر فریاد کرتا پھرتا ہے۔ اس کو ہامہ کہا جاتا تھا۔ آپ صلی اللہ علیہ وسلم نے فرمایا کہ یہ بات بالکل بے بنیاد ہے۔ معلوم ہوا کہ تاسخ بھی قطعی بے بنیاد ہے۔

عرب میں بعض بیماریوں جیسے کھجلی اور کوڑھ وغیرہ کے متعلق یہ خیال تھا کہ یہ ایک دوسرے کو لگ جاتی ہیں۔ فرمایا، یہ بات بھی غلط ہے۔ معلوم ہوا کہ لوگوں میں جو یہ بات مشہور ہے کہ چچک والے سے پرہیز کرتے ہیں اور بچوں کو اس کے پاس نہیں جانے دیتے، یہ کفر کی رسم ہے اس کو نہیں ماننا چاہیے۔

لوگوں میں یہ بات بھی مشہور ہے کہ فلاں کام فلاں کو نامبارک ہے، راس نہیں آیا، یہ بھی غلط ہے۔ فرمایا کہ اگر اس بات کا کچھ اثر ہے تو تین ہی چیزوں میں ہے، گھر، گھوڑا اور عورت یہ چیزیں کبھی کبھی نامبارک ثابت ہوتی ہیں، مگر ان کی نامبارکی معلوم کرنے کی کوئی مخصوص نشانی یا راہ نہیں بتائی گئی۔ لہذا یہ جو لوگوں میں مشہور ہے کہ شیر دہاں، گھر، ستارہ، پیشانی، گھوڑا اور کل جھمی (سیاہ زبان والی) عورت شخص ہوتی ہے، یہ سب نشانیاں باطل ہیں۔

اگر نیا مکان یا گھوڑا خریدا جائے یا عورت سے شادی کی جائے، تو اللہ ہی سے اس کی بھلائی مانگیں اور اس کی برائی سے اسی کی پناہ مانگیں۔ لیکن اور چیزوں میں یہ خیال نہ کریں کہ فلاں کام راس آیا اور فلاں نہیں آیا۔

سیدنا ابو ہریرہ رضی اللہ عنہ فرماتے ہیں کہ نبی اکرم صلی اللہ علیہ وسلم نے فرمایا:

1 سنن ابی داؤد، الکھانۃ والتطیر، حدیث: 3910 2 سنن ابی داؤد، الکھانۃ والتطیر، حدیث: 3921

«لَا عَذْوِي وَلَا صَفْرَ وَلَا هَامَةَ»

”نہ چھوت چھات ہے، نہ صفر ہے اور نہ الو ہے۔“<sup>1</sup>

عرب والے جوع الکلب<sup>2</sup> کے مریض کے متعلق یہ خیال کیا کرتے تھے کہ اس کے پیٹ میں کوئی بلاگھسی ہوئی ہے، جو غذا چٹ کر جاتی ہے، اسی لیے اس غریب کا پیٹ نہیں بھرتا۔ اس بھوت کا نام ’صفر‘ مشہور تھا۔ آپ ﷺ نے فرمایا کہ یہ محض واہمہ ہے، بھوت وغیرہ کچھ نہیں۔ معلوم ہوا کہ بیماریاں بلا کے اثرات سے نہیں ہوتیں۔ جیسا کہ بعض لوگ بعض بیماریوں کو بلا کا اثر خیال کرتے ہیں، جیسے سیٹلا، مسانی، براہی وغیرہ، مگر یہ بات غلط ہے۔

نیز جاہلیت میں لوگ ماہ صفر کو نحس خیال کرتے تھے اور اس میں کوئی کام نہیں کرتے تھے، یہ بھی غلط ہے۔ علاوہ ازیں صفر کے تیرہ دنوں کو نحس سمجھنا اور عقیدہ رکھنا کہ ان میں بلائیں اترتی ہیں..... اسی وجہ سے ان کا نام بھی ”تیرہ تیزی“ رکھا گیا کہ ان کی تیزی سے کام بگڑ جاتے ہیں، غلط ہے۔ اسی طرح کسی چیز کو یا تاریخ کو یا دن کو یا ساعت کو نحس سمجھنا، سب شرک کی باتیں ہیں۔

سیدنا جابر رضی اللہ عنہ فرماتے ہیں:

«أَنَّ رَسُولَ اللَّهِ ﷺ أَخَذَ بِيَدِ مَجْدُومٍ فَوَضَعَهَا مَعَهُ فِي الْقِصْعَةِ وَقَالَ: كُلْ [بِسْمِ اللَّهِ] ثِقَّةً بِاللَّهِ وَتَوَكَّلْ عَلَيْهِ»

”رسول اللہ ﷺ نے کوڑھی کا ہاتھ پکڑ کر اسے اپنے ساتھ پیالہ میں رکھ کر فرمایا: (بسم اللہ پڑھو اور) ”اللہ پر اعتماد اور بھروسہ کر کے کھاؤ۔“<sup>3</sup>

یعنی ہمارا اعتماد و توکل اللہ پر ہے۔ وہ جسے چاہے بیمار کر دے اور جسے چاہے تندرست کر دے۔ ہم کسی کے ساتھ کھانے سے پرہیز نہیں کرتے اور بیماری کے از خود لگ جانے کو نہیں مانتے۔

اللہ تعالیٰ کو سفارشی نہ بناؤ: سیدنا جبیر بن مطعم رضی اللہ عنہ فرماتے کہ ایک اعرابی (دیہی آدمی) رسول اللہ ﷺ کے پاس آ کر کہنے لگا:

«يَا رَسُولَ اللَّهِ! جُهَدْتَ الْأَنْفُسُ وَضَاعَتِ الْعِيَالُ وَنَهَكْتَ الْأَمْوَالَ وَهَلَكْتَ الْأَنْعَامُ»

<sup>1</sup> صحیح البخاری، الطب، حدیث: 5717. <sup>2</sup> جوع الکلب: یہ ایسی بیماری کا نام ہے جس کا مریض بسیار خوری کے باوجود بھی محسوس کرتا ہے کہ وہ بھوکا ہے۔ <sup>3</sup> سنن أبي داود، الکھانۃ والتطیر، باب فی الطیرۃ، حدیث: 3925، واللفظ له و الزیادۃ من جامع الترمذی، الأطلعۃ، باب رقم: 19، حدیث: 1817، و سنن ابن ماجہ، الطب، باب الجلام، حدیث: 3542.

## رسم و رواج میں شرک کی حرمت

فَاسْتَسْقِ اللّٰهَ لَنَا، فَإِنَّا نَسْتَشْفِعُ بِكَ عَلَى اللّٰهِ وَنَسْتَشْفِعُ بِاللّٰهِ عَلَيْكَ. قَالَ رَسُولُ اللّٰهِ: «وَيَحْكُ أَتَذِيرِي مَا تَقُولُونَ؟» وَسَبَّحَ رَسُولُ اللّٰهِ ﷺ فَمَا زَالَ يُسَبِّحُ حَتَّى عُرِفَ ذَلِكَ فِي وُجُوهِ أَصْحَابِهِ، ثُمَّ قَالَ: «وَيَحْكُ إِنَّهُ لَا يُسْتَشْفَعُ بِاللّٰهِ عَلَى أَحَدٍ مِّنْ خَلْقِهِ، شَأْنُ اللّٰهِ أَكْبَرُ مِنْ ذَلِكَ، وَيَحْكُ أَتَذِيرِي مَا اللّٰهُ؟ إِنَّ عَرْشَهُ عَلَى سَمَاوَاتِهِ لَهَكَذَا، وَقَالَ بِأَصَابِعِهِ مِثْلَ الْقَبِيَّةِ عَلَيْهِ، وَإِنَّهُ لَيَبْطُ بِهِ أَطِيطُ الرَّحْلَ بِالرَّائِبِ»

”یا رسول اللہ ﷺ! لوگ مشقت میں پڑ گئے، بچے بھوک سے ضائع ہو گئے، مال کم پڑ گئے، جانور ہلاک ہو گئے۔ آپ ﷺ ہمارے لیے اللہ سے بارش کی دعا مانگیں، ہم اللہ کے پاس آپ ﷺ کو شفیع بنانا چاہتے ہیں اور آپ ﷺ کے پاس اللہ تعالیٰ کو۔“ رسول اللہ ﷺ نے فرمایا: ”نادان! جانتا بھی ہے کہ کیا کہہ رہا ہے؟“ رسول اللہ ﷺ نے مسلسل سبحان اللہ پڑھا حتیٰ کہ صحابہ رضی اللہ عنہم کے چہروں پر اس کا اثر محسوس ہونے لگا۔ پھر فرمایا: ”نادان! اللہ پاک کسی سے سفارش نہیں کرتا، اس کی شان اس سے بلند و برتر ہے۔ نادان! کیا تو جانتا ہے، اللہ کیا ہے؟ اس کا عرش اس کے آسمانوں پر اس طرح ہے اور انگلیوں سے گنبد کی طرح علامت بناتے ہوئے ارشاد فرمایا: اس کی وجہ سے وہ اس طرح چرچرا رہا ہے، جس طرح اونٹ کی کاٹھی سوار کے بوجھ سے چرچراتی ہے۔“<sup>1</sup>

یعنی ایک دفعہ عرب میں قحط پڑ گیا، بارش بند ہو گئی۔ ایک دیہاتی نے آپ ﷺ کے پاس آ کر لوگوں کی حالت زار بیان کی اور آپ سے دعا کا کہا۔ اور یہ بھی کہا کہ ہم آپ کی سفارش اللہ کے پاس چاہتے ہیں اور اللہ کی سفارش آپ کے پاس چاہتے ہیں۔ یہ بات سن کر آپ ﷺ اللہ تعالیٰ کے رعب اور خوف سے کاٹھنے لگے اور آپ کی زبان پر اللہ تعالیٰ کی بڑائی کے کلمات آ گئے، حاضرین مجلس کے چہروں پر بھی اللہ تعالیٰ کی عظمت کے احساس سے تغیر کے آثار پیدا ہو گئے۔ پھر آپ ﷺ نے اس دیہاتی کو سمجھایا کہ اختیار تو مالک ہی کا ہے، اگر مالک سفارش کی وجہ سے کام کر دے تو اس کی مہربانی ہے لیکن جب یہ کہا جائے کہ ہم اللہ کو پیغمبر کے پاس سفارشی بنا کر لاتے ہیں تو گویا مالک و مختار پیغمبر کو بنا دیا گیا، حالانکہ یہ شان اللہ تعالیٰ کی ہے۔ آئندہ اس قسم کا کلمہ زبان سے نہ نکالنا۔ اللہ تعالیٰ کی شان بہت ہی بڑی ہے، تمام انبیاء اور اولیاء اس کے سامنے ایک ذرہ سے بھی کمتر ہیں۔ تمام آسمان اور زمین کو اس کا عرش ایک گنبد

<sup>1</sup> سنن أبي داود، السنة، باب في الجهمية، حديث: 4726.



کی طرح گھیرے ہوئے ہے۔ عرش باوجود یکہ اتنا بڑا ہے، مگر پھر بھی اس شہنشاہ مطلق کی عظمت کو نہیں سنبھال سکتا اور چرچرا رہا ہے۔ مخلوق کے تصور میں اس کی عظمت نہیں آسکتی اور کوئی اس کی عظمت کو اپنے خیالات سے ادا بھی نہیں کر سکتا۔ اس کے کام میں دخل دینا اور اس کی عظیم سلطنت میں ہاتھ ڈالنا تو درکنار، وہ شہنشاہ کسی فوج، لشکر، وزیر یا مشیر کے بغیر ایک آن میں کروڑہا کام کر دیتا ہے۔ بھلا وہ کسی کے پاس آ کر سفارش کیوں کرے۔ اور کون اس کے سامنے مختار بنے؟

سبحان اللہ! تمام انسانوں میں سب سے افضل انسان، محبوب الہی، احمد مجتبیٰ، رسول اللہ ﷺ کی تو یہ حالت کہ ایک دیہاتی کے منہ سے ایک نامعقول بات نکل گئی تو دہشت کے مارے آپ ﷺ کے ہوش اڑ گئے، اور آپ عرش تا فرش اللہ کی جو عظمت بھری ہوئی ہے اس کا بیان کرنے لگے، پھر ان لوگوں کو کیا کہا جائے جو اللہ تعالیٰ سے بھائی بندی (رشتہ داری) یا دوستی کا سارشتہ سمجھ رہے ہیں اور بڑھ بڑھ کر باتیں بناتے رہتے ہیں۔ کوئی کہتا ہے: میں نے رب کو ایک کوڑی میں خرید لیا۔ کوئی کہتا ہے، میں رب سے دو برس بڑا ہوں۔ کوئی کہتا ہے: میرا رب میرے پیر کی صورت کے علاوہ اور صورت میں ظاہر ہو تو میں اسے کبھی نہ دیکھوں اور کسی نے یہ شعر کہا ہے:

دل از مہر محمد ﷺ ریش دارم

رقابت با خدائے خویش دارم

”میرا دل محمد ﷺ کی محبت سے زخمی ہے، میں اپنے رب سے رقابت رکھتا ہوں۔“

اور کسی نے کہا:

ع ..... با خدا دیوانہ باش و با محمد ﷺ ہوشیار!

”یعنی رب کے ساتھ دیوانہ اور محمد ﷺ کے ساتھ ہوشیار رہ۔“ کوئی حقیقت محمدیہ کو حقیقت الوہیت سے افضل بتاتا ہے۔

اللہ تعالیٰ کی پناہ! اللہ تعالیٰ کی پناہ! ان مسلمانوں کو کیا ہو گیا ہے۔ قرآن پاک کے ہوتے ہوئے ان کی عقلوں پر پتھر کیوں پڑ گئے۔ یہ گمراہیاں! اللہم! احفظنا، اللہم! احفظنا، آمین!

کسی نے کیا خوب کہا ہے۔

از خدا خواہیم توفیق ادب

بے ادب محروم گشت از فضل رب

## رسم و رواج میں شرک کی حرمت

”ہم اللہ سے ادب کی توفیق مانگتے ہیں۔ بے ادب رب کے فضل سے محروم رہ جاتا ہے۔“

يَا عَبْدَ الْقَادِرِ! شَيْئًا لِلَّهِ: لوگوں میں ایک ختم مشہور ہے، جس میں یہ کلمہ پڑھا جاتا ہے یا شیخ عبدالقادر جیلانی شَيْئًا لِلَّهِ۔ یعنی ”اے شیخ! اللہ کے واسطے ہماری مراد پوری کرو۔“ یہ شرک ہے، اور کھلا شرک ہے اللہ پاک مسلمانوں کو اس سے بچائے۔ آمین!

تو اے مسلمانو! ایسا لفظ منہ سے نہ نکالو جس سے شرک چپکتا ہو یا بے ادبی کا پہلو نکلتا ہو۔ حق تعالیٰ کی بہت بڑی شان ہے۔ وہ باکمال و بے زوال شہنشاہ ہے، ایک نکتہ میں پکڑ لینا اور ایک بات میں بخش دینا اسی کا کام ہے۔

یہ کہنا سراسر بے ادبی ہے کہ ”بظاہر بے ادبی کا لفظ استعمال ہوا ہے لیکن اس سے کوئی دور کے معنی مراد ہیں۔ کیونکہ اللہ تعالیٰ کی ذات پینیلیوں سے بالاتر ہے۔ اگر کوئی شخص اپنے کسی بزرگ سے ٹھٹھا کرنے لگے تو اسے کتنا برا سمجھا جائے گا۔ ہنسی مذاق کی باتیں تو بے تکلف دوستوں سے ہوتی ہیں، باپ اور بادشاہ سے نہیں!

اللہ تعالیٰ کے نزدیک سب سے پیارے نام: سیدنا عبداللہ بن عمر رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا:

«إِنَّ أَحَبَّ أَسْمَاءٍ كُنْتُ إِلَى اللَّهِ، عَبْدُ اللَّهِ وَعَبْدُ الرَّحْمَنِ»

”تمہارے ناموں میں اللہ کے ہاں بہت ہی پیارے نام عبداللہ اور عبدالرحمن ہیں۔“<sup>1</sup>

اللہ کا بندہ یا رحمن کا بندہ کتنا پیارا نام ہے۔ انھی ناموں میں عبدالقدوس، عبدالکلیل، عبدالخالق، الہی بخش، اللہ دیا اور اللہ داد وغیرہ داخل ہیں، جن میں اللہ کی نسبت ظاہر ہوتی ہے۔

اللہ کے نام کے ساتھ کنیت نہ رکھو: سیدنا شریح اپنے باپ ہانی رضی اللہ عنہما سے بیان کرتے ہیں کہ جب میں اپنی قوم کے وفد کے ساتھ رسول اللہ صلی اللہ علیہ وسلم کے پاس آیا تو آپ صلی اللہ علیہ وسلم نے انھیں سنا کہ وہ مجھے ”ابوالحکم“ کہہ کر آواز دیتے ہیں آپ صلی اللہ علیہ وسلم نے مجھے بلا کر فرمایا:

«إِنَّ اللَّهَ هُوَ الْحَكَمُ وَالْيَهُ الْحُكْمُ، فَلِمَ تُكْنَى أَبَا الْحَكَمِ؟»

”اللہ ہی حکم ہے اور اسی کا حکم (چلتا) ہے۔ تمہاری کنیت ابوالحکم کیوں رکھی گئی ہے؟“<sup>2</sup>

یعنی ہر فیصلہ چکا دینا اور جھگڑا مٹا دینا اللہ ہی کی شان ہے، جس کا ظہور آخرت میں ہو گا کہ وہاں اگلے پچھلے سارے جھگڑے طے ہو جائیں گے۔ ایسی طاقت کسی مخلوق میں نہیں ہے۔

1 صحیح مسلم، الآداب، حدیث: 2132. 2 سنن ابی داؤد، الأدب، باب فی تغییر الاسم القبیح، حدیث: 4955.

معلوم ہوا کہ جو لفظ اللہ ہی کی شان کے لائق ہے، اسے کسی غیر کے لیے استعمال نہ کیا جائے، مثلاً: شہنشاہ اللہ تعالیٰ ہی کو کہا جائے۔ کہ وہی شاہوں کا شاہ اور سارے جہاں کا رب ہے، جو چاہے کر ڈالے۔ یہ جملہ صرف اللہ تعالیٰ کی شان میں بولا جاسکتا ہے۔ اسی طرح معبود، بڑا دانا، بے پروا وغیرہ الفاظ اللہ ہی کی شان کے لائق ہیں۔

صرف ماشاء اللہ کہو: سیدنا حذیفہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

«لَا تَقُولُوا مَا شَاءَ اللَّهُ وَشَاءَ فُلَانٌ، وَقُولُوا مَا شَاءَ اللَّهُ ثُمَّ شَاءَ فُلَانٌ»

”یوں نہ کہو جو اللہ اور فلاں شخص چاہے (وہی ہوگا)۔ بلکہ کہو: جو اللہ چاہے پھر اس کے بعد جو فلاں چاہے (وہ

ہوگا)۔“ ایک اور روایت کے مطابق آپ نے فرمایا: ”یوں نہ کہو جو اللہ اور محمد صلی اللہ علیہ وسلم چاہے۔ بلکہ یوں کہو: جو

اکیلا اللہ چاہے۔“<sup>1</sup>

یعنی شان الوہیت میں کسی مخلوق کا دخل نہیں، خواہ کتنا ہی بڑا اور کیسا ہی مقرب کیوں نہ ہو، مثلاً یہ نہ کہا جائے کہ اللہ اور رسول چاہے گا تو کام ہو جائے گا، کیونکہ دنیا کا سارا کاروبار اللہ ہی کے چاہنے سے ہوتا ہے، رسول اللہ صلی اللہ علیہ وسلم کے چاہنے سے کچھ نہیں ہوتا۔

یا اگر کوئی شخص پوچھے کہ فلاں کے دل میں کیا ہے؟ یا فلاں کی شادی کب ہوگی؟ یا فلاں درخت پر کتنے پتے ہیں؟ یا آسمان میں کتنے ستارے ہیں؟ تو اس کے جواب میں یوں نہ کہے کہ اللہ اور رسول صلی اللہ علیہ وسلم ہی جانتے ہیں۔ کیونکہ غیب کی بات کی اللہ ہی کو خبر ہے، رسول صلی اللہ علیہ وسلم کو خبر نہیں۔

البتہ اگر دینی باتوں میں یوں کہہ دیا جائے، تو کوئی حرج نہیں۔ کیونکہ اللہ نے اپنے رسول صلی اللہ علیہ وسلم کو دین کی ہر بات بتا دی ہے اور لوگوں کو اپنے رسول صلی اللہ علیہ وسلم کی فرمانبرداری کا حکم دیا ہے۔

غیر اللہ کی قسم شرک ہے: سیدنا عبداللہ بن عمر رضی اللہ عنہما فرماتے ہیں کہ میں نے رسول اللہ صلی اللہ علیہ وسلم سے سنا آپ فرما رہے تھے:

«مَنْ حَلَفَ بِغَيْرِ اللَّهِ فَقَدْ كَفَرَ أَوْ أَشْرَكَ»

”جس نے غیر اللہ کی قسم کھائی، اس نے کفر یا شرک کیا۔“<sup>2</sup>

سیدنا عبدالرحمن بن سمرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

<sup>1</sup> سنن ابی داؤد، الأدب، باب: 76، حدیث: 4980، و إسناده صحيح وروى بإسناد منقطع: «لَا تَقُولُوا مَا شَاءَ اللَّهُ وَشَاءَ مُحَمَّدٌ وَقُولُوا مَا شَاءَ اللَّهُ وَحْدَهُ»، و شرح السنة للبعوي، رقم: 8891. <sup>2</sup> جامع الترمذي، النذور والأيمان، حدیث: 1535،

وقال: هذا حديث حسن.

## رسم و رواج میں شرک کی حرمت

«لَا تَخْلِفُوا بِالطَّوَاغِي وَلَا بِأَبَائِكُمْ»

”بتوں کی قسمیں نہ کھاؤ، اور نہ باپوں ہی کی قسمیں کھاؤ۔“<sup>1</sup>

سیدنا عبداللہ بن عمر رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا:

«أَلَا إِنَّ اللَّهَ يَنْهَاهُمْ أَنْ تَخْلِفُوا بِأَبَائِكُمْ، مَنْ كَانَ حَالِفًا فَلْيَحْلِفْ بِاللَّهِ أَوْ لِيَصْمُتْ»

”خبردار! اللہ پاک تم کو باپ دادا کی قسمیں کھانے سے منع فرماتا ہے۔ جو شخص قسم کھائے تو اللہ کی کھائے، ورنہ خاموش رہے۔“<sup>2</sup>

سیدنا ابو ہریرہ رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا:

«مَنْ حَلَفَ فَقَالَ فِي حَلْفِهِ بِاللَّاتِ وَالْعُزَّى فَلْيَقُلْ: لَا إِلَهَ إِلَّا اللَّهُ»

”جس نے (سبقت لسانی کے طور پر) لات و عزی کی قسم کھائی، اسے ”لا الہ الا اللہ“ کہنا چاہیے۔“<sup>3</sup>

یعنی زمانہ جاہلیت میں بتوں کی قسمیں کھائی جاتی تھیں۔ قبول اسلام کے بعد اگر کسی مسلمان کے منہ سے حسب عادت غیر شعوری طور پر بتوں کی قسم نکل جائے تو فوراً ”لا الہ الا اللہ“ پڑھ کر توحید کا اقرار کر لے۔

معلوم ہوا کہ اللہ کے سوا کسی چیز کی قسم نہ کھائی جائے۔ اگر غیر شعوری طور پر غیر اللہ کی قسم زبان سے نکل جائے تو فوراً توبہ کی جائے۔ مشرک جن کی قسمیں کھاتے ہیں، ان کی قسم کھانے سے ایمان میں خلل آتا ہے۔

نذروں کے بارے میں رسول اللہ صلی اللہ علیہ وسلم کا فیصلہ: سیدنا ثابت بن ضحاک رضی اللہ عنہ فرماتے ہیں کہ ایک شخص نے عہد رسالت میں یہ نذر مانی کہ وہ ”ہوانہ“ مقام پر اوتھ ذبح کرے گا۔ پھر اس نے رسول اللہ صلی اللہ علیہ وسلم کے پاس آ کر انہیں خبر دی تو آپ صلی اللہ علیہ وسلم نے (دریافت) فرمایا:

«هَلْ كَانَ فِيهَا وَثْنٌ مِّنْ أَوْثَانِ الْجَاهِلِيَّةِ يُعْبَدُ؟» قَالُوا: لَا. قَالَ: «هَلْ كَانَ فِيهَا عِبْدٌ مِّنْ

أَعْبَادِهِمْ؟» قَالُوا: لَا، قَالَ النَّبِيُّ صلی اللہ علیہ وسلم: «أَوْفِ بِنَذْرِكَ فَإِنَّهُ لَا وَفَاءَ لِنَذْرٍ فِي مَعْصِيَةِ اللَّهِ»

”جاہلیت کے تھانوں میں سے کوئی تھان تو وہاں نہیں تھا جس کی پوجا کی جاتی ہو؟“ صحابی نے کہا: نہیں۔

<sup>1</sup> صحیح مسلم، الأیمان، حدیث: 1648. <sup>2</sup> صحیح البخاری، الأیمان والنذور، حدیث: 6646. و صحیح مسلم،

الأیمان، حدیث: 1646. <sup>3</sup> صحیح البخاری، الأیمان والنذور، حدیث: 6650. و صحیح مسلم، الأیمان، حدیث: 1647

فرمایا: ”وہاں کوئی تہوار تو نہیں منایا جاتا تھا؟“ بولے نہیں۔ فرمایا: ”اپنی نذر کو پورا کر لے کیوں کہ اس نذر کو پورا کرنا منع ہے جس میں اللہ کی نافرمانی ہوتی ہو۔“<sup>1</sup>

معلوم ہوا کہ اللہ کے سوا کسی اور کی منت ماننا گناہ ہے، ایسی منت کو پورا نہیں کرنا چاہیے۔ کیوں کہ یہ بات خود گناہ ہے، پھر اسے پورا کرنا گناہ پر گناہ ہوگا۔

یہ بھی معلوم ہوا کہ جس جگہ غیر اللہ کے نام پر جانور چڑھائے جاتے ہوں، یا غیر اللہ کی پوجا پاٹ ہوتی ہو، یا جمع ہو کر شرک کیا جاتا ہو، وہاں اللہ کے نام کا بھی جانور نہ لے جایا جائے۔ بلکہ وہاں شرکت بھی نہیں کرنی چاہیے، خواہ اچھی نیت ہو یا بری، کیونکہ ان میں شرکت بجائے خود بری بات ہے۔

اللہ کو سجدہ اور تعظیم کی تعظیم: سیدہ عائشہ صدیقہ رضی اللہ عنہا سے روایت ہے کہ رسول اللہ ﷺ مہاجرین و انصار کی ایک جماعت میں تشریف فرما تھے کہ ایک اونٹ نے آکر آپ ﷺ کو سجدہ کیا۔ صحابہ رضی اللہ عنہم نے عرض کیا: یا رسول اللہ! آپ ﷺ کو جانور اور درخت سجدہ کرتے ہیں جبکہ ہم زیادہ حق رکھتے ہیں کہ آپ ﷺ کو سجدہ کریں؟ آپ ﷺ نے فرمایا:

«أَعْبُدُوا رَبَّكُمْ وَأَكْرِمُوا أَحْسَابَكُمْ»

”اپنے رب کی عبادت کرو اور اپنے بھائی کی تعظیم کرو۔“<sup>2</sup>

یعنی تمام انسان آپس میں بھائی بھائی ہیں۔ جو بہت بزرگ ہو، وہ بڑا بھائی ہے، اس کی بڑے بھائی کی سی تعظیم کرو۔ باقی سب کا مالک اللہ تعالیٰ ہے، عبادت اسی کی کرنی چاہیے۔ معلوم ہوا کہ جتنے اللہ کے مقرب بندے ہیں، خواہ انبیاء ﷺ ہوں یا اولیاء کرام رضی اللہ عنہم وہ سب کے سب اللہ کے بے بس بندے ہیں اور ہمارے بھائی ہیں۔ مگر حق تعالیٰ نے انھیں بڑائی بخشی تو ہمارے بڑے بھائی کی طرح ہوئے۔ ہمیں ان کی فرمانبرداری کا حکم ہے، کیونکہ ہم چھوٹے ہیں۔ لہذا ان کی تعظیم انسانوں کی سی کرو اور انھیں اللہ نہ بناؤ۔

اور یہ بھی معلوم ہوا کہ بعض بزرگوں کی تعظیم درخت اور جانور بھی کرتے ہیں۔ چنانچہ بعض درگاہوں پر شیر، بعض پر ہاتھی اور بعض پر بھیڑیے حاضر ہوتے ہیں، لیکن انسانوں کو ان کی ریس نہیں کرنی چاہیے۔ انسان اللہ تعالیٰ کی بتائی ہوئی تعظیم کر سکتا ہے، اس سے آگے نہیں بڑھ سکتا۔ مثلاً قبروں پر مجاور بن کر رہنا شرع شریف میں نہیں ہے، اس لیے ہرگز ہرگز مجاور نہ بنا جائے، گو اس قبر پر دن رات شیر بیٹھا رہتا ہو۔ کیونکہ آدمی کو جانور کی نقل کرنا مناسب نہیں۔

<sup>1</sup> سنن ابی داود، الايمان والنذور، حدیث: 3313. <sup>2</sup> مسند احمد: 76/6.

## رسم و رواج میں شرک کی حرمت

سیدنا قیس بن سعد رضی اللہ عنہ فرماتے ہیں کہ میں حیرہ شہر میں گیا، میں نے وہاں کے لوگوں کو اپنے راجہ مرزبان کو سجدہ کرتے ہوئے دیکھا۔ میں نے دل میں کہا، بلاشبہ رسول اللہ صلی اللہ علیہ وسلم سجدہ کیے جانے کے زیادہ حق دار ہیں۔ چنانچہ میں نے آپ صلی اللہ علیہ وسلم کے پاس آ کر کہا: میں نے حیرہ میں لوگوں کو راجہ مرزبان کو سجدہ کرتے دیکھا ہے، آپ اس بات کے زیادہ حق دار ہیں کہ ہم آپ صلی اللہ علیہ وسلم کو سجدہ کریں۔ آپ نے فرمایا:

«أَرَأَيْتَ لَوْ مَرَرْتَ بِقَبْرِى أَكُنْتَ تَسْجُدُ لَهُ؟ قَالَ: قُلْتُ: لَا، قَالَ: فَلَا تَفْعَلُوا»

”بھلا بتا تو سہی کہ اگر تو میری قبر پر گزرتے تو کیا اس پر سجدہ کرے گا؟“ میں نے کہا: نہیں، فرمایا: ”یہ کام بھی نہ کرو۔“<sup>1</sup>

یعنی ایک نہ ایک دن میں بھی فوت ہو کر آغوشِ حُمد میں جا سوں گا۔ میں سجدہ کے لائق نہیں ہوں، سجدہ کے لائق تو وہی پاک ذات ہے، جو لازوال ہے۔

معلوم ہوا کہ سجدہ نہ زندہ کو روا ہے اور نہ مردہ کو۔ اور نہ کسی قبر کو روا ہے اور نہ کسی تھان کو۔ کیونکہ زندہ ایک دن مرنے والا ہے اور مرا ہوا بھی کبھی زندہ تھا اور بشر تھا۔ پھر مر کر الہ نہیں ہوا، بندہ ہی ہے۔

کسی کو اپنا بندہ اور بندہ کہنا جائز نہیں: سیدنا ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

«لَا يَقُولَنَّ أَحَدُكُمْ: عَبْدِي وَأُمَّتِي، كُلُّكُمْ عَبِيدُ اللَّهِ وَكُلُّ نِسَاءٍ كُمْ إِمَاءُ اللَّهِ، [وَلَا يَقُلُ الْعَبْدُ لِسَيِّدِهِ مَوْلَايَ]، [فَإِنَّ مَوْلَاكُمْ اللَّهُ عَزَّ وَجَلَّ]»

”تم میں سے کوئی (کسی کو) میرا بندہ اور میری بندہ نہ کہے۔ تم سب اللہ کے بندے ہو اور تمہاری ساری عورتیں اللہ کی بندیاں ہیں۔ اور کوئی غلام بھی اپنے سید کو اپنا مالک نہ کہے، کیونکہ تم سب کا مالک اللہ عزوجل ہے۔“<sup>2</sup>

معلوم ہوا کہ غلاموں کو بھی آپس میں ایسی گفتگو سے پرہیز کرنا چاہیے کہ میں فلاں کا بندہ ہوں اور فلاں میرا مالک ہے۔ پھر خواہ مخواہ بندہ بننا..... عبد النبی، بندہ علی، بندہ حضور، پرستار خاص، امر دپرست، زن پرست، پیر پرست خود کو کہلوانا اور ہر کسی کو خداوند خدائے گان اور داتا کہہ دینا کس قدر بے جا ہے اور کتنی بڑی گستاخی ہے۔ ذرا ذرا سی بات میں کہنا کہ تم ہماری جان اور مال کے مالک ہو۔ ہم تمہارے بس میں ہیں جو چاہو۔ یہ سب باتیں محض جھوٹ اور شرک پر مبنی ہیں۔

تعلیم رسول صلی اللہ علیہ وسلم کی بابت اسوۂ حسنہ: سیدنا عمر رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

1 سنن ابی داؤد، النکاح، باب فی حق الزوج علی المرأة، حدیث: 2140.

2 صحیح مسلم، الألفاظ من الأدب، حدیث: 2249.

«لَا تَطْرُقُونِي كَمَا أَطْرَبَ النَّصَارَى ابْنَ مَرْيَمَ، فَإِنَّمَا أَنَا عَبْدُهُ، فَقُولُوا: عَبْدُ اللَّهِ وَرَسُولُهُ»  
 ”مجھے حد سے مت بڑھانا، جیسے عیسائیوں نے حضرت عیسیٰ علیہ السلام کو حد سے بڑھا دیا۔ میں تو محض اس کا بندہ ہی ہوں، تم مجھے اللہ کا بندہ اور اس کا رسول (ﷺ) کہو۔“<sup>1</sup>

یعنی حق تعالیٰ نے مجھے جن خوبیوں اور کمالات سے نوازا ہے، وہ سب بندہ اور رسول ﷺ کہہ دینے میں آجاتے ہیں۔ کیونکہ بشر کے لیے رسالت سے بڑھ کر اور کیا مرتبہ ہوگا؟ سارے مراتب اس سے نیچے ہیں۔ مگر بشر رسول بن کر بھی بشر ہی رہتا ہے۔ بندہ ہونا ہی اس کے لیے باعثِ فخر ہے۔ نبی بن کر بشر میں الوہی شان نہیں آجاتی۔ وہ اللہ تعالیٰ کی ذات میں نہیں مل جاتا۔ بشر کو بشریت ہی کے مقام پر رکھو، عیسائیوں کی طرح نہ بنو کہ انھوں نے حضرت عیسیٰ علیہ السلام کو بشریت سے نکال کر جامہ الوہیت پہنا دیا۔ جس سے یہ لوگ کافر اور مشرک بن گئے اور ان پر اللہ تعالیٰ کا قہر و عتاب نازل ہوا۔ اسی لیے پیغمبر اسلام ﷺ نے اپنی امت سے فرمایا کہ عیسائیوں کی سی چال نہ چلنا اور میری تعریف میں حد سے نہ بڑھ جانا کہ اللہ نہ کرے بارگاہِ الہی سے دھتکار دیے جاؤ۔

ہزار افسوس کہ اس امت کے بے ادبوں نے آپ ﷺ کا کہنا نہیں مانا اور عیسائیوں کی سی چال چلنا شروع کر دی۔ عیسائی حضرت عیسیٰ علیہ السلام کو کہتے تھے کہ اللہ تعالیٰ ان کے روپ میں ظاہر ہوا تھا، وہ ایک طرح سے انسان ہیں اور ایک طرح سے رب ہیں۔ اس امت کے بعض گستاخوں نے بھی سرکارِ رسالت ﷺ کی شان میں بعینہ ایسا ہی کہا ہے:

”بالجملہ ہم او بود کہ می آمد وی رفت۔ ہر قرن کہ دیدی تا عاقبت آن شکل عرب وار برآمد درای جہاں شد۔“

یعنی پیغمبروں کے روپ میں ہر زمانے میں رب ہی آتا جاتا رہا، اخیر میں وہ عرب جیسی شکل میں آ کر جہاں کا بادشاہ بن گیا۔ کسی نے کہا:

تاجمجمع	امکان	و	وجوبت	نوشہ
مورد	متعین	نشد	اطلاق	اعم
تقدیر	بیک	ناقد	نشانید	دو
سلمای	حدوث	توو	یلای	قدم

یعنی آپ ﷺ حادث بھی ہیں اور قدیم بھی، ممکن بھی ہیں اور واجب بھی! الاحول ولاقوہ الابل اللہ۔ ایسے شرکیہ کلمے

1 صحیح البخاری، احادیث الانبیاء، حدیث: 3445.

## رسم و رواج میں شرک کی حرمت

بولے جاتے ہیں جو نہ آسمان سے اٹھ سکیں اور نہ زمین سے۔ اللہ پاک مسلمانوں کو سمجھ دے۔ آمین!

بلکہ بعض کذابوں نے ایک حدیث تراش کر خود پیغمبر اسلام ﷺ کی طرف منسوب کر دی کہ آپ نے فرمایا: انا احمد بلا ميم ”میں احمد ہوں ميم کے بغیر“، یعنی میں احمد ہوں۔

اسی طرح لوگوں نے ایک لمبی چوڑی عربی عبارت کا نام ”حطبہ الافخار“ رکھا اور حضرت علی رضی اللہ عنہ کی طرف منسوب کر دیا۔ سبحانک ہذا بہتان عظیم! (اے رب! تو ہر طرح کے شرک سے پاک ہے، تجھ پر بڑا بھاری بہتان لگایا گیا ہے) یارب! حق کا بول بالا اور چھوٹوں کا منہ کالا ہو۔ آمین!

تو جیسے عیسائیوں کا یہ عقیدہ ہے کہ حضرت عیسیٰ علیہ السلام کو دونوں جہان کا اختیار ہے، اگر کوئی ان کو مان کر ان سے التجا کرتا ہے تو اسے اللہ تعالیٰ کی عبادت کی ضرورت نہیں۔ گناہ اس کے ایمان میں خلل نہیں ڈالتا، اس کے حق میں حرام و حلال کا امتیاز اٹھ جاتا ہے۔ وہ اللہ کا ساٹھ بن جاتا ہے۔ جو چاہے کرے، حضرت عیسیٰ علیہ السلام آخرت میں اس کی سفارش کر کے اسے اللہ تعالیٰ کے عذاب سے چھڑالیں گے۔ جاہل مسلمان بعینہ یہی عقیدہ پیغمبر اسلام علیہ السلام کے بارے میں رکھتے ہیں، بلکہ اماموں اور اولیاء کے حق میں بھی ان کا یہی عقیدہ ہے۔ بلکہ ہر پیر اور شیخ کے حق میں بھی ان کا یہی عقیدہ ہے۔ اللہ ہدایت دے۔ سیدنا ابو مطرف (عبد اللہ بن شخیر) رضی اللہ عنہ فرماتے ہیں قبیلہ بنو عامر کے وفد کے ہمراہ میں بھی رسول اللہ ﷺ کی خدمت میں حاضر ہوا ہم نے کہا:

أَنْتَ سَيِّدُنَا، فَقَالَ: «السَّيِّدُ اللَّهُ» قُلْنَا: وَأَفْضَلُنَا فَضْلًا وَ أَعْظَمُنَا طَوْلًا، فَقَالَ: «قُولُوا بِقَوْلِكُمْ أَوْ بَعْضِ قَوْلِكُمْ وَلَا يَسْتَجِرْ بَيْنَكُمْ الشَّيْطَانُ»

”آپ ﷺ ہمارے سید ہیں۔ فرمایا: ”سید اللہ ہے۔“ ہم نے کہا، آپ ﷺ ہم میں افضل اور سخاوت کے لحاظ سے بڑے ہیں فرمایا: ”ہاں یہ ساری یا بعض بات کہہ سکتے ہو۔ کہیں شیطان تم کو گستاخ نہ بنا دے۔“<sup>①</sup>

یعنی کسی بزرگ کی شان میں زبان سنبھال کر بات کرنی چاہیے۔ اس کی انسانوں والی ہی تعریف کرو بلکہ اس میں بھی کمی کرو۔ منہ زور گھوڑے کی طرح مت دوڑو، کہیں شان الوہیت میں بے ادبی نہ ہو جائے۔

لفظ ”سید“ کے دو معنی: سید کے دو معنی ہیں:

① خود مختار، مالکِ کل، جو کسی کا محکوم نہ ہو۔ آپ جو چاہے کرے، یہ شان رب تعالیٰ ہی کی ہے۔ اس معنی کے لحاظ سے اللہ تعالیٰ کے سوا کوئی سید نہیں۔

① سنن أبي داود، الأدب، باب في كراهية التصادح، حديث: 4806، واللفظ له، ومسنند أحمد: 4/25.



② پہلے حاکم کا حکم اس کے پاس آئے اور پھر اس کی زبانی دوسروں کو پہنچے جیسے چودھری، زمیندار، اس معنی کے لحاظ سے ہر نبی اپنی امت کا سردار ہے۔ ہر امام اپنے ہم عصر لوگوں کا، ہر مجتہد اپنے ماننے والوں کا، ہر بزرگ اپنے عقیدت مندوں کا اور ہر عالم اپنے شاگردوں کا سید ہے کہ یہ بڑے بڑے حضرات پہلے حکم پر خود عامل ہوتے ہیں، پھر اپنے چھوٹوں کو سکھاتے پڑھاتے ہیں۔ اس لحاظ سے ہمارے محبوب نبی ﷺ تمام جہان کے سید و سردار ہیں۔ اللہ تعالیٰ کی نگاہ میں آپ ﷺ کا مرتبہ سب سے بڑا ہے۔ آپ ﷺ سب سے زیادہ احکام شریعہ کے پابند تھے، اور اللہ تعالیٰ کا دین سیکھنے میں لوگ آپ ﷺ ہی کے محتاج ہیں۔ اس معنی کے لحاظ سے آپ ﷺ کو سارے جہان کا سردار کہا جاسکتا ہے، بلکہ کہنا چاہیے۔ اور پہلے معنی کے لحاظ سے ایک چیونٹی کا سردار بھی آپ کو نہ مانا جائے، کیونکہ آپ ﷺ اپنی طرف سے ایک چیونٹی میں بھی تصرف کرنے کے مختار نہیں۔

تصویر کے متعلق ارشادات نبوی: ام المؤمنین سیدہ عائشہ صدیقہ رضی اللہ عنہا فرماتی ہیں:

«أَنَّهَا اشْتَرَتْ نُمْرُقَةً فِيهَا تَصَاوِيرٌ، فَلَمَّا رَأَتْهَا رَسُولُ اللَّهِ ﷺ قَامَ عَلَى الْبَابِ فَلَمْ يَدْخُلْهُ، فَعَرَفْتُ فِي وَجْهِهِ الْكِرَاهَةَ، فَقُلْتُ: يَا رَسُولَ اللَّهِ! أَتُوبُ إِلَى اللَّهِ وَ إِلَى رَسُولِهِ ﷺ، مَاذَا أَدْنَبْتُ؟ فَقَالَ رَسُولُ اللَّهِ ﷺ: «مَا بَالُ هَذِهِ النُّمْرُقَةِ؟» قُلْتُ: اشْتَرَيْتُهَا لَكَ لِتَقْعَدَ عَلَيْهَا وَتَوَسَّدَهَا، فَقَالَ رَسُولُ اللَّهِ ﷺ: «إِنَّ أَصْحَابَ هَذِهِ الصُّورِ يَوْمَ الْقِيَامَةِ يُعَذَّبُونَ، فَيَقَالُ لَهُمْ: أَحْيُوا مَا خَلَقْتُمْ»، وَقَالَ: إِنَّ الْبَيْتَ الَّذِي فِيهِ الصُّورُ لَا تَدْخُلُهُ الْمَلَائِكَةُ».

”انہوں نے ایک فالچہ خریدی، جس میں تصویریں تھیں۔ جب اس کو رسول اللہ ﷺ نے دیکھا تو آپ دروازے ہی پر کھڑے رہے، اندر نہیں آئے۔ فرماتی ہیں: میں نے آپ ﷺ کے چہرے سے کراہت پہچان لی۔ میں نے کہا، یا رسول اللہ ﷺ! میری توبہ ہے، میں نے کیا گناہ کیا ہے؟ فرمایا: ”یہ فالچہ کیسا ہے؟“ میں نے کہا: یہ میں نے آپ ﷺ کے لیے خریدا ہے تاکہ آپ ﷺ اس پر بیٹھیں اور تکیہ بنائیں۔ فرمایا: ”ان تصویر والوں پر قیامت کے دن یہ عذاب ہوگا کہ ان سے کہا جائے گا، اپنی بنائی ہوئی تصویروں کو زندہ کرو۔“ آپ ﷺ نے مزید فرمایا: ”جس گھر میں تصویریں ہوتی ہیں، اس میں فرشتے نہیں آتے۔“<sup>1</sup>

چونکہ اکثر مشرک مورتیاں پوجتے ہیں، اس لیے فرشتوں اور نبیوں کو تصویروں سے گھن آتی ہے، اس لیے فرشتے

<sup>1</sup> صحیح البخاری، البیوع، حدیث: 2105.

## رسم و رواج میں شرک کی حرمت

نہیں آتے۔ تصویر بنانے والوں پر عذاب ہوگا کہ بت پرستی کا سامان مہیا کرتے ہیں۔

معلوم ہوا کہ تصویر خواہ پیغمبر کی ہو یا امام کی، ولی کی ہو یا قطب کی، پیر کی ہو یا مرید کی، اسے بنانا اور رکھنا حرام ہے۔ جو لوگ اپنے بزرگوں کی تصویروں کی تعظیم کرتے، انھیں بطور تبرک اپنے پاس رکھتے یا دیواروں پر لٹکاتے ہیں، وہ سراسر گمراہ اور مشرک ہیں۔ پیغمبر اور فرشتے ان سے گھن کرتے ہیں۔

لہذا مسلمان کا فرض ہے کہ وہ ہر قسم کی تصویر کو گندہ سمجھ کر اپنے گھر سے دور کر دے، تاکہ رحمت کے فرشتے بھی اس گھر میں آئیں جائیں اور گھر میں برکت ہو۔

پانچ سخت ترین گناہ: سیدنا عبداللہ بن عباس رضی اللہ عنہما فرماتے ہیں کہ میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم فرما رہے تھے:

«إِنَّ أَشَدَّ النَّاسِ عَذَابًا يَوْمَ الْقِيَامَةِ مَنْ قَتَلَ نَبِيًّا أَوْ قَتَلَهُ نَبِيٌّ أَوْ قَتَلَ أَحَدًا وَالِدَيْهِ، وَالْمُصَوِّرُونَ وَعَالِمٌ لَمْ يَنْتَفِعْ بِعِلْمِهِ»

”قیامت کے دن سب سے زیادہ عذاب اس شخص کو ہوگا، جس نے نبی کو یا جس کو نبی نے قتل کیا۔ یا جس نے اپنے باپ یا ماں کو قتل کیا، اور تصویریں بنانے والوں کو اور اس عالم کو بھی، جو اپنے علم سے فائدہ نہ اٹھائے۔“<sup>1</sup>

یعنی تصویر بنانے والا بھی ان بڑے بڑے گناہوں میں داخل ہے جو گناہ کسی پیغمبر کے قاتل کو ہوگا، وہی تصویریں بنانے والوں کو ہوگا۔ والعیاذ باللہ۔

سیدنا ابو ہریرہ رضی اللہ عنہ فرماتے ہیں کہ میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم فرما رہے تھے:

«قَالَ اللَّهُ عَزَّ وَجَلَّ: وَمَنْ أَظْلَمُ مِمَّنْ ذَهَبَ يَخْلُقُ كَخَلْقِي، فَلْيَخْلُقُوا ذَرَّةً أَوْ لِيَخْلُقُوا حَبَّةً أَوْ شَعْبِيرَةً»

”اللہ تعالیٰ نے فرمایا ہے، اس سے بڑھ کر کون ظالم ہوگا جو میرے پیدا کرنے کی طرح پیدا کرنے کی کوشش کرے۔ سو بھلا وہ ایک ذرہ یا ایک دانہ یا ایک جو تو پیدا کر کے دکھائیں۔“<sup>2</sup>

یعنی مصور در پردہ الوہیت کا دعویٰ کرتا ہے کہ اللہ تعالیٰ کے پیدا کرنے کی طرح چیزیں پیدا کرنا چاہتا ہے۔ یہ بڑا

<sup>1</sup> شعب الإيمان: 197/6، حدیث: 7888.

<sup>2</sup> صحیح البخاری، التوحید، حدیث: 7559، و صحیح مسلم، اللباس، حدیث: 2111.

گستاخ اور کذاب ہے۔ ایک دانہ تک بنانے کی قدرت نہیں (لیکن) نقل اتارتا ہے۔ نقال ملعون پر اللہ کی لعنت ہے۔ اپنے متعلق نبی اکرم ﷺ کا ارشاد: سیدنا انس رضی اللہ عنہ فرماتے ہیں: رسول اللہ ﷺ نے فرمایا:

«إِنِّي لَا أُرِيدُ أَنْ تَرْفَعُونِي فَوْقَ مَنْزِلَتِي الَّتِي أَنْزَلَنِيهَا اللَّهُ تَعَالَى، أَنَا مُحَمَّدُ بْنُ عَبْدِ اللَّهِ عَبْدُهُ وَرَسُولُهُ»

”میں نہیں چاہتا کہ تم مجھے میرے اس مرتبے سے آگے بڑھاؤ جس پر اللہ پاک نے مجھے رکھا ہے۔ میں محمد (ﷺ) ہوں، عبد اللہ کا بیٹا ہوں، اللہ کا بندہ اور اس کا رسول ﷺ ہوں۔“<sup>1</sup>

اسے امام رزین نے روایت کیا ہے۔ اس حدیث کی مختلف روایات مسند احمد اور طبرانی وغیرہ میں موجود ہیں۔ مثلاً سیدنا انس رضی اللہ عنہ فرماتے ہیں کہ ایک شخص نے رسول اللہ ﷺ سے عرض کیا:

«يَا سَيِّدَنَا وَابْنَ سَيِّدِنَا، وَيَا خَيْرِنَا، وَابْنَ خَيْرِنَا، فَقَالَ النَّبِيُّ ﷺ: «يَا أَيُّهَا النَّاسُ قُولُوا بِقَوْلِكُمْ وَلَا يَسْتَهْوَيْنِكُمُ الشَّيْطَانُ، أَنَا مُحَمَّدُ بْنُ عَبْدِ اللَّهِ وَرَسُولُ اللَّهِ، مَا أَحْبُّ أَنْ تَرْفَعُونِي فَوْقَ مَا رَفَعَنِي اللَّهُ عَزَّ وَجَلَّ»

”اے ہمارے سردار اور ہمارے سردار کے بیٹے! اے ہم سے بہتر اور ہم سے بہتر کے بیٹے!“ تو نبی اکرم ﷺ نے فرمایا: ”تم ایسا کہہ سکتے ہو۔ لیکن خبردار رہنا، ایسا نہ ہو کہ شیطان تمہیں اپنے جال میں پھانس لے (مبالغہ آرائی میں لے ڈوبے)۔ میں محمد بن عبد اللہ، اللہ کا بندہ اور اس کا رسول ہوں (ﷺ) اور اللہ کی قسم! مجھے یہ بات (قطعاً) پسند نہیں ہے کہ تم (میری تعریف میں مبالغہ آرائی کرتے ہوئے) مجھے اس مرتبے سے بلند کر دو جو اللہ نے مجھے عطا فرمایا ہے۔“<sup>2</sup>

سیدنا حسین بن علی رضی اللہ عنہما فرماتے ہیں کہ رسول اللہ ﷺ نے فرمایا:

«لَا تَرْفَعُونِي فَوْقَ حَقِّي، فَإِنَّ اللَّهَ تَعَالَى اتَّخَذَنِي عَبْدًا قَبْلَ أَنْ يَتَّخِذَنِي رَسُولًا»

”مجھے میرے حق (مرتبہ) سے زیادہ بلند نہ کرو، کیوں کہ اللہ تعالیٰ نے مجھے اپنا رسول بنانے سے پہلے مجھے اپنا بندہ بنایا ہے۔“<sup>3</sup>

1 رواہ رزین۔ 2 مسند احمد: 241/3۔ 3 مجمع الزوائد: 578/9، وإستادہ حسن۔

## رسم و رواج میں شرک کی حرمت

معلوم ہوا کہ رسول اللہ ﷺ کے نزدیک ”مقام عبدیت“ ”مقام رسالت“ سے زیادہ بلند درجہ رکھتا ہے۔

مبالغہ کرنے والوں کو لوگوں کے دین سے کوئی واسطہ نہیں ہوتا، خواہ ان کا دین رہے یا نہ رہے (ہمیں کیا؟) لیکن پیغمبر اسلام ﷺ اپنی امت پر بڑے شفیق و مہربان تھے۔ آپ ﷺ کو رات دن یہی فکر دامن گیر تھا کہ امت کا دین سنور جائے۔ چنانچہ جب آپ ﷺ کو معلوم ہوا کہ میرے امتی مجھ سے بڑی محبت کرتے ہیں اور میرے بہت احسان مند ہیں، اور یہ بھی معلوم تھا کہ محبت محبوب کے خوش کرنے کو آسمان اور زمین کے قلابے ملایا کرتا ہے، (تو سوچا) ایسا نہ ہو کہ یہ تعریف میں حد سے بڑھ جائیں، جس سے اللہ تعالیٰ کی شان میں بے ادبی ہو جائے، جس سے ان کا دین غارت ہو جائے اور میری ناراضی بھی واجب ہو جائے۔ اس لیے آپ ﷺ نے فرمایا کہ مجھے مبالغہ پسند نہیں۔ میرا نام محمد (ﷺ) ہے، میں خالق یا رزاق نہیں۔ میں عام لوگوں کی طرح اپنے باپ ہی سے پیدا ہوا ہوں اور بندہ ہونے ہی میں میرا شرف ہے۔ البتہ عوام سے میں اس لحاظ سے جدا ہوں کہ میں اللہ کے احکام کو جانتا ہوں، لوگ نہیں جانتے۔ لہذا انہیں مجھ سے اللہ کا دین سیکھنا چاہیے۔

اے ہمارے آقا و مولیٰ ارحمہ للعالمین ﷺ پر رحمت و سلامتی کی بارش فرما! جس طرح آپ ﷺ نے ہم جیسے جاہلوں کو دین سکھانے کے لیے سر توڑ کوششیں کیں، ان کی قدردانی کرنے والا تو ہی ہے۔ اے بلند و برتر مالک! ہم تیرے عاجز و بے بس بندے ہیں، ہمارے اختیار میں کچھ نہیں۔ جس طرح تو نے ہمیں اپنے فضل و کرم سے شرک و توحید کا مطلب خوب سمجھایا، لا الہ الا اللہ کے تقاضوں سے خوب خبردار کیا اور مشرکوں سے نکال کر موحد و پاک صاف بنایا، اسی طرح اپنے فضل و کرم سے ہمیں بدعت و سنت کے معنی اچھی طرح سمجھا، کلمہ ”محمد رسول اللہ“ کے تقاضوں سے آگاہ فرما! اور بدعتیوں اور ملحدوں سے نکال کر ہمیں قرآن و حدیث کے تابعدار پاک سنی بنا۔ آمین ثم آمین!

## رسم و رواج میں شرک کی حرمت

مشقی سوالات و تمرینات

1. وصیلہ کس جانور کو کہتے ہیں؟
2. ستاروں میں تاثیر ماننا کیسا ہے؟
3. اُم المؤمنین سیدہ حفصہ رضی اللہ عنہا بنت عمر رضی اللہ عنہ کی حدیث کی رو سے کس بندے کی چالیس دن کی نماز (عبادت) قبول نہیں؟
4. پیر عبد القادر جیلانی رحمۃ اللہ علیہ کون تھے؟ اور کیا ان کے بارے میں ”یا عبد القادر شیئا للہ“ کہنا درست ہے؟
5. اللہ تعالیٰ کے نزدیک سب سے پیارے نام کون سے ہیں اور یہ حدیث کس کتاب میں ہے؟
6. ”غیر اللہ کی قسم کھانا شرک ہے“ ایک حدیث شریف کا حوالہ دیں۔
7. ”اپنے رب کی عبادت کرو اور اپنے بھائی کی تعظیم کرو“ اس حدیث کا عربی متن لکھیں اور حوالہ دیں۔
8. کیا عبد الرسول، عبد النبی کہنا درست ہے؟ اگر نہیں تو حدیث مبارکہ اور اس کا ترجمہ بطور حوالہ پیش کریں۔
9. تعظیم رسول صلی اللہ علیہ وسلم میں اگر حد سے بڑھا جائے تو اس میں کیا حرج ہے؟ اس بات کا حدیث کی رو سے رد کریں۔
10. سید کے کون سے دو معنی ہیں؟ وضاحت کریں۔
11. تصویر کے متعلق آپ صلی اللہ علیہ وسلم نے کیا ارشاد فرمایا؟

کثیر الانتخابی خالی جگہ

دیے گئے چار انتخابات میں سے درست کے گرد دائرہ لگائیں۔

1. شیطان میں..... ڈالنے کے سوا اور کوئی قدرت نہیں ہے۔

(ا) رحم (ب) شفقت (ج) محبت (د) وسوسہ

2. کسی نے کسی کے نام کی چوٹی رکھی لی، کسی نے بچے کا نام نبی بخش، علی بخش اور پیر بخش وغیرہ رکھ لیا، یہ سارے کام..... مسلمان کرتے ہیں۔

(ا) کمزور عقیدہ (ب) صحیح العقیدہ (ج) جاہل (د) بے وقوف

11) غیر اللہ کی نذر و نیاز..... ہے۔

(ا) شرک (ب) بدعت (ج) شرکت اور بدعت (د) حرام

12) کسی کو اپنا بندہ یا بندی کہنا..... نہیں۔

(ا) حرام (ب) منع

(ج) جائز (د) ان میں سے کوئی بھی نہیں

13) جو لوگ اپنے بزرگوں کی تصویروں کی تعظیم کرتے، انھیں بطور شہرک اپنے پاس رکھتے یا دیواروں پر لٹکاتے ہیں، وہ سراسر..... ہیں۔

(ا) نیک لوگ (ب) ٹھیک (ج) عقل مند (د) گمراہ اور مشرک

14) سیدنا عبداللہ بن عباس رضی اللہ عنہما کی حدیث، جو شعب الایمان میں ہے، کے مطابق..... پانچ سخت ترین گناہوں میں سے ایک ہے۔

(ا) جھوٹ بولنا (ب) چوری کرنا (ج) گانا سننا (د) تصویر بنانا

15) ہمارا عقیدہ ہے کہ کائنات میں اللہ کے بعد سب سے پیاری اور عزیز ہستی کا نام..... ہے۔

(ا) حضرت آدم علیہ السلام (ب) حضرت ابراہیم علیہ السلام

(ج) حضرت محمد صلی اللہ علیہ وسلم (د) حضرت عیسیٰ علیہ السلام

11) غیر اللہ کی نذر و نیاز..... ہے۔

(ا) شرک (ب) بدعت (ج) شرکت اور بدعت (د) حرام

12) کسی کو اپنا بندہ یا بندی کہنا..... نہیں۔

(ا) حرام (ب) منع

(ج) جائز (د) ان میں سے کوئی بھی نہیں

13) جو لوگ اپنے بزرگوں کی تصویروں کی تعظیم کرتے، انھیں بطور تبرک اپنے پاس رکھتے یا دیواروں پر لٹکاتے

ہیں، وہ سراسر..... ہیں۔

(ا) نیک لوگ (ب) ٹھیک (ج) عقل مند (د) گمراہ اور مشرک

14) سیدنا عبداللہ بن عباس رضی اللہ عنہما کی حدیث، جو شعب الایمان میں ہے، کے مطابق..... پانچ

سخت ترین گناہوں میں سے ایک ہے۔

(ا) جھوٹ بولنا (ب) چوری کرنا (ج) گانا سننا (د) تصویر بنانا

15) ہمارا عقیدہ ہے کہ کائنات میں اللہ کے بعد سب سے پیاری اور عزیز ہستی کا نام..... ہے۔

(ا) حضرت آدم علیہ السلام (ب) حضرت ابراہیم علیہ السلام

(ج) حضرت محمد صلی اللہ علیہ وسلم (د) حضرت عیسیٰ علیہ السلام

*[Faint, illegible handwriting in Urdu script, likely bleed-through from the reverse side of the page.]*



# تقویۃ الایمان (دوسری)

مشقی سوالات و تمرینات سے مزین جدید ایڈیشن

”تقویۃ الایمان“ کا موضوع توحید ہے، جو دین کی بنیاد ہے، اس موضوع پر بے شمار کتابیں اور رسالے لکھے جا چکے ہیں مگر شاہ اسماعیل شہید رحمۃ اللہ علیہ کا انداز بحث اور طرز استدلال سب سے نرالا ہے اور سراسر مصلحانہ ہے۔ سب سے بڑھ کر یہ کہ اس کے مندرجات پاک و ہند میں بسنے والے مسلمانوں کے عقائد و نظریات اور رسوم و رواج سے متعلق ہیں۔

مؤلف رحمۃ اللہ علیہ آیات و احادیث کے ذریعے نہایت سادہ اور سلیس انداز میں عقائد کی اصلاح فرمادیتے ہیں اور ان کے مخالف جتنی بھی غیر شرعی رکھیں معاشرے میں مروج تھیں، ان کی اصل حقیقت آشکارا کر دیتے ہیں۔

اگرچہ یہ کتاب نہایت اہم موضوع پر ہے لیکن شاہ اسماعیل شہید رحمۃ اللہ علیہ نے طریق استدلال ایسا اختیار کیا ہے کہ معمولی پڑھا لکھا آدمی اور تبحر عالم دین بھی اس سے یکساں مستفید ہو سکتے ہیں اور ہوتے رہیں گے۔

کتاب کی اسی اہمیت اور افادیت کے پیش نظر اس کا درسی ایڈیشن تیار کیا گیا ہے تاکہ اسے مدارس کے نصاب میں شامل کیا جاسکے اور اس سے استفادہ آسان ہو۔

ISBN 969574360-9



9 789695 743607

دائرۃ المعارف

تالیف: مولانا ابوالفتح محمد امجد

ترجمہ: مولانا محمد امجد

تعمیر: مولانا محمد امجد

تعمیر: مولانا محمد امجد



دارالعلوم ہاqqانیا



OPEN UNIVERSITY

Online Dars.e.Nezami  
Contact : +92 310 6604440